

३/२५४

संगीत

शास्त्रकार व कलावंत

यांचा

इतिहास.



लक्ष्मण दत्तात्रेय जोशी,

बी. ए., एल्. एल्. बी., वकील, पुणे.

किं. १ रु. १० आ.



संगीत  
शास्त्रकार व कलावंत  
यांचा  
इतिहास.

---

लक्ष्मण दत्तात्रेय जोशी,  
बी. ए., एलएल. बी., वकील, पुणे.

---

[ भाषांतर, पुनर्मुद्रण वगैरे सर्व हक्क ग्रंथकर्त्यानें  
स्वाधीन ठेविले आहेत. ]

.....

शके १८५७ ] किंमत १ रु. १० आ. [ सन १९३५



मुद्रक:-

रा. रा. अनंत विनायक पटवर्धन, बी. ए.  
आर्यभूषण प्रेस, घ. नं. ९३६।३,  
भांबुर्डा, पुणे.



प्रकाशक:-

श्री. लक्ष्मण दत्तात्रेय जोशी,  
बी. ए., एल्.एल्. बी. वर्कील,  
४८९ शनवार पेठ, पुणे.



## प्रस्तावना.



आधुनिक शिक्षणामध्ये एकाद्या विषयाकडे पाहण्याची व त्याचा अभ्यास करण्याची एक विशिष्ट पद्धति आहे ही गोष्ट नाकबूल करण्यांत अर्थ नाही. एकाद्या विषय शिकावयाचा तर त्या विषयाचे ऐतिहासिक समालोचन व त्या विषयांचे शास्त्रकार, लेखक, कलावंत वगैरे तज्ञांचीं चरित्रे व कामगिरी वगैरे गोष्टींचा अभ्यास करणे हा या पद्धतीतील एक सर्वमान्य व उपयुक्त असा भाग आहे.

सुमारे शेंसव्वाशे वर्षांपूर्वी संगीत विषयाकडे ज्या नजरेने शिष्ट व सभ्य समाज बघत असे, तो समाजाचा दृष्टिकोण सांप्रत बदलला आहे, यांत शंका नाही. सभ्य समाजाने अभ्यास करण्यास हरकत नाही अशा लायसीची ही एक ललित कला आहे; परंतु आजपर्यंत संस्कृति, शिक्षण व सामाजिक दर्जा या दृष्टींनीं कमी असलेल्या व दुर्गुणी लोकांच्या मगरमिठींत ती असल्याने संगतिदोषामुळे त्या कलेला कमीपणा आला होता व सभ्य समाजांत तिला तितकासा मान व प्रतिष्ठा नव्हती; तरी त्या स्थितीतून या कलेला सोडवून तिची उन्नति करावी अशा भावनेने सुशिक्षित व सभ्य लोक आज जवळ जवळ पंचवीस वर्षे प्रयत्न करीत आहेत व त्यांच्या या प्रयत्नाला यश येण्याची चिन्हे दिसत आहेत. ही कला अशा तऱ्हेने सुशिक्षितांच्या कक्षेत येऊं लागल्यामुळे तिच्याकडे इतर विद्येकडे पाहण्याच्या दृष्टीनेच लोक पाहू लागले आहेत आणि इतर विद्येसारखा व त्या तोडीचा दर्जा हळू हळू तिला प्राप्त होऊं लागला आहे. अर्थात् इतर विद्येच्या अभ्यासपद्धतीचा अवलंब या विद्येचे कामीहि होऊं लागणे क्रमप्राप्त आहे. साहाजिकच या विद्येचा यथायोग्य अभ्यास होण्यासाठी या कलेची सांप्रत स्थिति काय आहे याचा अंदाज यावा म्हणून तिचे ऐतिहासिक समालोचन करणे जरूरीचें झालें आहे, हें कोणीहि विचारी मनुष्य कबूल करील. उपरिनिर्दिष्ट हेतूसाठी व त्याच दृष्टीने लेखकाने प्रस्तुतचा प्रयत्न केला आहे.

प्रस्तुत पुस्तकाची सामान्य रूपरेखा खालीलप्रमाणे आहे.

या पुस्तकाचे शास्त्रकार, गायक, वादक, नर्तक आणि स्त्रिया असे एकंदर पांच भाग आहेत. आरंभीं उपोद्घात असून कोणतेहि नांव सुलभतेने सांपडावे यासाठी शेवटीं नांवाची सूचि जोडिली आहे.



उपोद्घातामध्ये संगीताचे ऐतिहासिक सामान्य समालोचन स्थूलमानाने केले आहे. त्यांत निरनिराळ्या कालखंडांमध्ये लोकरुचि व इतर देशकालपरिस्थिति यां मुळे काय व कसा फरक झाला अगर भर पडत गेली याचे स्थूल दिग्दर्शन केले आहे. तसेंच गायनाच्या निरनिराळ्या पद्धति दाखविणारे त्याचे प्रकार व त्यांची घडामोड आणि गवयांच्या गायनकौशल्याचे दिग्दर्शन करणारी अशी निरनिराळी वळणे दाखविणारी त्यांची घराणीं अथवा पठडी यांची माहिती दिली आहे. पुढील पांच भागांत क्रमाने शास्त्रकार, ग्रंथकार, ध्रुवपद, धमार, ख्याल, टप्पा, ठुमरी, लावणी वगैरेसारख्या चीजा गाणारे कलावंत; वीन, सतार, सुरसिंघार, रबाब, जलतरंग, हार्मोनियम, पखवाज, तबला वगैरे वाद्ये वाजविणारे वादक व नर्तनकलेत नांव मिळविणारे नर्तक व या सर्व कलांमध्ये कुशल असलेल्या स्त्रिया, अशा सुमारे २५० वर व्यक्तींच्या चरित्रांचा समावेश केला आहे. या साडेचारशे व्यक्तींमध्ये इ. स. च्या चवथ्या शतकापासून विसाव्या शतकापर्यंतच्या काळांतील व्यक्ती आल्या आहेत. तसेंच श्रीमंत नानासाहेब पेशव्यांपासून तों दुसरे बाजीराव-साहेबांपर्यंत पेशवाईत होऊन केलेल्या व ऐतिहासिक कागदपत्रांतून ज्यांची माहिती उपलब्ध झाली अशा गुणी जनांचा अंतर्भाव प्रस्तुत पुस्तकांत केला आहे.

या पुस्तकांतील माहितीचे कामीं लेखकाचे वडील पं. द. के. जोशी यांचे जे अमोलिक साहाय्य झाले आहे त्याचा कृतज्ञता व अभिमानपूर्वक उल्लेख करणे लेखकाचे अवश्य कर्तव्य आहे. त्यांचा संगीतविषयक अभ्यास आज जवळजवळ ४० वर्षांवरचा आहे. आधुनिक दृष्टि व ऐतिहासिक गोष्टींची आवड असल्याने जेव्हां जेव्हां त्यांना अशी कांहीं माहिती मिळण्याची संधि आली त्याचा त्यांनी त्या दृष्टीने उपयोग करून घेतला, व सुदैवाने त्यांना तशा प्रकारच्या अनेक संधी मिळल्या. ते 'पुणे गायन समाजा'चे ऑनररी सेक्रेटरी होते. त्यामुळे पुष्कळ गवई व या कलेची आवड असणारे लोक यांच्या त्यांच्या गांठीभेटी पडल्या व संबंध आले. तसेंच विष्णुपंत छत्रे, बाळागुरुजी, निसार हुसेनखां वगैरे लोकांचा व ह्यांचा चांगला स्नेह असल्यामुळे यांच्या त्यांच्या पुष्कळ गप्पागोष्टी होत व बोलतां बोलतां ही मंडळी इतर कलावंत व गवई यांचेद्वल अनेक वेळां माहिती सांगत, त्या माहितीची यांनी टिपणे करून ठेविली होती. शिवाय 'अखिल भारतीय संगीत परिषदां'चे करितां बडोदा, दिल्ली, काशी, लखनौ, इंदोर इत्यादि ठिकाणी व महाराजांच्या निमंत्रणावरून नाभा, ग्वालेर, रामपूर वगैरे संस्थानांत जाण्याचा, तसेंच तेथील अनेक कलावंतांच्या प्रत्यक्ष भेटीचा व त्यांची कला



प्रत्यक्ष पाहण्याचा यांना योग आला त्या वेळीं तेथेंहि याविषयी बरीच माहिती मिळालेली आहे. तसेंच काशी व रामेश्वर या यात्रा केल्या त्यावेळींहि त्यांनीं ही माहिती मिळविण्याची आवड दृष्टीआड होऊं दिली नाही. लखनौ येथील 'मॉरिस कॉलेजांत दोन वर्षे मुक़ाम असल्यानें तेथेंहि त्यांना एतद्विषयक बरीच माहिती मिळवितां आली. प्रस्तुत लेखकहि दक्षिण हिंदुस्थानामध्यें हिंडला असून खुद्द लखनौमध्यें सहा महिने मुक़ाम करण्याची संधि त्यांस मिळाली होती. अशा प्रकारें अनेक निरनिराळ्या व्यक्ती व ठिकाणें यांपासून मिळविलेल्या व जमाविलेल्या माहितीवरून सदर पुस्तकांतील चरित्रें लिहिण्याचें काम केलें आहे.

शिवाय, या कामीं लेखकाच्या वडिलांचे ज्ञानकोशांतील लेख, मादनुल मुसकी, राजा एस्. एम्. टागोर यांचें पुस्तक, ऐतिहासिक कागदपत्र वगैरे पुस्तकांचा लेखकास उपयोग झाला आहे व त्याबद्दल या सर्व लेखकांचा तो आभारी आहे.

या पुस्तकांतील चरित्रलेखनाचे कामीं लेखकास मिळालेल्या माहितीपैकी विश्वनीय वाटली अशाच माहितीचा, शक्य तितकी तारतम्यबुद्धि व सारासार-विचार ठेवून त्यानें उपयोग केला आहे. लेखक हा कोणत्याहि एकाद्या विशिष्ट पक्षाचा अभिमानी नाही; केवळ त्रयस्थ अशीच त्याची भूमिका आहे. त्याला एकाद्याबद्दल फाजील आदर अगर निष्कारण तिरस्कार असण्याचें कांहीं कारण नाही. परंतु त्याला जें प्रामाणिकपणानें वाटलें व योग्य दिसलें तें आपलें मत त्यानें स्पष्टपणानें नमूद केलें आहे इतकेंच.

प्रस्तुत पुस्तकांत दिलेली माहिती परिपूर्ण अगर विनचूक आहे असा लेखकाचा बाणा केव्हांहि नाही व तो असणें योग्यहि नाही. कारण जेथें मोठमोठ्या राजकारणधुरंधर व विद्वान् अशाहि लोकांच्या चरित्राबद्दल वाद उत्पन्न होऊन त्या कामीं विनचूकपणा अगर परिपूर्णता आढळत नाही तेथें विचान्या कलावंतांच्या चरित्रांतील माहितीची काय कथा ! असो. तथापि प्रस्तुत लेखकास पुस्तकांत दिलेली माहिती कशी अपुरी अगर चुकीची आहे हें साधार दाखवून ती योग्य प्रकारें कशी परिपूर्ण व दुरुस्त करावयाची याची साधार माहिती जो कोणी देईल त्याबद्दल लेखक त्याचा आभारी होईल, व पुढील आवृत्तीचे वेळीं ती दुरुस्ती खास अमलांत आणील.

चरित्राचा क्रम ठरविण्यांत साधारणपणें काल, नातें व गुरुपरंपरा वगैरे गोष्टी डोळ्यापुढें ठेविल्या आहेत.



प्रस्तुतसारख्या पुस्तकामध्ये फोटो असणे अवश्य अशाच बरेच लोकांची अपेक्षा आहे; परंतु ही गोष्ट दोन तऱ्हेने गैरसोयीची आहे. जुन्या लोकांचे फोटो मिळणे अशक्य आहे. जी माणसे आज नजरेसमोर आहेत अगर ज्यांचे फोटो इतरत्र मिळणे संभवनीय आहे त्यांच्या फोटोंचा अंतर्भाव पुस्तकांत करून उपयुक्ततेच्या दृष्टीने पुस्तकाची किंमत वाचकांच्या आवाक्याबाहेर घालविणे लेखकास इष्ट वाटत नाही.

शेवटी, आर्यभूषण छापखान्याचे मॅनेजर श्री. पटवर्धन व श्री. विठ्ठलराव बर्वे यांनी या पुस्तकाचे काम सुबक व लवकर करून दिल्याबद्दल त्यांचे आभार मानणे योग्य आहे.

अशा प्रकारचे दुसरे एखादे पुस्तक लेखकाच्या पाहण्यांत नाही, तरी हा अभिनव प्रयत्न संगीतप्रेमी व संगीतव्यवसायी लोकांस आवडेल व उपयोगी ठरेल असा लेखकास पूर्ण भरवसा आहे.


४८९ शनवार पेठ,  
पुणे शहर.  
१४ जून १९३५.

}

लक्ष्मण दत्तात्रेय जोशी.



# उपोद्घात.



कोणत्याहि गोष्टीच्या उत्क्रांतीच्या व प्रगतीच्या ऐतिहासिक समालोचनाची चथायोग्य व नीटशी कल्पना येण्यासाठी तिचा उगम व प्रारंभ यांपासून आज-तागायतच्या तिच्या स्थितीचे विहंगम दृष्टीने निरीक्षण करणे अवश्य व योग्य असते.

सजीवसृष्टीमध्ये प्राणी व प्राण्यांत मनुष्य श्रेष्ठ, अशी ही श्रेणी आहे. सजीव प्राण्याला व विशेषतः मनुष्याला बऱ्याच भावना व मनोविकार असतात. या मनोभावनांची तृप्ति व वाढ यांसाठी मनुष्याची सारखी धडपड चालू आहे, व त्यांतच त्याचे कौशल्य व श्रेष्ठत्व दिसून येते. मनोभावनांच्या तृप्तीसाठी मनुष्याने आजपर्यंत निरनिराळे विषय व कला यांचा शोध लाविला आहे व वाढ केली आहे. ज्या विशिष्ट मनोभावनांच्या समाधानाकरिता व तृप्तीसाठी मनुष्याने जे विशिष्ट विषय काढिले, वाढविले व उत्पन्न केले, त्या विषयांबद्दलची मनुष्याची आवड, त्या विषयाचे कोणत्याना कोणत्या स्वरूपांत अस्तित्व आणि ते विशिष्ट मनोविकार, यांचे बहुशः साहचर्य असते, असे म्हणणे चुकीचे नाही. थोडक्यांत म्हणावयाचे तर, मनुष्य प्राणी अस्तित्वांत आल्या वेळेपासून संगीताची अपेक्षा व उत्पत्ति झाली आहे असे म्हणाव्यास हरकत नाही.

मनुष्याचा नेहमींचा बोलण्याचा स्वर एक ठराविक असतो. पण आपली मनोभावना स्पष्ट करण्याकरिता व मनोविकाराचे स्वरूप इतरांच्या ध्यानीं नीट आणून देण्याकरिता घोगऱ्या आवाजापासून तो कर्कश ओरडण्यापर्यंत उच्च-नीच आवाज व भीतिदायक प्रसंगांतील तुटक अस्पष्ट आवाजापासून आनंदातिशयाच्या अगर गुर्मीच्या अरेरावी, कठोर व जोरदार आवाजापर्यंत स्वराच्या निरनिराळ्या छटा मनुष्य प्रसंगानुरूप व्यवहारांत वापरीत असतो, अशी वस्तुस्थिति आहे. पण त्या वेळीं अशा प्रकारचा स्वर वापरला म्हणजे त्याचा असा परिणाम होतो व त्यासाठी तो तसा स्वर काढितो असे मात्र नव्हे तर मनुष्य आपल्या मनोभावना व मनोविकार व्यक्त करू लागला म्हणजे तशा विशिष्ट तऱ्हेच्या स्वरस्वरूपांत ते आपोआपच प्रगट होत असतात. मानव समाज उत्पन्न होऊन जसजसा वावरू लागला त्या मानाने त्यामध्ये समंजस, विचारी व ज्ञानी लोक उत्पन्न झाले व मानवाच्या निर्वाहाचा प्रश्न सोडविल्यावर एकंद-



रीत त्याचें सुख, स्वास्थ्य व बौद्धिक आणि मानसिक अपेक्षा, गरजा व त्यांची तृप्ति बांच्याविषयी ते लोक विचार करू लागले. विचारांतीं स्वरभिन्नतेचा व्यवहारांत घडत असलेला हा परिणाम त्यांचे नजरेत आला व त्या दृष्टीने या विषयांचा ते अधिक विचार करू लागले.

निरनिराळीं शेंकडों वैयक्तिक उदाहरणें घेऊन त्यावरून एक सामान्य नियम काढावयाचा व त्या सामान्य तत्त्वाचे दृष्टीनें मग वैयक्तिक गोष्टींची पारख करावयाची, हा ज्ञानप्राप्तीचा सर्वसंमत व महत्त्वाचा सिद्धांत आहे. या सिद्धांताच्या अनुरोधानें भिन्न स्वरांच्या परिणामावरून एक नवी कल्पना त्यांस सुचली; व तीमुळे गायनाच्या सांप्रतच्या स्वरूपाचा अतिशय स्थूल मानानें उगम झाला असें म्हणण्यास हरकत नाही. कोणचीहि गोष्ट नीट सुसंघटित व व्यवस्थित रूपांत येण्याचे अगोदर ती बराच काळ रूढ असावी लागते; अर्थात् त्या विषयाच्या शास्त्राचा उगम प्रथमतः अनमानधक्यानें बसविलेल्या कल्पनांत असतो. मनुष्याला प्रथमतः जें Empirical ज्ञान असतें त्याचेंच झाडून झटकून मग शास्त्र बनत असते. Systematised Knowledge सुव्यस्थित रीतीनें संघटित केलेलें ज्ञान म्हणजे शास्त्र होय. अर्थात् ही सुसंघटित स्थिति येण्यास तें अगोदर अस्तित्वांत असून बराच काळ रूढ असलें पाहिजे हें उघडच आहे.

संगीतांतील मुख्य घटक जो स्वर त्याच्या परिणामाची म्हणजे अर्थात् गायनाची कल्पना प्रथम वर दर्शविल्याप्रमाणें उद्भूत झाली व मग त्याचें क्रमानें शास्त्र बनू लागलें. ज्या गोष्टीवरून गायनाची मूळ कल्पना सुचली तोच गायनाचा खरा मुख्य हेतु व ध्येय आहे; तोच साध्य होण्यासाठीं आजपर्यंत गायनाची खटपट चालू आहे, व त्या दृष्टीनें वाढ होत आहे. परंतु अजून तो हेतु मात्र साध्य झालेला दिसत नाही. गायनाचा उगम अशारीतीनें analytical method नें झालेला आहे असें दिसतें, ही कल्पना एकदां उद्भूत झाल्यावर हळूहळू त्या दिशेनें विचार व प्रयत्न होऊन त्यांत भर पडत गेली. होतां होतां गायनोपयोगी अशा सात स्वरांची उत्पत्ति झाली. अर्थात् ही मजल येण्याला बराच काळ लोटला असणें साहजिक आहे.

‘पाणिनीय शिक्षा’ या नांवानें प्रसिद्ध असलेल्या ग्रंथांत सात स्वरांचीं नांवें दिलीं आहेत. शिवाय त्या सात स्वरांचे उदात्त, अनुदात्त व स्वरित असे तीन भेदाहि त्यांत वर्णिले आहेत. यावरून त्या वेळीं हा विषय त्याला व्यवस्थित



स्वरूप देऊन शास्त्रीय पायावर उभारला जात असून शास्त्र वनण्याचे मार्गास लागला होता असें दिसते. श्रमपरिहार, वेळ मजेंत घालविणें, मनाला शांत व संतोष स्थिति प्राप्त करून देणें, यासाठीं भिन्नभिन्न आवाजांबद्दल प्राणिसृष्टीची व विशेषतः मानव जातीची साहजिक आवड गायनाच्या उत्पत्तीस व वाढीस कशी कारणीभूत व अनुकूल झाली आहे हें वर पाहिलेंच आहे. मनोभावनामुळे स्वरभिन्नता उत्पन्न होते, या व्यवहारांत रोज दिसणाऱ्या गोष्टींची कौशल्याने व बुद्धीने केलेली नकल म्हणजे गायनाची मूळ कल्पना होय. जगाच्या वाढी-बरोबर त्यांत मग भर पडली हें निराळें.

एकदां एकाद्या विशिष्ट कारणाकरितां विशिष्ट आवाज अगर स्वर आहेत असें साधारणपणें ठरून गेल्यावर त्या पुढची पायरी म्हणजे त्या स्वरांचा तसा उपयोग करून पहाणें हें क्रमानेंच आलें व कांहीं आवाजांचा निरनिराळे लोक उपयोग करूं लागले. त्या दृष्टीनें आया, शेतकरी, गुराखी, नावाडी, हमाल, दळपिणी वगैरे लोकांच्या तोंडून गाणीं ऐकूं येऊं लागलीं. पण या त्यांच्या गाण्यास कला शास्त्र अगर सुव्यवस्थित विषय असा कोणत्याहि तऱ्हेचा निर्वध व नियम नसे. या व्यक्ती आपल्या मनास येईल तसें गात अगर आवाज काढीत. त्या त्यांच्या गाण्याला तालस्वरांचा नियम नव्हता. अशा तऱ्हेच्या गाण्यास कोणी folk music लोकगान अगर जानपद गीत अशी संज्ञा देतात; मूळ कल्पनेपासून हें स्वरूप प्राप्त होईपर्यंत बरींच शतके लोटलीं असणें साहजिक आहे.

एकाद्या विषयाला शास्त्रीय व संघटित स्वरूप प्राप्त झालें असतां त्या विषयाच्या स्वरूपाची इतर जनतेला व्यवस्थित ओळख व्हावी अशी समाजांत अपेक्षा उत्पन्न झाली म्हणजे मग त्या विषयाबद्दलचे ग्रंथ अस्तित्वांत येऊं लागतात व त्या विषयाचा अभ्यास सुरू होतो; परंतु गायन विषयावर ग्रंथ केव्हां सुरू झाले हें निश्चित सांगतां येत नाही; तसेंच या विषयाची प्रास्ताविक व प्राथमिक वाढ अति प्राचीन काळीं झाली असल्यानें त्या काळांत उत्पन्न झालेले ग्रंथ आज उपलब्ध नाहीत. तेव्हां त्या वेळच्या ग्रंथाधारा-शिवाय त्या परिस्थितीबद्दल कांहीं सर्वसामान्य व ठोकळ विधानापेक्षां इतर अधिक अनुमानें केवळ तर्काचे जोरावर बांधणें चुकीचें होण्याचा संभव आहे. सबब तो काळ सोडून ज्या वेळेपासून सदर विषयावरील ग्रंथ, थोडे बहुतेक कां होईना, उपलब्ध झाले आहेत, त्या काळाकडे वळणें योग्य होईल.



इ. स. पहिल्या शतकापासून पांचवे शतकापर्यंतच्या काळांत नारद, मंडुक, विशाखिल, दत्तिल, कोहल, भरत इत्यादि ग्रंथकार होऊन गेले. ह्या काळापर्यंत गायनाची चांगलीच प्रगति होऊन तें शास्त्र या कोटीला पोहोचलें होतें. तसेंच त्याविषयी ग्रंथनिष्पत्ति होऊन त्या ग्रंथामध्ये गायनाच्या नियमांची व विधिनियमांची चर्चा आणि माहिती दिलेली आहे; तथापि या काळांत गायनाची अंतर्गत व तपशीलवार वाढ झाली नव्हती.

या काळांत शुद्ध स्वर सात व विकृत दोन मिळून नऊ स्वरांचेंच गाणें गात असत. आतां त्या वेळीं गाणें काय गात व कसें गात हा साहाजिकच प्रश्न आला. गायन ही मनोभावांच्या आविष्काराच्या कामीं निसर्गतःच उपयोगांत येणाऱ्या निरनिराळ्या भिन्न स्वरांच्या साम्यावर बसविलेली नकल आहे. तेव्हां मनोविकार व्यक्त करण्याचें उत्तम साधन जी भाषा तिच्यापेक्षां गायनाचा दर्जा दुय्यम आहे; मनोभावनांच्या आविष्काराला विशेष स्पष्ट करण्यास केवळ मदतगार या दृष्टीनेंच गायनाचा उपयोग होतो. मनोविकारांच्या आविष्काराचा साहाय्यक अगर मदतनीस याच दृष्टीनें फक्त गायनाची योग्यता राहणार आहे. यापेक्षां अधिक दर्जा त्यास प्राप्त होणें कठीण आहे. अर्थात् त्या वेळीं प्रचारांत रूढ असलेलीं पद्ये घेऊन तीं कांहीं विशेष नियमानें वरील नऊ स्वरांपैकीं स्वरांची जोड देऊन म्हणत. अशा प्रकाराला 'जाति गायन' असें पारिभाषिक नांव शास्त्रकार देतात.

नारदाच्या नांवानें प्रसिद्ध असलेला 'नारदी शिक्षा' हा सर्वांत प्राचीन ग्रंथ आहे, यामुळे या विषयाच्या भाविक मंडळींना तो प्रिय वाटतो, पण तो केवळ मामुली आहे.

भरताचा 'नाट्यशास्त्र' नांवाचा नाट्यावरील ग्रंथ आहे व त्यांत त्यानें एकाच अध्यायामध्ये संगीताबद्दल विवेचन केलें आहे. परंतु आजकाल हा ग्रंथ मोठा लोकप्रिय झाला आहे.

यापुढील उत्क्रांतीच्या पायरीची मर्यादा इ. स. ६ व्या शतकापासून इ. स. १३ व्या शतकाअखेर म्हणजे सुमारे ८०० वर्षांवर पसरलेली आहे असें दिसतें. या काळांतील ग्रंथकारांपैकीं मतंग, पार्श्वदेव, शार्ङ्गदेव यांचेच ग्रंथ सांप्रत उपलब्ध आहेत. या सर्वांत शार्ङ्गदेवाचा 'रत्नाकर' हा त्या वेळेच्या या विषयावरील माहितीचा सर्वसंग्राहक असा मोठा ग्रंथ आहे. आजकाल लोक त्या ग्रंथावरच आपलें संगीतज्ञान आधारीत असतात. संगीत विषयाशीं नातें जोडणारा कोणीहि इसम 'रत्नाकराचें' नांव घेणार नाही, असें क्वचितच! 'नारदीय



‘शिक्षा’ व ‘नाट्यशास्त्र’ यापेक्षां हा ग्रंथ बरा आहे इतकेंच; परंतु आजकालच्या उपयोगाच्या अगर अपेक्षेच्या दृष्टीने तो कोणत्याही प्रकारे उपयोगी नाही. तथापि वेदांत्यांना जसे ‘प्रस्थानत्रयीचे’ महत्त्व तितकें महत्त्व गायनभावकांना ‘नारदीय शिक्षा,’ ‘नाट्यशास्त्र’ ‘रत्नाकर’ यांबद्दल वाटत असते !

इ. स. दहाव्या शतकापर्यंत, प्रचारांतील एकाद्या वृत्तांत अगर छंदांत रचिलेलीं आयतीं तयार पद्ये घेऊन तीं जाति गायनाच्या नियमानुसार मधुर कंठानें तालासुरांत गात असत. अर्थात् कांहीं काळानें अभ्यासामुळे व कलेच्या दृष्टीने म्हणण्याचा सराव, व्यवस्थितपणा वगैरे गोष्टींमुळे योग्य तो उत्पन्न होणारा फरक होत होत जातिगायनास उत्क्रान्त दशा प्राप्त झालीच असली पाहिजे. मानव व त्याच्या सर्व संस्था परिवर्तनशील असतात. तसेंच कालगतीमुळे व नाविन्याच्या आवडीने पूर्वकाळापासून चालत आलेल्या कोणत्याही विषयाच्या स्वरूपांत फरक होणे अपरिहार्य आहे.

इ. स. दहाव्या शतकापर्यंत जातिगायन होतें, परंतु त्यानंतर उत्क्रांतीने त्यांत स्थित्यंतर होतां होतां जातिगायन प्रकार मार्गे पडून त्या जागीं नवीन, मनोहर व सुधारलेली अशी पद्धति अमलांत आली व त्या नियमाप्रमाणें लोक गाऊं लागले. या नवीन प्रकारच्या गायनाला शास्त्रकार ‘राग’ असें पारिभाषिक नांव देतात. ‘जाति’ हा गायनाचा केवळ सर्वसाधारण, अतिप्राथमिक व ओबडधोबड असा प्रकार असावा; आतां आपण जसे ‘अमुक चाल’ असें म्हणतो, किंवा जशीं ठराविक वृत्ते असतात, तशा जाति होत्या. त्या अर्थात् थोड्याच असणार ! त्यामुळे त्यांत कौशल्याला जागा अगर वैचित्र्य नव्हतें, सहर्जींच त्यांत monotonous चा दोष येऊं व जाणवूं लागला असला पाहिजे. परंतु दहाव्या शतकापर्यंत बराच काल लोटल्यामुळे व गायनकलेमध्ये कौशल्यविषयक आवड अपेक्षित व उत्पन्न झाल्याने उत्क्रान्त व रंजनकारक अशी अधिक तपशीलांची ‘राग’ ही पद्धति चालू झाली. एकाद्या देशाच्या नकाशाचा केवळ आराखडा काढण्यापेक्षां त्यांतील नद्या, पर्वत, गांवें वगैरे दाखविणे, अधिक कुशलतेचें, ज्ञानाचें व त्या देशाच्या माहितीची व उपयुक्ततेची उत्क्रान्त स्थिति दर्शविणारें आहे. तद्वत् जाति व राग यांची स्थिति आहे. जाति गायनांत न्यास, अपन्यास यांस महत्त्व असे, तर रागगायनाची मुख्य मदर वादी-संवादी स्वरावर आहे. या वेळीं शुद्ध स्वर सात व विकृत स्वर सात मिळून चौदा स्वर प्रचारांत आले. मागील काळापेक्षां स्वरज्ञानाच्या व सूक्ष्मतेच्या दृष्टीने



ही वाढ कमी नाही. यामुळे रागगायन प्रचारांत येऊं शकलें व रंजनकारी ठरलें आहे. या काळापर्यंत अद्यापि अखिल आर्यावर्तांत एकाच पद्धतीनें गायन चालत असे.

गायनाच्या उत्क्रान्तीमध्ये इ. स. तेराव्या शतकानंतर अशी स्थिति येऊन पोहोचली कीं, गायन शास्त्र बनून त्यांत ग्रंथसंपत्ति चांगल्या तऱ्हेची निर्माण झाली; कला या दृष्टीनें हि तें चांगलें रंजनकारी बनून उत्क्रांतीच्या पाचरीवर स्थिर झालें ! ही स्थिति प्राप्त झाल्यावर साहजिक आजूबाजूला पाहून या विषयांत लक्ष घालणाऱ्यांना इतरांपेक्षां आपलें वैशिष्ट्य व महत्त्व वाढावें अशी महत्त्वाकांक्षा उत्पन्न झाली. याचा परिणाम असा झाला कीं, केवळ या विषयाच्या शास्त्राचा व कलेचा अभ्यास सुरू होऊन लोक त्यांत प्रावीण्य मिळविण्याच्या प्रयत्नाला लागले व दोनहि शाखांचा अभ्यास सुरू झाला. शास्त्र व कला ह्या गायनाच्या दोनहि शाखांत सारखेंच प्रावीण्य मिळविणारास 'नायक' म्हणत. एकंदर अठरा नायक होऊन गेले असे समजतात. त्यांपैकीं ध्रुपद गाणारे नायक सुमारे दहा व ख्याल गाणारे नायक सहा होते. जो केवळ गायन कलेमध्ये निष्णात आहे त्यास 'कलावंत' म्हणतात. हे नायक सुमारे इ. स. तेराव्या शतकापासून इ. स. अठराव्या शतकापर्यंतच्या काळांत होऊन गेले. गोपाळ व वैजू हे नायक प्रचारांतील पद्ये अथवा प्रबंध रागाचे नियम सांभाळून ताल स्वर लावून म्हणत असत. त्यांच्या वेळीं आर्या, ओवी, चर्चरी वगैरे सुमारे छत्तीस प्रबंध प्रचारांत होते असें आढळतें.

गोपाळ नायकाच्या पराभवानंतर विजयी सरदार अमीर खुशरू याला आपलें वैशिष्ट्य व महत्त्व स्थापन करावेंसें साहजिक वाटलें. त्यासाठीं त्यानें केवळ गायनोपयोगी अशी नवी पद्यरचना काढली व तीं पद्ये मनोहर व सुलभ रीतीनें म्हणतां यावीत या हेतूनें गाण्याची एक नवीनच पद्धति सुरू केली. तिला 'हिंदुस्थानी' अगर 'उत्तर' पद्धति म्हणतात. त्यानें काढिलेल्या नवीन पद्धतीचा प्रसार सुरू झाला परंतु केवळ गाण्याच्या उपयोगाकरितां त्यानें मुद्दाम नव्या धर्तीचीं जीं पद्ये रचिलीं त्याकडे गायक आपलेपणानें पाहीनात; त्यामुळे त्याचीं तीं नवीन तऱ्हेचीं पद्ये त्यावेळीं रूढ झालीं नाहीत. असो.

इ. स. चवदाव्या शतकापासून अठराव्या शतकाचा काळ गायनविद्येच्या दृष्टीनें फार महत्त्वाचा व घडामोडीचा असा होता. इतकी घडामोड व स्थित्यंतर आजपर्यंत त्यामध्ये झालें नव्हतें. कारण या काळापर्यंत हा विषय वाढत होता



परंतु आतां त्याला स्थैर्य आलें होतें. एकाद्या गोष्टीला स्थैर्य प्राप्त झाल्यानंतर, कांहीं दिवसांनीं पुन्हां खळबळ उडून त्यांत स्थित्यंतर अथवा क्रान्ति घडून यावी ही जगरहाटीच आहे. यापूर्वीचे काळांत या विषयांत सुधारणा व्हावी अशी इच्छा होती, तर आतां, त्या विषयाचे Specialization, त्याचें काठिण्य व आपली विद्वत्ता ह्या गोष्टी इतरांचे नजरेस याव्यात यासाठीं या विषयांत ग्रंथकार आपली पंडितगिरी लढवूं लागले. पण याचा परिणाम असा झाला कीं, प्रत्यक्ष कला व ग्रंथ यांची मात्र फारकत होऊं लागून शेवटीं शास्त्र व कला यांची फाटाफूट झाली ! इतकेंच नव्हे, तर गायनकलेच्या दृष्टीनें निरुपयोगी पण केवळ पंडितगिरी दाखविणाऱ्या अनेक क्लिष्ट अशा विषयांची संगीत-विषयक ग्रंथांमध्ये भरती होऊं लागली. या शतकापर्यंत अखिल हिंदुस्थानांत जी एक गायनपद्धति होती त्याच्याऐवजीं 'उत्तर' व 'दक्षिण' अशा दोन पद्धति प्रचारांत आल्या.

या काळांत लोचन, रामामात्य, पुंडरीक विठ्ठल, अहोबल, सोमनाथ, नारद, रघुनाथभूपाल, श्रीनिवास, हृदयनारायणदेव, व्यंकटमखी, दामोदर, भावभट्ट, श्रीकंठ, तुळाजी राजे भोसले वगैरे ग्रंथकारांनीं ग्रंथ लिहिले. यांपैकीं लोचन, अहोबल, श्रीनिवास, हृदयनारायणदेव व दामोदर यांचे ग्रंथ उत्तर पद्धति-प्रतिपादक आहेत. या सर्वांमध्ये अहोबलाचा ग्रंथ शास्त्रीय दृष्टीचा, निरर्थक गोष्टीचें अवडंबर न माजविणारा असा उपयुक्ततेच्या दृष्टीनें लिहिलेला आहे. उत्तर पद्धतीच्या ग्रंथांत अहोबलाचा ग्रंथ श्रेष्ठ आहे.

ग्रंथाची पद्धति त्यानें स्वीकारलेल्या स्वर, राग वगैरे विषयांच्या विवेचनाच्या तऱ्हेवरून समजते.

रामामात्य, पुंडरीक विठ्ठल, सोमनाथ, रघुनाथभूपाल, व्यंकटमखी व तुळाजी भोसले वगैरेचे ग्रंथ दक्षिण पद्धतीचे आहेत. यांपैकीं व्यंकटमखीचा 'चतुर्दंडि-प्रकाशिका' दक्षिण पद्धतीचा आधारग्रंथ समजतात. भावभट्टाचे ग्रंथ म्हणजे इतरांच्या ग्रंथांचा केवळ संग्रह असल्यानें त्याचें स्वतःचें असें त्यांत कांहींच नाही !

स्वर, श्रुति इत्यादि विषय मोठे शास्त्रीय व गहन आहेत असा त्यांचा मोठा बाऊ करून त्या एकंदर विषयांचा या काळांतील ग्रंथकारांनीं केवळ चोजवारा उडविला आहे ! या त्यांच्या कृतीचा परिणाम असा झाला कीं, गायनाची शास्त्रीय बाजू निरर्थक ठरून शिक्षितांनीं त्याकडे दुर्लक्ष्य केलें व संगीत हें केवळ कला म्हणून अशिक्षित लोकांच्या मात्र हातांत गेलें व त्याची



शास्त्रीय परंपरा सुटली. परंतु या सर्वांतून मार्ग काढण्याचें व ती स्थिति सुधारण्याचें अवघड काम अहोबलानें स्वरस्थानाच्या जागा सांगून आपल्या परीनें केलें आहे. या त्याच्या कामगिरीबद्दल सरोसरी त्याला धन्यवाद देणें योग्य आहे. सारांश, या काळांत ग्रंथकारांच्या असल्या या निरर्थक पांडित्यानें व घमंडसोरीनें गायनाच्या कला ह्या शाखेकडेच लोकांनीं विशेष लक्ष्य पुरविलें; व त्या दृष्टीनें कलेचीं अंगें उपांगें यांची वाढ झाली. शास्त्रीय भाग फक्त नांवापुरता राहिला. सा, प हे स्वर अचल झाले; गाणें एका ग्रामांत आलें होतें. प्रत्यक्ष शिक्षणाला सोईस्कर अशा 'विलावल' सप्तकाचा प्रचारांत उपयोग होऊं लागला; रागांची संख्या वाढली व वाद्यवादनाला स्वतंत्रता प्राप्त झाली. अशा प्रकारें अठराव्या शतकाच्या अखेरीस एकंदर गायनविषयास मोठीशी कौतुकास्पद नव्हे, पण कलेच्या दृष्टीनें प्रगतीची अशी स्थिति प्राप्त झाली. ग्रंथकार एका दृष्टीनें आपली लोकप्रियता गमविण्याचा उद्योग करीत असतां कलावंत मात्र गायनकलेच्या लौकिकांत भर घालण्याच्या उद्योगास १६ व्या शतकापासून लागले होते.

गायनशास्त्राच्या स्थित्यंतराच्या व वाढीच्या दृष्टीनें एकोणिसाव्या शतकापासून एक निराळा टप्पा सुरू झाला आहे व अजून तो चालू आहे. याचे मागील काळांत म्हणजे अठराव्या शतकाअखेर या शास्त्रामध्ये जी घडामोड अगर स्थित्यंतरे झालीं त्यापेक्षां या काळांत कांहीं म्हणण्याजोगा फरक झाला नाही. जर कांहीं फरक झाला असेल तर तो एवढाच कीं या काळांत जे ग्रंथ झाले त्यांनीं प्रत्यक्ष गायनांत जें 'विलावल' सप्तक होतें तेंच आपल्या ग्रंथाचें 'शुद्धस्वर सप्तक' म्हणून अंगिकारलें. या काळांत अलिकडे अलिकडे बरेच चांगले ग्रंथ निष्पन्न झाले आहेत. या ग्रंथांचा विशेष असा आहे कीं त्या ग्रंथाप्रमाणेंच हल्लींचें गायन चालू आहे असें दिसतें. परंतु याचें मर्म असें आहे कीं, सध्यां काय प्रचार आहे तो निरीक्षण करून तोच त्या ग्रंथांत नमूद केला आहे; या-मुळे अर्थात् प्रचार आणि ग्रंथ ह्यांत साम्य व एकवाक्यता आढळणारच ! या काळांत ग्रंथ लिहिले आहेत ते मोठमोठ्या विद्वानांनीं व सुशिक्षितांनीं; परंतु असें जरी आहे, तरी परंपरेची पकड इतकी विलक्षण असते कीं त्यांतून मनुष्य बाहेर पडूं शकत नाही व तीच स्थिति याहि विद्वानांची झाली आहे ! सरोसर शास्त्रामध्ये माजलेला गोंधळ सुव्यवस्थित करून त्याची व्यवस्थित पायावर पुनर्रचना करावयाची, तर सांप्रत ज्या गोष्टी निरर्थक व निरुपयोगी आहेत त्या



अजिबात गाळून टाकावयास पाहिजे होत्या अगर ग्रंथांत त्या नमूद करण्यांत आल्या असल्या तरी आतां त्यांचा कांहीं उपयोग नाही अशी स्पष्ट शब्दांत त्यांची तेथेंच वासलात लावावयास पाहिजे होती; पण तसा प्रकार मात्र दिसत नाही. मागील गोष्टींचा आज काय उपयोग आहे याचें खुलासेवार दिग्दर्शन करावयास पाहिजे. शिवाय वाचकांच्या सोयीसाठीं ग्रंथकारांनीं आपलीं स्पष्ट व निःसंदिग्ध मते देणें योग्य व अवश्य आहे. परंतु याहि काळांतील ग्रंथांत ही स्थिति आढळत नाही हें आश्चर्य आहे.

या काळांत कृष्णधन बानर्जी, पं. भातखंडे, आप्पा तुळशी वगैरेनीं ग्रंथ लिहिले आहेत.

जेता अमीर खुशरू यानें आपलें वैशिष्ट्य स्थापित करण्याकरितां व इतर लोकांवर छाप बसविण्याकरितां नवीन पद्धति सुरू करून त्यासाठीं पद्यरचनाहि केली होती. अमीर खुशरू दिल्लीचा रहिवासी व मुसलमान, अर्थात् त्यानें पद्यरचना केली ती उर्दु अगर उत्तरप्रांतीय भाषेत यांत नवल नाही. त्या पद्यास त्यानें 'खयाल' असें नांव दिलें. 'खयाल करना' याचा अर्थ 'ध्यानांत घेणें,' 'विचार करणें' असा आहे. तेव्हां आपण मोठा विचार करून नवीन पद्धति अंमलांत आणिली व त्याकरितां पद्यरचना केली हें दाखविण्यासाठीं खुशरूनें 'खयाल' असें नांव त्या पद्यांस दिलें असावे असें वाटतें.

परंतु कोठल्याहि गोष्टींतील सुधारणेची अशी गंमत आहे, कीं ती सुधारणा उत्क्रान्त पद्धतीची असावी लागते; क्रान्तिकारक सुधारणा केल्यास ती लोकांच्या पचनीं पडत नाही. याच दृष्टीनें सुधारणेस अशा लोकांची संमति न मिळाल्यानें ती रूढ होऊं शकत नाही! सांप्रत चालू असलेल्या स्थितींत योग्य तो थोडासा फेर करून अंमलांत आणलेली सुधारणा सहजीं लोकांच्या अंगवळणीं पडते. अमीर खुशरूच्या पद्यरचनेच्या प्रयत्नाची वर वर्णन केल्याप्रमाणें स्थिति झालेली पाहून कांहीं दिवसांनीं इतरांनाहि थोड्या अन्य दिशेनें प्रयत्न करण्याची इच्छा झाली. या कामीं ग्वालेरचा हिंदु राजा मान ( इ. स. १४८६-१५२६ ) ह्यानें या दिशेनें विशेष प्रयत्न केला, व त्याला या कामीं त्याच्या पदरीं असलेल्या डल्लू, भगवान, धोंडू व चरजू या नायकांचें फार सहाय्य झालें. राजा माननें जो पद्यरचनेचा प्रयत्न केला त्याला 'ध्रुवपद' असें नांव त्यानें दिलें. 'खयाल' व 'ध्रुवपद' ही पद्यरचना केवळ गायनासाठीं व त्याच विशिष्ट हेतूनें मुद्दाम केलेली आहे. त्याचे अगोदर त्या वेळीं रूढ असलेली कवींची



आयतीं तयार असलेलींच पद्ये घेत व तींच गात असत. पद्यांत किंवा कवितेंत ध्रुवपद ( Burden of Song ) अशा तऱ्हेच्या कांहीं ओळी असतात. त्या साम्यावरच ही पद्यरचना करण्यांत आली आहे, अशी लोकांची समजूत व्हावी यासाठीं त्यानें या नव्या रचनेला 'ध्रुवपद' नांव दिलें असावें. शिवाय ही रचना दृढ पायावर रचलेली आहे असेंहि दर्शविण्याचा त्यांत त्याचा हेतु असेल. पद्यांतील ध्रुवपदाच्या ओळी एकाच रीतीनें म्हणण्याची चाल आहे, ही गोष्ट त्या लोकांच्या परिचयाची असल्यामुळे ध्रुवपद हें त्याच प्रकारचें असणार अशा समजूतीनें लोकांत तें प्रिय झालें. ख्यालाची सर्वच तऱ्हा वेगळी ! गायन पद्धतीच्या दृष्टीनें ध्रुवपद गायनापेक्षां ख्याल गायन अधिक गुंतागुंतीचें, तपशिलाचें व निरनिराळ्या वळणाचें आहे. प्रबंध गायनापासून ख्याल गायनापर्यंतची उडी फार लांब आहे, त्यामुळे ती हुकली व ध्रुवपद गायन प्रचारांत आलें. असो.

ध्रुवपदे गायाराला 'ध्रुवपदीया' अगर 'कलावंत' म्हणूं लागले. दिल्लीपति अकबर बादशहा फार गायनप्रेमी होता. ग्वाल्हेरच्या राजा मान नंतर त्याच्या दरबारांतील विद्वान् नायक व गायक दिल्ली दरबारीं गेले. ध्रुवपदगायन इ. स. १६ व्या शतकापासून समाजांत रूढ झालेलें आहे. ध्रुवपद पद्यांत प्रतिपाद्य विषय म्हटले म्हणजे देवादिकांचें वर्णन व स्तुति, मंगल प्रसंगांचें वर्णन, राजांची व राजसभेची स्तुति, गायनशास्त्र वगैरे होत. वीर, शांत, भक्ति व शृंगार हे रस यांत दृष्टीस पडतात, अशी ध्रुवपदीयांची समजूत आहे. स्थायी, अंतरा, संचारी व आभोग असे याचे चार भाग असतात, त्यास 'तूक' असें म्हणतात. हिंदी, ब्रिज, माळवी, उर्दू, पंजाबी वगैरे भाषांत हीं रचिलेलीं असतात. ध्रुवपदे साधारणतः चौताल, ब्रह्म, रुद्र, झंपा, सूल इत्यादि तालांत गातात. ध्रुवपदे बहुतेक आलापार्ह व गंभीर प्रकृतीच्या रागांत रचिलेलीं असतात. ध्रुवपदे गाय्याची निरनिराळीं वळणें आहेत. त्या वळणास 'बाणी' अशी पारिभाषिक संज्ञा आहे. अकबर बादशहाचे वेळीं डागुरी, नोहारी, खंडारी व गौडारी अशा चार प्रकारच्या बाण्या उत्पन्न झाल्या. तानसेन ज्या प्रकारानें ध्रुवपद गाई त्या वळणास 'गौडारी बाणी' म्हणत. तानसेनाचा जांवई प्रसिद्ध बीनकार राजा समोरखनसिंग याच्या ध्रुवपद गायकीस 'खंडारी,' ब्रिजचंदाच्या तऱ्हेला 'डागुरी' व श्रीचंद याचे वळणास 'नोहारी' संज्ञा आहे. या चार प्रकारांच्या गाय्यामध्ये कसा व काय फरक आहे हें माहितीच्या दृष्टीनें सांगणारा व निरनिराळ्या बाणीचे



ध्रुवपद घेऊन तें गाऊन दाखविणारा गवई विरळाच! परंतु जे गवई आपण एकाद्या विशिष्ट वळणाचे ( बाणी ) गाणें गातो असें सांगतात त्या निरनिराळ्या वळणांच्या गवयांचीं गाणीं ऐकिलीं तरी त्यांत फरक कांहीं दिसत नाही! खरी गोष्ट अशी आहे कीं, या प्रकारचें शिक्षण कोणास मिळत नाही. हे फरक केवळ ऐतिहासिक कौतुकाचाच विषय म्हणून आतां तरी उरले आहेत !

ध्रुवपद गायनास आवाज मर्दानी, पळेदार व गंभीर असावा लागतो. ध्रुवपद गायनास आरंभ करण्यापूर्वी ज्या रागांत ध्रुवपद गावयाचें असेल त्या रागाचें सामान्य स्वरूप गायक आकारानें गातो त्यास 'नोम थोम' किंवा 'जोड' म्हणतात. यामुळे गायक श्रोत्यांपुढें रागाचें सामान्य स्वरूप उभें करीत असतो. नंतर तो बांधीव ध्रुवपद तालांत म्हणतो. ध्रुवपदाचे चार विभाग मंद्र, मध्य अशा योग्य सप्तक्रांमध्ये म्हणावयाचे असतात. ध्रुवपदामध्ये ताना नसतात. त्यांत निरनिराळ्या गमकांचा उपयोग होत असतो व नंतर तालाच्या खटपटीस व कसरतीस गवई लागतो. निदान सांप्रत तरी ध्रुवपदगायनाची तऱ्हा अशी आढळते, मग ही त्या चार बाण्यांपैकी कोणती बाणी आहे अगर त्या चारांचेच मिश्रण आहे याचा उलगडा नीट होत नाही. ध्रुवपदगायनाचा कळस शहाजान बादशहाचे वेळेपर्यंत झाला असें मानतात. सांप्रत ध्रुवपदगायकी त्या उच्च स्थितींत राहिली नाही.

हरिदास स्वामी, तानसेन, विलासखां, जगन्नाथ, चिंतामण मिश्र, वजरिखां व जाक्रोद्धिनखां असे मोठे नामांकित ध्रुवपदिये आजपर्यंत होऊन गेले आहेत.

ध्रुवपदगायनाच्या समकालीन 'धमार' गायन असे. 'धमार' हें तालाचें नांव आहे. धमार तालांत जें पद्य गाईलें जातें त्याला पक्की होरी अगर धमार म्हणतात. या प्रकारच्या चीजांमध्ये श्रीकृष्णाच्या फाल्गुनमासांतील रंगक्रीडेचें वर्णन असावयाचें, असा संकेतच ठरून गेल्यासारखा दिसतो. धमारामध्ये बोलताना ध्यावयाच्या असतात व धमार गायनांतीलच बोलताना ख्यालियांनीं उचलल्या आहेत. ध्रुवपदें अनेक तालांत गावयाचीं असतात व तालाची खटपट त्यांत बरीच असते असें म्हणतात. त्यामुळे पखवाजीयाच्या तंत्रानेंच ध्रुवपदियास चालावें लागून त्याला तितकासा मोकळेपणा सांपडत नाही. परंतु धमार हा एकच व ठरलेला ताल असल्यामुळे त्यांत वादकांची कांहीं गडबड फारशी न चालतां गवयाला मोकळीक मिळून आपल्या आवडीप्रमाणें गावयास सांपडत असलें पाहिजे; ध्रुवपदांतील गमकांचें रूपांतर धमारांतील बोलतानांत झाल्या-



सारखें दिसतें. ध्रुवपदापासून ख्यालापर्यंतच्या मजलींतील धमार हें मधील स्थान आहे. ख्यालामध्ये दिसणाऱ्या तानांचें बोलतांना हें पूर्वरूप आहे. पद्यांतील वर्णित विषयाच्या दृष्टीने पाहिलें तर ध्रुवपदांतील विषय गंभीर व सभ्य आहेत पण ख्यालांतील विषय पूर्णपणें शृंगारिक ! आतां गंभीर विषयावरून माणसाची उडी शृंगार रसावर एकदम जाणार नाही. यासाठीं मध्यंतरींची एकादी स्थिति अवश्य आहे व ती स्थिति धमारामध्ये दिसते. श्रीरुष्णाच्या फाल्गुनांतील रंगलीलांच्या वर्णनानें त्यावेळीं पद्यकारांनीं शृंगारवर्णनाची आपली हौस बऱ्याच मजलेपर्यंत फेडून घेतलेली दिसते ! यावरून सहजीं ध्रुपद व ख्याल यांमधील स्थिति धमार होय असें वाटतें. सध्यां धमार गायन दृष्टीस पडत नाही परंतु एखादा गवई धमार गातो असें म्हणाला तर त्याच्या त्या धमार व इतर गायनांत तालावांचून कांहीं फरक दृष्टीस पडतो, असें वाटत नाही. असो.

ध्रुवपदाच्या लोकप्रियतेची परंपरा अदमासें इ. स. १७२० पर्यंत चालू राहिली. त्या काळीं पुन्हां गवयानां गायनाकरितां एकादा नवा पद्यप्रकार काढावा अशी अपेक्षा वाटूं लागली. ध्रुवपद व धमार हें गायन ऐकून लोकांची मनोभूमिका बरीच तयार झाली असल्यानें त्या वेळीं ख्याल सहजीं मूळ धरूं शकले असते व परिस्थितीनें ही गोष्ट घडून आलीहि. महंमदशहाचे दरबारीं मोठाले ध्रुवपदगायक होते परंतु दरबारची गैरमजी झाल्यामुळे त्यांना अज्ञात-वासांत राहणें भाग पडलें ! कलावंत झाला तरी पोटा कांहीं कोणास सुटलें नाही ! दरबारांत पुन्हां यांना प्रवेश हवाच होता. पण तो कांहीं युक्ती केली तरच मिळेल असा विचार करून व महंमदशहाची गायनविषयक आवड पाहून त्यांनीं आपल्या शिष्यांना नवीन तऱ्हेचीं पद्यें शिकवून ती दरबारांत गाववून पोठ्या युक्तीनें पुनरपि दरबारामध्ये आपला प्रवेश करून घेतला. या पद्यांस ते 'ख्याल' म्हणत. हीं पद्यें त्यांनीं त्यावेळीं प्रचारांत असलेल्या पद्यांच्या वळणावरच बांधलीं. ते गायक म्हणजे सदारंग-आधारंग होत. सदारंग-आधारंगांनीं ख्यालगायनाची पद्धती नवी काढली असें म्हणण्यापेक्षां अमीरखुशरूनें काढिलेल्या पद्धतीचा अनुकूल काल पाहून जीर्णोद्धार करून दरबारामध्ये तिचा त्यांनीं शिरकाव करून दिला, हें म्हणणें जास्त वस्तुस्थितिनिर्दर्शक व सत्य आहे, असें म्हणणें योग्य होईल. हेंच ख्यालगायन कांहीं काळांपूर्वीं अमीरखुशरू, सुलतान हुसेनशर्की, बाजबहादूर, चंचलसेन, चांदखां, सूरजखां वगैरेंनीं प्रस्तुत करण्याचा अटोकाट प्रयत्न केला होता, पण त्यावेळीं त्यांस हें यश लाभलें नाही. असो. अशा प्रकारें ख्यालगायन प्रचारांत आलें.



ख्यालास दोन विभाग असतात, पहिला स्थायी व दुसरा अंतरा. एकताल, झूमरा, आडा चौताल, तिलवाडा व त्रिवट वगैरे तालांत या चीजा बांधलेल्या असतात. जे ध्रुवपदाचे तेच राग बहुधा ख्यालाचे असतात. लयीच्या दृष्टीने ख्यालाचे दोन भेद समजतात. एक विलंबित लयीचा व दुसरा जलद लयीचा. या पद्यांचा वर्ण्यविषय प्रेमीजनांची वागणूक व शृंगार रस एवढाच असतो. सदारंग, आधारंग, सवरंग, मनरंग, कोडीरंग, हररंग अशीं नावे धारण करणारे ख्याल रचणारे झाले आहेत. गुलाम रसूलपासून ख्याल गायनाची चढती कमान सुरू झाली. ख्यालगायकांमध्ये गुलाम रसूल, बडे महंमदखा, हद्दूखां हस्सूखां, रहिमतखां व बाळरुणबुवा वगैरे नामांकित ख्यालिये होऊन गेले आहेत. त्यामुळे ख्यालगायनाची लोकप्रियता व कला फार उच्च दर्जा प्राप्त करू शकली.

हल्लीं गायक मंडळींत बहुतेक सर्वच ख्यालिये दिसतात; व ते योग्यहि आहे. पूर्वी ख्यालगायनाचींहि निरनिराळीं वळणें, घराणीं अगर प्रकार होते. पण आतां ते दृष्टीस पडत नाहींत. सध्यां ग्वाल्हेर प्रकार व जयपूर प्रकार असे दोनच प्रकार आहेत असें म्हणतात. जैनुल अबदुलखांचे शिष्य आपलें घराणें निराळें असें प्रतिपादन करीत असतात, परंतु ग्वालेरचें घराणें व हें घराणें यांत कांहीं फरक नाहीं, असें ज्ञात्यांचें मत आहे. जयपूर घराण्याचे ख्याल लहान असतात, परंतु त्यांच्या तानांची तरकीब मोठी मजेदार आहे. लोटण कबुतराप्रमाणें गिरक्या मारीत मारीत वर जावयाचें, व गिरक्या घेत घेत खालीं जावयाचें अशी त्यांची तन्हा आहे. परंतु तेढ्या ताना घेऊन एकादी चीज नटवावयाची अशी त्यांची तन्हा अलीकडे फारशी दिसत नाहीं.

ख्यालियांचे नांवाजलेलें घराणें म्हणजे ग्वालेरचें. त्या घराण्याची गावयाची पद्धति अशी असे कीं, चीजेची स्थायी व अंतरा म्हणून मग बेलावे, बोलताना रागवाचकतांना, चीजेच्या बांधणीच्या आंगच्या हरकती व एकडाल ताना घ्यावयाच्या; परंतु हल्लीं हीहि पद्धति फार करून दिसत नाहीं, व ह्याहि घराण्याचें हें वळण सुटलें आहे. आतां गाण्याला सुरुवात होऊन दोनचार अक्षरें तोंडाबाहेर पडलीं कीं, झाली तानाच्या झडीला सुरुवात! जलद लयीचा ख्याल घेऊन त्याच्या बांधणीकडे न पाहतां वाटेल तशा ताना झोकून घ्यावयाच्या व त्याच त्याच स्वराचे तेच तेच तुकडे घेऊन कंटाळवाणी पुनरावृत्ति करण्याची प्रथा पसरत चालली आहे. विलंबित लयीचा ख्याल प्रथम गाऊन



मग जलद लयीचा ख्याल म्हणावयाचा ही तन्हा बुडाल्यासारखीच आहे. स्थायी नंतर अंतरा अशी समय चीज गायक म्हणताना दिसतच नाही ! सर्वमान्य जुने राग जाऊन अनावट व स्वकल्पित रागांचे प्रदर्शन केले जाते ! परंतु ह्यामुळे घराणी व त्यांची वळणे नष्ट होत आहेत; व गायनच्या पूर्वपरंपरेची वाताहत होत आहे; ही मोठीशी स्पृहणीय गोष्ट नव्हे. तरी घराण्याच्या अभिमान्यांनी ही स्थिति ध्यानांत बाळगून आपली पूर्व परंपरा कायम राहिल व घराण्याचा विशेष स्पष्ट दिसेल अशी खबरदारी घ्यावी. अशी ही सर्वसामान्य स्थिति आहे, यास कांहीं अपवाद असतील. असो.

येथपर्यंत ध्रुवपद, धमार व ख्याल वगैरेबद्दलचा विचार झाला. सवब राहिलेले इतर प्रकार, टप्पा, ठुंवरी व लावणी यांकडे वळू.

प्रसिद्ध ख्यालगायक गुलाम रसूलखां चाला गुलाम नबी या नांवाचा मुलगा होता. गुलाम नबीला अशी कल्पना आली की सर्व रागांमध्ये कांहीं सारसा गळां फिरवितां येत नाही. तरी ज्यामध्ये गळ्याच्या कौशल्याला वाव मिळेल असा एकादा गीत प्रकार असावा. गुलाम नबी याचा गळा अतिशय तयार व हलका होता, त्यामुळे त्याची तान फार तयार असे. यासाठी आपल्या योग्य असा ज्यांत पुष्कळ तानांचा पाऊस पाडतां येईल असा टप्पा हा गीतप्रकार त्यानें सुरू केला. टप्पे सर्व रागांत असत नाहीत. टप्पा या पद्यांत अक्षरे थोडीं असतात; त्यामुळे पुष्कळ ताना मारतां येतात व त्या शोभून दिसतात. टप्पा गायकीस आवाज फार हलका लागतो. पुष्कळांना ही गळ्याची देणगी असत नाही; त्यामुळे टप्पे म्हणणारे थोडे असतात. आज काल हा प्रकार दुर्मिळ होत चालला आहे. मीया शौरी, गम्भू, बाबूराम सहाई, मीर अल्लीसाहेब, गोगटे वगैरे नामांकित टप्पेवाले होऊन गेले.

ध्रुवपदापासून टप्पा ही मजल म्हणजे गाण्याची सर्वांगीण दृष्टीची पाचरी पाचरीनें झालेली सुधारणा होय. केवळ गाण्याकरितां रचिलेलीं पद्ये, राग व स्वरकौशल्याची वाढ, शिस्तीच्या सुव्यवस्थित ताना अशी स्थिति आली. यानंतर ज्यामध्ये अर्थाचा व भावनांचा परिपोष जास्त होऊ शकेल असा गायन प्रकार अपेक्षित व क्रमप्राप्त आहे. या दृष्टीनें योग्य असा प्रकार ठुंवरी होय. आवाजाच्या नैसर्गिक देणगीच्या दृष्टीनें विचार केला तर गायनाला पुरुषाच्या गळ्यापेक्षां स्त्रीचा गळा अधिक योग्य होय. परंतु आतांपर्यंतच्या गायनप्रकारच्या एकंदर पद्धतीमुळे स्त्रियांना त्यांत विशेष वाव मिळून नांव होण्याला जागा नव्हती, पण ठुंवरी हा



प्रकार प्रचारांत येऊन स्त्रियांनाहि सोय चांगली झाली. स्त्रियांचा गळा टुमरीला योग्य असतो. टप्पा गायकीतूनच टुमरी गायकी निघाली. टप्प्याचें जे राग तेच बहुतेक राग टुमरीचे असतात. परंतु टुमरी अर्थप्रधान असल्यामुळे त्यांत टप्प्या-इतक्या ताना शोभत नाहीत. टुमरी म्हणून नाचावयाचें व नंतर वसून गायिकेने त्या पद्यांतील अर्थ हावभाव करून व्यक्त करावयाचा असतो. टुमऱ्या प्रायः स्त्रिया म्हणतात. प्रत्येक रागांत टुमरी नसते व ठराविक रागांखेरीज इतर रागांत गाविल्यास ती शोभत नाही. टुमरी हें भावनाप्रधान गीत गाणें, वाटतें तितकें सोपें नाही. या गायकीची स्वतंत्र तालीम घ्यावी लागते. टुमरी गातांना त्या मधील अर्थ व्यक्त करण्याकरितां आवाज लहान मोठा करणें भागच आहे व त्यांतच कौशल्य आहे. हें काम दांडग्या पुरुषांपेक्षा जातीचें मार्दव असलेल्या स्त्रियांना योग्य होय. एकाद्या रागांत टुमरी सुरू करून योग्य जागीं तिच्यामध्ये इतर रागांचें शोभेलसें मिश्रण करून पुन्हां मूळ रागांवर येणें यांत खरोखर कलेचें कौशल्य आहे. टुमरी शिकविणारेहि वेगळे आहेत. सध्यां टुमरी गायनाची स्थिति मोठी समाधानकारक आहे असें नाही.

अख्तरपिया, कदरपिया, सनदपिया व ललनपिया असे चार टुमरी चरणारे होऊन गेले. काशीस टुमरी नामांकित म्हणतात. टुमरी गायनांत मोजुद्धिन, दिलीपराय वगैरे पुरुष व छटाकी, झोराबाई, गोव्हरजान वगैरे स्त्रिया होऊन गेल्या.

लावणी हा पद्यप्रकार महाराष्ट्राचा विशेष आहे. लावणी हेंच महाराष्ट्राचें खरें संगीत आहे. लावणीला महाराष्ट्रीय टुमरी म्हणणें चुकीचें होणार नाही. लावण्या बहुतेक मराठी भाषेत रचिलेल्या असतात. लावण्या रचणारे शाहीर महाराष्ट्रांत झाले आहेत. महाराष्ट्रांतील इतर विशेष प्रबंध म्हणजे कटाव, पोवाडे हीत; पण ह्या चीजा भावनात्मक असण्यापेक्षां केवळ उपदेश अगर वर्णनपर अशा अर्थानें अर्थप्रधान असल्यामुळे खऱ्या अर्थानें त्या गायनोपयोगी होत नाहीत. अर्थात् यांत ताना वगैरे घेणें अगदीं विसंगत आहे. पद्याचा अर्थ व्यक्त करणें अगर गायनाची रक्ति वाढविणें ह्या दृष्टीनें तानेचा कांहीं उपयोग नाही. गवयाला आपला गळा किती तयार आहे हें दाखविण्याचें तान एक साधन होय. कुस्तीचे कामीं वेताच्या मल्लखांबाचा जो उपयोग व इष्टता तितकीच इष्टता तानेची गायनाचे हेतूला आहे. अर्थहानि होऊं नये म्हणून कटाव, पोवाडे वगैरे पद्यांस एक ठराविक साधी चाल लाविलेली असते. या दृष्टीनें हें पूर्वकालीन जाति-गायनाचें राहिलेलें प्रतिक आहे असें म्हणणें वावगें होणार नाही. पण लावणी हें



भावगीत असून सामान्यतः पुष्कळशा लावण्या शृंगारपर असल्याने त्यांत गायकी सहजी शोभून जाते. अनेक रागांत लावण्या रचिल्या जात. श्रीमंत सवाई माधवराव पेशवे यांच्या वेळेपासून महाराष्ट्रांत लावणीचें गाणें सुरू झालें व श्रीमंत दुसरे बाजीराव पेशवे यांच्यावेळीं त्या गायनाची सीमा झाली.

लावण्या गाण्याची एक स्वतंत्रच तऱ्हा आहे. परंतु सांप्रत ही तऱ्हा नाहींशी होत आहे व लावण्यांमध्ये तानबाजी शिरली आहे. सामान्यतः गोव्हाळी व तमा-सगीर लावण्या म्हणतात; सध्यां लावणीगायन नाटकांतील पदांच्या वळणावर बहुतेक गेलें आहे. लावणीगायनाच्या दृष्टीने ही स्थिति समाधानकारक नाहीं.

आजपर्यंत रामजोशी, होनाजी बाळ, प्रभाकर, सगनभाऊ, परशराम इत्यादि नामांकित शाहीर होऊन गेले. तसेच सगुणा, हिरा, बया, रुष्णा, विठा वगैरे चांगल्या लावणी म्हणणाऱ्या होऊन गेल्या.

इ. स. १८८० सालीं संगीत नाटकाचा जन्म झाला; त्या वेळेपासून ध्रुवपद, ख्याल, ठुमरी, लावणी ह्या गायनाला उतरती कळा लागून महाराष्ट्रांत नाटकां-तील पदे म्हणण्याचा प्रघात पडत चालला आहे व तो असाच वाढत जाईल असा रंग दिसतो. याहिपेक्षां अलिकडे गज्जलावर श्रोत्यांची भक्ती फार वाढत आहे. गज्जल हें अर्थप्रधान भावगीत आहे. त्याची एक ठरलेली चाल आहे. त्याची खरी खुबी त्याच्या गाण्याच्या चालीत नसून अर्थामध्ये त्याचें मर्म आहे. बरें, गज्जल हें पद्य उर्दू किंवा पर्शन भाषेंत असतें. तेव्हां अशा गीताचे अर्थमर्म महाराष्ट्रीय श्रोत्यांस कितपत कळणार व खरा आनंद होणार ! गायनाची खरी मजा अनुभवावयाची तर स्वभाषेंतील भावात्मक पद्यच त्या कामीं योग्य आहे. पण ही खरी गोष्ट कांहीं लोकांस पटत नाहीं. कारण ते परंपरेच्या पलीकडे जाऊन गतस्थितीचें सिंहावलोकन करीत नाहींत. त्यांनीं गायन म्हणजे उत्तरीय अगर हिंदी भाषा असें जणूं समीकरणच बसवून टाकलें आहे ! हिंदी हीच गायनाला योग्य अशी भाषा आहे असें त्यांचें म्हणणें आहे. आर्य ज्या पद्धतींत गाणें गातों ती उत्तर पद्धति अमीर खुशरू यानें दिल्ली प्रांतामध्ये स्थापिली व वाढविली असल्यामुळे व त्या प्रांताची भाषा हिंदी असल्यानें तीमध्ये साहजिक त्यानें पद्यरचना केली; व मुसलमानी अमलामुळे राजकीय सत्ता व श्रीमंत लोक यांची भाषा हिंदी असल्याकारणानें ती प्रतिष्ठित मानली गेली आणि त्यामुळे अनेक शतके त्याच भाषेंत पद्यें रचिलीं गेलीं. परंतु अमीर खुशरू पूर्वी प्रबंध गात, ते संस्कृत व इतर प्रांतीय भाषेंत असत. हल्लीं दक्षिणेकडे तामिल, तेलगू व कानडी ह्या भाषेंतील पद्यें म्हणत नाहींत कां !



मराठी ही भाषा गायनास योग्य नाही असे कांहीं म्हणतात; परंतु खरे गाणे म्हणजे भावनांची अर्थस्पष्टता आवाजाच्या मदतीने डोळ्यांसमोर उभी करणे. मनुष्याचा स्वभाव व भावना ह्या तो रहात असलेल्या देशाची अगर प्रांताची भौगोलिक रचना, त्याची सामाजिक परंपरा आणि परिस्थिति यांनी बनत असतात. भाषा ही त्याच्या भावनांचे व विचारांच्या संक्रमणाचे साधन आहे. तेव्हा त्याच्या भावनांना व स्वभावाला अनुकूल, त्यांशी समरस असेच स्वरूप त्याच्या भाषेला येणार हे उघड आहे. मनुष्याचे भाव प्रगट करण्याचे काम स्वभाषेइतके उत्तम दुसऱ्या कोठल्याहि भाषेमुळे होणार नाही. अशा स्थितीत महाराष्ट्रीय मनुष्याला खरे आनंददायक गायन मराठी भाषेव्यतिरिक्त असलेल्या पद्यांत अनुभवावयास सांपडेल हे म्हणणे, खोटा अभिमान सोडून, शास्त्रीय विचार व प्रत्यक्ष अनुभव हेच ध्यानांत घेतां, कोणीहि योग्य आहे असे म्हणणार नाही. असो.

येथपर्यंत संगीताचा मुख्य विषय जो गायन त्याबद्दलचा विचार झाला. आतां संगीतांतील दुसरा भाग जो वादन त्याकडे वळूं.

वादन ही गायनाची निर्जीव पदार्थापासून तयार केलेल्या यंत्र Machine ने केलेली नकल आहे. गायनाला साधारण स्थिर स्वरूप प्राप्त झाल्यानंतर गवयाला आवाजाला मदत म्हणून वाद्ये प्रचारांत आलीं असलीं पाहिजेत. शिवाय पुढे गवयाला गाण्याला सोयीचे व्हावे यासाठीं आरंभस्थान म्हणून व त्याच्या आवाजाच्या पल्ल्याची कल्पना येण्याकडे वाद्याचा उपयोग होऊं लागला. तसेच गवई कांहीं सारखा गाऊं शकत नाही तेव्हां मध्यंतरी जेव्हां जेव्हां गवई गात नाही त्या वेळीं स्वराचे Atmosphere सारखे कायम ठेवण्यासाठीं वाद्य उपयोगी होतें. गवयाचे पूरक म्हणून वाद्य प्रचारांत आले. गायनाच्या क्षेत्रांत पूरक म्हणून जशीं स्वरोत्पादक वाद्ये अस्तित्वांत आलीं तशींच ताल धरण्याकरितां ताल-दर्शक वाद्येहि निघालीं. उपयोगाचे दृष्टीने वाद्यांचे हे दोन प्रकार आहेत. ज्या प्रकाराने वाद्ये बनवितात त्या दृष्टीने वाद्याचे प्रकार चार आहेत. तांती अगर तारा लावून व वारा भरून जीं वाद्ये वाजतात तीं गायनाचे अनुकरण अगर साथ करितात. कातड्यांनीं मढविलेलीं वाद्ये गायनाची कालमर्यादा दाखविणारीं म्हणजे ताल देणारीं आहेत. दक्षिणेकडे मातीचे मडके पालथे घालूनहि त्यावर ताल वाजवितात, त्याला घटवाद्य म्हणतात. कांहीं वाद्ये अशीं आहेत कीं, तीं स्वतंत्र वाजवून देखील जनमन रंजन करितां येतें.



वाद्यें पहिल्यानें स्वर भरतीकरितां, व मग स्वतंत्र वादनासाठीं अशीं प्रचारांत आलीं. वाद्यांचें बाबतींतहि उत्क्रान्तीनेंच त्यांची प्रगति होत आली आहे. पहिलें वाद्य पावा अगर अलगूज हें असलें पाहिजे; कारण कळकळा भोंकें पाडून त्यांत तोंडानें हवा भरणें इतकी सोपी याची कृति आहे. यांतील पहिला स्वर मध्यम असे व वाद्यांतील मध्यमाचें हें महत्त्व अजूनहि दिसत आहे. यानंतर वाद्य प्राणिजन्य पदार्थापासूनच झालेलें आहे. वाद्यास पहिल्यानें तांती लावीत व तालवाद्यें कातड्यानें मढविलेलीं असत. तार ही तांतीच्या उपयोगानंतर बराच काळानें प्रचारांत आलेली सुधारणा होय. प्रथम वाद्याची Tuning-box कातड्यानें मढवीत मग लांकूड कोळं लागलें. त्यानंतरची सुधारणा म्हणजे भोपळा होय. वाद्याला लावण्यांत येणाऱ्या तारांच्या बाबतीमध्येहि सुरवातीस एक, दोन व चार असा फरक होत आला. पहिल्यानें वाद्य जव्यानें वाजवीत, त्यानंतर गज व गजानंतर नखी प्रचारांत आली. वाद्यास प्रथमतः पडदे नव्हते. वाद्य-वादनाचा पूरक हा दर्जा जाऊन वाद्य-वादन स्वतंत्र झालें त्यावेळीं वाद्यांत पडदे दिसूं लागले. अशी एकंदर वाद्याची वाढ आहे. तालदर्शक वाद्यांत कांहीं विशेष फरक झाला नाहीं. पखवाज आडवा होता त्याचे दोन तुकडे होऊन तो उभा होऊन तबला बनला. असो. स्वरोत्पादक वाद्यांमध्ये बिन, सतार, सारंगी, सरोद, सुरसिंगार, रबाब, हामानियम हींच वाद्यें मुख्य आहेत.

वाद्यांमध्ये बिन हें वाद्य राजा असें तज्ज्ञ म्हणतात. या वाद्याचा साधीकडे उपयोग करीत नाहींत, याचें वादन स्वतंत्र असतें. याचे वादनामध्ये रागांचें मंडन योग्य होतें. यांचे वादन सावकाश व गंभीर असतें. यास पखवाजाची साथ नसते. अनेक प्रकारचीं ध्रुवपदे आल्याशिवाय चांगला बिनकार निपजत नाहीं व बिन चांगलें वाजवितां येत नाहीं. कारण रागाचें सामान्यस्वरूप उत्तम प्रकारें उठविण्यास अनेक ध्रुवपदांची अवश्य जरूर असते. तीन सप्तकांतहि याचें वादन कर्णमधुर लागतें. विशेषेंकरून मंद्र सप्तकांतील स्वर चांगले निघाल्यास मनांस फार आनंद होतो. बीनाचा बाज विशेष आहे; परंपरेंत याचें योग्य शिक्षण घेतलेले वादक सांप्रत दिसत नाहींत. इतर वाद्यांच्या आगमनानें हळूहळू हें मार्गेंच पडलें आहे व पडणार असें स्पष्ट दिसत आहे.

संमोखनसिंग, रसबीनखां, अमीरखां, अल्लीहुसेन, बंदेअल्ली, वजीरखां इत्यादि नामांकित बिनकार झाले आहेत.

प्रसिद्ध नायक अमीर खुशरू यानें सतार हें वाद्य आपल्या मुलांकरितां



काढिलें. अर्थात् ही कल्पना त्याला वीणेवरूनच सुचली हें उघड आहे. वीणेंत त्याला योग्य वाटले ते फरक करून त्यानें तिची सतार बनविली. वीणेंतील चार तारां ऐवजीं यांनें तीन तारा केल्या. तारा लावण्याचा जो क्रम होता त्यामुळें वाजविण्यास त्रास होई, सबब सुलभता यावी यासाठीं तो क्रम यांनें उलट केला व पडदे अचल होते ते सरकणारे केले. यामुळें वीणेचा बोजडपणा जाऊन सतार हें सुटसुटीत वाद्य बनलें व हस्तकौशल्य दाखविण्यास वादकांस सहज अवसर सांपडला. सतारीचे वादन द्रुतगतीचें असतें. यांत गती वाजवितात. सतारीला तबल्याची साथ असते. गतीच्या बांधणीच्या अनुरोधानें त्यांचें 'तोडे' वाजवितात. सतार वादनांत हाताच्या जलदीची तयारी दाखविता येते. सतारींत विलंपद लयीचें काम करणें ही गोष्ट बीन वादनांतून उसनी घेतलेली आहे. तसेंच बीनांत जलदलयीचें वादन ही सतार वादनांतील उसनवारी होय. सतारीचे कायदे बीनाच्या कायद्यापेक्षां निराळे आहेत. परंतु सांप्रत ही गोष्ट वादक दृष्टीआड करितात असें दिसत आहे. सतारवादन येण्याकरितां द्रुतलयीच्या ख्यालांचें चांगलें ज्ञान असावें लागतें. वाद्यवादनाला स्वरज्ञान फार चांगलें असावें लागतें. हल्लीं सतारवादन निदान महाराष्ट्रांत तरी मार्गे पडत चाललें आहे असें दिसत आहे.

मसजीदखानानें स्वतःचा एक बाज काढिला होता. तो मसजीदखानी बाज या नांवानें प्रसिद्ध आहे. गुलामरझानेंहि एक बाज काढिला होता. फिरोजखां, मसजीदखां, गुलामरझा, बाबू इसरीप्रसाद, इम्रतसेन, अमीरखां वगैरे प्रसिद्ध सतारिये झाले आहेत.

सारंगी हें वाद्य ताती व तारा लाविलेलें असतें. यास पडदे नसतात व हें गजानें वाजवितात. यांस पडदे नसल्यामुळें हें वाद्य शिकण्यास व वाजविण्यास अवघड आहे; परंतु यासारखें साथीला अनुकूल वाद्य दुसरें नाही. साधारणतः नायकिणीच्या साथीला सारंगी असते. या परिस्थितीमुळें हें वाद्य हलकें समजलें जातें व त्यामुळें त्याचा प्रसार आणि तें शिकण्याची विशेष आवड शिष्ट समाजांत नाही. शिवाय सुलभ व शिष्ट वाद्यें प्रचारांत येऊं लागल्यामुळें कांहीं विशिष्ट मर्यादेपलीकडे या वाद्याचा प्रसार झाला नाही. संकुचित क्षेत्रांत याचा प्रसार असल्यानें व लोकांस हें शिकण्याची विशेष आवड नसल्यानें हें वाद्य लोप पावत आहे.

रमजानी, देवीदास, हुसेनबक्ष, इब्राहिमखां, अल्लादाद, काळू, हैदरबक्ष वगैरे प्रसिद्ध सारंगीवादक झाले आहेत.



सरोद, रबाब व सुरसिंघार हीं वाद्ये वाजविणारे कमीच. जे लोक झाले ते उत्तरेकडेच झाले आहेत. महाराष्ट्रांत या वादनाचा पहिल्यापासून अभावच आहे. सांप्रत तर बोलावयासच नको.

प्यारखां, जाफरखां, निसारअल्ली, शिखरसेन, हयाति वगैरे रबाबवादक; गुलाम-अल्ली, नहेखां, फिदाहुसेन, हाफीजखां वगैरे सरोदवादक; बादुरहुसेनखां, साहेब-जादा हैदरअल्लीखां व छमनसाहेब हे सुरसिंघार वादक, असे लोक या वाद्यवादनांत प्रसिद्ध होऊन गेले आहेत.

सांप्रत सर्वांत अतिशय प्रसार पावलेले व बायका मुलांचे तसेच धंदेवाईक गवयांचे देखील कोणचे एकादें आवडते वाद्य असेल तर ते हार्मोनियम होय. हे वाद्य इतके आवडते होण्याचीं दोन कारणे आहेत. एकतर, हे वाद्य ज्यांना आपण मोठे व शहाणे समजतो आणि ज्यांचे अनुकरण करण्यांत भूषण मानतो त्या पाश्चिमात्यांकडून आलेले आहे ! तेव्हां श्रीमंत व फॅशनेबल लोकांच्या घरांत ते फॅशनच्या नांवाखाली शिरलेच ! टेबल, खुर्ची, कपाटे, तसबिरी, आरसे, शिवण्याचे यंत्र व बाजाची पेटी हीं सुमारे पन्नास वर्षांपूर्वी श्रीमंत सुशिक्षित घरांतील Hall Decoration चीं साधने होती. दुसरे कारण असे की, इतर वाद्यांप्रमाणे हार्मोनियममध्ये त्रास अगर अवघडपणा नाही. स्वर कायम बांधलेले आहेत. बोट ठेविले की, झाली सुरवात; त्यामुळे पेटी शिकणे व वाजविणे फार सोपे झाले आहे, व म्हणून तिचा फार प्रसार झाला आहे. नाटक कंपन्या, कथाकीर्तने, भजने इत्यादि सर्व ठिकाणी पेटी लागते. एवढेच नव्हे तर, स्वतः तज्ज्ञ व मोठे गवई मानणारांना देखील तंबोरा लावणे झाल्यास तो पेटीच्या स्वराबरोबरच लावावा लागतो ! शास्त्रीय दृष्टीने पाहिल्यास हार्मोनियममधील स्वर आपल्या गाण्याला योग्य नाहीत. त्यांतील स्वर Tempered असल्याने ते स्वरसप्तक शुद्ध व शास्त्रीय नाही. अलीकडे बरेच लोक पेटीचा वाईट आहेत असे म्हणतात मात्र. आपणांला शास्त्रांतील गम्य आहे असे वाटणारे व दाखविणारे कलावंतहि पेटीस नावे ठेवितात, पण त्या वाद्याचा मात्र मनसोक्त उपयोग करितात ! असो.

हार्मोनियम वादकांमध्ये गणपतराव भैर्या अप्रतिम होऊन गेले; गोविंदराव टेंभ्यांचा पेटीवादनपटुत्वाबद्दल फार लौकिक आहे.

आतां तालदर्शक वाद्ये, पखवाज व तबला, यांबद्दल विचार ओघानेच आला. या तबलेच्या वाद्यांचे वर निर्दिष्ट केलेले दोन प्रकार आहेत. जेव्हां ध्रुवपदांचीं



प्रगती झाली त्या बरोबर साथीच्या दृष्टीने पखवाज वादन सुरू झाले व त्यामुळे या वादनाचीहि वाढ झाली. होतां होतां पुढे स्वतंत्र असे पखवाजवादनहि होऊ लागले. वादनाच्या कामी गणिताची अवश्यकता व जोड असल्याने ही कला व तिचे शास्त्र बंदिस्त झाले आहे; त्यामुळे सुव्यवस्थित रीतीने सहजी ते प्रगती करू शकले. जसे ध्रुवपद गायन मार्गे पडले व ख्यालगायकी लोकप्रिय होऊ लागली तसे पखवाज वादन हळू हळू माजी पडून तबला वादन पुढे सरसावले. ख्याल, टप्पा, ठुमरी वगैरे गायनांत तबल्याचीच साथ असते, तेव्हा त्याचा प्रसार सहजी झाला. या पद्यांस जलद लय शोभते व ते काम तबला चांगल्या तऱ्हेने करू शकतो. या दोनही वाद्यवादनांत हात फार हलका, गोड व मृदु असा लागतो. तबलावादनामध्ये चाटी चांगली बोलविण्यांत खरे कौशल्य आहे. तसेच एकदां स्वीकारिलेली लय त्यांत कमी जास्त होऊ न देतां कायम ठेवणे हे फार अवघड काम आहे. या सर्व गोष्टींस मेहनत फार करावी लागते. अलीकडे तबला वादनाचा प्रसार बराच झालेला दिसतो. परंतु संख्या वाढली म्हणजे गुणांचे प्रमाण कमी होतें, हा जो सिद्धांत कांहीं जण मांडितात, त्याची या कामी प्रतीति येणार नाहीना, अशी भिती वाटते.

धर्मा गुरव, फिरोजखां धाडी, लाला भगवानदास, कुदवसिंग, जोरावरसिंग, नाना पानशे, नासरखां, बळवंतराव वैद्य, कान्ताप्रसाद, अबीद हुसेन वगैरे प्रसिद्ध पखवाज व तबलावादक झाले आहेत.

संगीत विषयाचा तिसरा विभाग नर्तन होय. नर्तनामध्ये दक्षिण व उत्तर अशा दोन पद्धति आहेत. नर्तनावर संस्कृतांत भरत, शाङ्गदेव, पार्श्वदेव, नारद, नंदिकेश्वर, विठ्ठल, अहोबल, दामोदर इत्यादि ग्रंथकारांनी लिहिलेले आहे. परंतु त्या ग्रंथांत प्रतिपादिलेल्या इतर विषयांत जसे परिवर्तन घडून आले आहे तीच स्थिति नर्तनावद्दलची आहे. आज शंभर वर्षांत नृत्यावर त्याच्या सांप्रतच्या स्थितीशीं अनुरूप, मार्गदर्शक व मान्य होईल असा ग्रंथ झालेला प्रस्तुत लेखकास माहित नाही. हल्ली नर्तनाचे शिक्षण म्हणजे जुने कथक व मुसलमान उस्ताद यांना परंपरागत आलेले जे कांहीं त्याबद्दल ज्ञान आहे तेच पुढे चालू ठेवणे हे होय.

नर्तनामध्ये नृत्त व नृत्य असे दोन प्रकार आहेत. 'नृत्य' म्हणजे तोंडाचे पद्य म्हणून त्या पद्याचा अर्थ व मर्म अभिनयाने म्हणजे चेहऱ्याच्या व



हातांच्या हालचालीनें व्यक्त करून दाखविणें. 'नृत्य' म्हणजे उभें राहून ताल व लय ह्या दृष्टीनें पदादि अवयवांच्या हालचाली करणें. नृत्तामध्ये तालाचा भाग जास्त आहे. नृत्य हा भावनांचा प्रांत आहे. स्त्रिया व पुरुष दोघेहि नर्तनाचें काम करितात. नर्तनाचें काम करणाऱ्या पुरुषास कथ्थक म्हणतात.

'नृत्य' करणें हें फार कुशलतेचें व समजुतीचें काम आहे. गायनाचा जो उद्दिष्ट हेतू आहे तो, भावगीत म्हणून त्याचें नृत्य करून दाखविलें असतां, साध्य होणार आहे. नृत्य म्हणजे नाटकांतील Soliloquy होय; आणि नाटकांतील उत्तम भाग जर कोणता असेल तर तो Soliloquy असतो असें म्हणतात. मध्यंतरी नाटकाची कला बरीच वाढली होती पण तूर्त बोलपटाची प्रथा वाढत आहे. तेव्हां त्या दृष्टीनें नृत्याची पायरी प्रगतीवर आहे असें म्हणणें चुकीचें होणार नाही. बोलपटामध्ये नृत्ताचेहि देखावे दाखवावे लागतात, त्या दृष्टीनें नृत्तालाहि उर्जित दशा येईल, निदान त्याचा प्रसार व प्रचार होऊन त्याबद्दल अभिरुची तरी वाढेल असें दिसतें.

कन्हैया, कालिकादीन, बिंदादीन, बांदा, गुलबदन, मोहना, हिरा, व्यंकट-नरशी, बिचवा वगैरे या कलेंत फार प्रसिद्ध झाले आहेत, अशी यांची ख्याती आहे.

येथपर्यंत गायन, वादन व नर्तन या संबंधाची त्यांच्या उत्पत्तिपासून आज तागायत काय स्थिती आहे याचें विहंगम दृष्टीनें समालोचन केलें आहे. आतां गायनाची स्थिती पुढील काळांत कशी होईल किंवा असावी, या दृष्टीनें दोन शब्द लिहिणें विसंगत होणार नाही.

सांप्रतकाळीं सर्व विषयांमध्ये Specialization चालूं आहे. पण गाण्या-मध्ये मात्र तशी स्थिति दिसत नाही. प्रत्येकजण Something of everything आहे. पण कला अगर विद्या यांच्या प्रगतीच्या व व्यक्तीच्या कौशल्याच्या दृष्टीनें ही स्थिति समाधानकारक नाही. तरी कलेची प्रगति व वैयक्तिक कौशल्य या गोष्टींकडे लक्ष्य पुरवून त्या दृष्टीनें प्रयत्न व्हावा व होईल अशी आशा आहे. सुशिक्षित लोकांत ही कला शिरली आहे, व त्याचें तिकडे लक्ष आहे ही गोष्ट चांगली होत आहे. वाईटांतून चांगली गोष्ट निघावी तद्वत सध्याच्या बेकारीनें बऱ्याच सुशिक्षितांना या कलांकडे वळविलें आहे. एंजिनाचें तोंड प्रथमतः वळविण्याकरितां Turn table लागतें. एकदां तोंड फिरलें कीं, त्या मार्गावर हवा त्या लांबीचा प्रवास मग सरळ होतो.



सध्यां गायनांतील रसात्मक भागाकडेहि वन्याच लोकांचें लक्ष्य लागलें आहे व त्या दृष्टीनें प्रयत्न चालूं आहे ही अभिनंदनीय गोष्ट होय; याचा परिणाम असा होईल कीं, ख्याल इत्यादि जुनीं पद्यें माजी पडून त्या जागीं भावात्मक ठुमरी गायन लवकरच प्रचारांत येईल. महाराष्ट्रामध्ये मराठी गायनोपयोगी पद्यरचना होऊं लागेल; व त्या दृष्टीची सुधारणा अत्यंत इष्ट आहे. या सुधारणेला बोलपटाचा प्रचार खरोखर उपकारक ठरेल. दिवसें दिवस बोलपटाची कला वाढणारच; त्यामुळे रसपरिपोषक गायनाची वाढ झाल्यावांचून राहाणार नाही व तेंच होणें इष्ट आहे. येथें हेंहि सांगणें अवश्य आहे कीं, गायनोपयोगी रस म्हणजे शृंगाररसच होय. शृंगाराशिवाय इतर रस हे गायनोपयोगी नाहीत. प्रचारांत जे नवरस म्हणतात त्यांपैकीं तीनच रस मुख्य आहेत. शृंगाररस ही नेहमीची साधारण भावना आहे. कारण equality ही या रसांतील मुख्य गोष्ट आहे व या रसाचें अधिष्ठान Sex attraction वर आहे. Sex attraction ही Instinct असल्यामुळे तद्विषयक आकर्षण हा मनुष्याचा जन्मजात गुण व तदंगभूत शृंगाराची आवड स्वाभाविक आहे. या सर्व गोष्टींचा विचार करितां गायनाचा हेतू सिद्धीस नेणारीं जीं भावगीतें त्यांमध्ये शृंगाररस असणेंच योग्य आहे. सबब यापुढील काळांत प्रत्येक प्रांतीय भाषेतील, ज्यांत मनोविकार व भावना यांचा स्पष्ट उठाव आहे अशीं, उत्तम अर्थप्रधान पद्यें तयार होऊन त्यांचेंच गायन सरस व लोकप्रिय होईल व व्हावें असा लेखकाचा अंदाज आहे. असो. एखादें भविष्य वर्तवावयाचें म्हणजे ज्योतिषी पहिल्यानें भूतकाळांतील गोष्टी सांगतो, त्याच न्यायानें या पुस्तकांतील पुढील भागांमध्ये गत व्यक्तींची कामगिरी व चरित्रें वर्णिली आहेत; तरी त्यांचें अवलोकन अवश्य होईल अशी इच्छा प्रदर्शित करून वाचकांची रजा घेतों.





# वस्तुसंग्रह.



	पृष्ठ.		पृष्ठ.
प्रस्तावना ...	१—४	वीन वादक ...	१४०
उपोद्घात ...	१—२३	सतार वादक ...	१५०
भाग १.		सारंगी वादक ...	१५९
शास्त्रकार ( ३५ ) ...	१	रबाब वादक ...	१६२
भाग २.		सरोद वादक ...	१६४
कलावंत ( ४२२ )		सुरसिंघार वादक ...	१६५
गायक ( २१९ )		हर्मोनियम वादक ...	१६६
नायक ...	२५	जलतरंग वादक ...	१६७
ध्रुवपद गायक ...	३०	पखवाज व तबला वादक ...	१६७
ख्याल गायक ...	५२	भाग ४.	
टप्पा गायक ...	१२२	नर्तक ( १६ ) ...	१८५
ठुमरी गायक ...	१२८	भाग ५.	
लावणी गायक ...	१३१	स्त्रिया ( ५२ ) ...	१८९
भाग ३.		सूची.	१—९
वादक ( १३५ )			



# संगीतशास्त्रकार व कलावंत यांचा इतिहास.



भाग १.



शास्त्रकार.



मंगलाचरण.

अंबाया मम तातस्य वन्दे पादान् सगौरवम् ।

ममांगीकृतकार्याणि सफलानि सदाशिषा ॥ १ ॥




नारद.

संगीतावरील बरेच ग्रंथ नारदाच्या नांवावर मोडतात. परंतु ते ग्रंथ पाहिले असतां एका व्यक्तीनें ते सर्व लिहिले असतील असें वरवर पहाणाराला सुद्धां म्हणतां यावयाचें नाहीं. तेव्हां या नांवाच्या दोन तीन तरी व्यक्ती होऊन गेल्या असें दिसतें; यावरून नारद हें गोत्रवाचक नाम असावें असें वाटतें. तेव्हां साहजिकच नारद या नांवाचे निरनिराळे ग्रंथकार निरनिराळ्या वेळीं झाले असले पाहिजेत. या ग्रंथकाराचा ग्रंथ **नारदी शिक्षा** या नांवानें प्रसिद्ध आहे. अर्थात् 'नारदी शिक्षा' ह्या ग्रंथाचा कर्ता नारद हा देवर्षि नसून व्यवहारांतील एक व्यक्ति होता. हा ग्रंथ बराच लहान आहे व ह्याची भाषाहि साधी व सोपी आहे. ह्या ग्रंथांत संगीताशिवायहि इतर माहिती आली आहे. ह्यानें सामवेदाच्या वेळची कांहीं माहिती आपल्या ग्रंथांत दिली आहे. श्रुति = स्वराचा भाग अशा अर्थाचा शब्द इ. स. चौथ्या शतकांत लिहिलेल्या कोशांत सांपडत नाहीं. श्रुति शब्द दत्तिलानें व भरतानें, आपल्या ग्रंथांत ज्या अर्थानें योजिला आहे तसा ह्या



ग्रंथकारानें आपल्या ग्रंथांत तो योजिला नाही. वर दिग्दर्शित केलेल्या परिस्थितीवरून हा ग्रंथकार चौथ्या शतकापूर्वीचा आहे असें दिसते. 'नारदी शिक्षा' या ग्रंथांत 'राग' शब्द २१३ वेळा आला आहे, परंतु त्याचें लक्षण या ग्रंथांत कोठें सांगितलेलें नाही. परंतु 'राग' हा विषय त्यावेळीं सांप्रतच्या अर्थानें अस्तित्वांत नव्हता; हा त्याचा उदय व लक्षण वगैरे सविस्तर विचार इ. स. १० व्या शतकाच्या नंतरच्या कालांत झाला. ह्याचा हा ग्रंथ आतां छापला गेला आहे.



### दत्तिल.

संगीतावर संस्कृतांत 'दत्तिल' नांवाचा ग्रंथ यानें लिहिला आहे. ग्रंथ लहानच आहे. त्यांत स्वर, ताल व जाति ह्या विषयाचें वर्णन संक्षेपानें केलें आहे. 'नाट्यशास्त्रकर्ता' भरत ह्यानें आपल्या ग्रंथांत दत्तिलाच्या ग्रंथाचा उल्लेख केला आहे. ह्यावरून हा ग्रंथकार इ. स. पांचव्या शतकापूर्वी होऊन गेला हें स्पष्टच आहे. पुढील अनेक ग्रंथकारांनींहि ह्या ग्रंथकाराचा उल्लेख केलेला आढळतो. पण तेवढ्यावरून त्याचा काल निश्चितपणें ठरविणेचे कामीं या उल्लेखांचा फारसा उपयोग होईल असें दिसत नाही. दत्तिलानेंहि आपल्या पूर्वी होऊन गेलेल्या नारद, कोहल व विशाखिल ह्या ग्रंथकारांचा उल्लेख केला आहे. परंतु ह्यांच्या ग्रंथाचा कालनिर्णय झाल्यावाचून दत्तिलाचा काल ठरविणेस त्यांचा कांहीं उपयोग नाही. हा ग्रंथकार इ. स. च्या चौथ्या शतकांत झाला असावा असें अनुमान आहे. पण तें ठरविण्यांस चांगलासा ग्रंथाधार नाही. शिवाय ह्या ग्रंथकाराचा ठावठिकाण कांहींच समजत नाही. असो. हा ग्रंथ आतां छापून प्रसिद्ध झाला आहे.



### भरत.

नाट्यशास्त्र या ग्रंथाचा कर्ता भरत हा इ. स. च्या पांचवे शतकांत झाला असें हल्लींच्या पुराव्यावरून इतिहासकार मानितात. संगीतशास्त्रांत ह्या ग्रंथाचें व ग्रंथकाराचें महत्त्व फार आहे. कारण 'नाट्यशास्त्र' ह्या ग्रंथांत २८ व्या अध्यायामध्ये त्यानें संगीताची माहिती सांगितली आहे. ह्या ग्रंथापूर्वीचे संगीतावरील दत्तिलाशिवाय दुसरे ग्रंथ आज उपलब्ध नाहीत. साहजिकच संगीतास आरंभ करणें झाल्यास आरंभीचा मान ह्याच ग्रंथास आहे; कारण ह्याच्या ग्रंथांत संगीत विषय दत्तिलापेक्षां अधिक विस्तारानें लिहिलेला आहे.



संगीत शास्त्रासंबंधाचीं ह्याच्या ग्रंथांत प्रमेयें खालीलप्रमाणें आढळतात.:-

( १ ) सर्व भरतखंडांत गायनाची पद्धति एकच होती.


( २ ) ध्वनि मोजण्याचे मापास श्रुति म्हणत. सप्तकांतले नाद, श्रुति या एकाच सारख्या मापानें मोजीत. एका सप्तकांत अशा श्रुति २२ होत्या. श्रुतीचें माप म्हणजे सोळाव्या व सतराव्या श्रुतीमधील ध्वनीचें अंतर.

( ३ ) शुद्ध स्वर सात व विकृत स्वर दोन होते.

( ४ ) षड्ज व पंचम हे दोन स्वर इतर पांच स्वरांप्रमाणें विकृती पावत असत.

( ५ ) षड्ज व मध्यम हे दोन ग्राम प्रचारांत होते.

‘ राग ’ हा शब्दहि त्या ग्रंथांत नाही ! तेव्हां त्याची व्याख्या, त्याचा गायनप्रचार ह्याबद्दल बोलावयास नकोच ! मग भरतापूर्वी झालेल्या काली-दासाच्या नाटकांत राग गायन आहे हें म्हणणें युक्तिसंगत ठरेल काय ! ‘ भरतनाट्यशास्त्र ’ हा ग्रंथ आतां बनारस येथें छापून प्रसिद्ध झाला आहे.



### मतंग.

हा ग्रंथकार कोठें झाला ह्याबद्दल कांहींच माहिती मिळत नाही. ह्यानें बृहत् देशी नांवाचा संगीतावरील ग्रंथ संस्कृत भाषेंत लिहिला आहे. ह्या विषयावरील सर्वमान्य ग्रंथांत ह्या ग्रंथाची गणना विद्वान् करितात. मतंगानें हा ग्रंथ नारदाच्या सांगण्यावरून लिहिला असें म्हणतात. पण हा कोणचा नारद ! हा नारद म्हणजे देवऋषि नारद असें कसें म्हणतां येईल ! मतंगाच्या ‘ बृहद्देशी ’ ग्रंथांतील अनेक उतारे शार्ङ्गदेवानें आपल्या ‘ रत्नाकर ’ ग्रंथांत घेतले आहेत ह्यावरून तो इ. स. च्या तेराव्या शतकापूर्वी झाला हें निर्विवाद आहे. मतंग आपल्या ग्रंथांत म्हणतो, ‘ रागमार्गस्य यद् रूपं यन्नोक्तं भरतादिभिः । निरूप्यते तदस्माभिलक्ष्यलक्षणसंयुतम् । ’ ह्यावरून तो भरतानंतर म्हणजे इ. स. पांचव्या शतका नंतर झाला हें ओघानेंच आलें. भरत व त्या पूर्वीचे ग्रंथकार यांच्या वेळेस रागगायन प्रचारांत नव्हतें. तेव्हां मतंग पांचव्या शतकानंतर व १३ शतकापूर्वी झाला असला पाहिजे. कारण दहाव्या शतकापूर्वी राग गायन नव्हतें असें आमचें मत असल्यानें हा ग्रंथकार दहाव्या शतका नंतर म्हणजे ११ व्या शतकांत झाला असला पाहिजे. मतंगाच्या वरील उताऱ्यावरून या आमच्या म्हणण्यास बळकटी येते. श्रुतीचें आपल्या वेळचें ठराविक माप कोणतें तें त्यानें ग्रंथांत स्पष्ट सांगितलें आहे. ह्याच्या वेळीं दोन ग्रामाचें गाणें प्रचारांत



होतें. षड्ज पंचम हे स्वर ह्याच्यावेळीं विकृत होते, व ह्या दोन ग्रामांत गायक गात. प्रचारांतील कवितांचे छंदाचा समावेश प्रबंधामध्ये करीत असत, म्हणजे ते छंद गायक गात. त्या वेळीं एकच एक गायनपद्धति सर्व देशभर होती. हा ग्रंथ आतां छापून प्रसिद्ध झाला आहे.



### पार्श्वदेव.

नांवावरून हा जैनधर्मी असावा असें वाटतें, ह्यानें 'संगीत समयसार' नांवाचा ग्रंथ संस्कृतांत लिहिला आहे. हा कोठला राहणारा हें नक्की सांगतां येत नाही. ह्यानें 'बृहत् देशी' ग्रंथाचा कर्ता मतंग ह्याचा उल्लेख आपले ग्रंथांत केला आहे. तेव्हां त्या ग्रंथकाराच्या मागून हा झाला हें सांगणें नकोच. आपल्या ग्रंथांत 'आभोग' ह्या पारिभाषिक शब्दाची व्याख्या सांगतांना परमर्दमिहीपतीचा उल्लेख ह्यानें केला आहे. हा परमर्दिराजा चंदलवंशांतील १८ वा पुरुष होय. हा इ. स. ११६५ मध्ये झाला. तेव्हां सदर ग्रंथकार बाराव्या शतकाच्या शेवटीं अगर तेराव्या शतकाच्या प्रारंभी झाला असावा. या ग्रंथाचीं ९ प्रकरणें आहेत. त्यांत स्वर, राग, वाद्य, ताल, नृत्य वगैरे विषय आहेत. ह्याची विवेचनपद्धति, मांडणी, विषय वगैरे गोष्टी इ. स. ५ पासून तेराव्या शतकापर्यंतच्या कालखंडास साजेशा आहेत. हा ग्रंथ आतां छापून प्रसिद्ध झाला आहे.




### पं. शार्ङ्गदेव.

इ. स. ११८७ मध्ये भिल्लम राजानें देवगिरीस चादव घराणें स्थापिलें. त्याचा नातु सिंघण (१२१०-१२४७) हा फार पराक्रमी निघाला. त्यानें आपलें राज्य गुजराथेपर्यंत वाढविलें. हा जसा पराक्रमी होता तसा विद्येचा भोक्ता होता. ह्यानें अनेक विद्वानांस आश्रय दिला होता. हा मोठा उदारहि होता. ह्यानें अनेक देवालयांस देणग्या दिल्या. सातारा जिल्ह्यांत डोंगरावर सिंघणापुर म्हणून जें देवस्थान आहे तें ह्यानेंच स्थापून त्या देवास आपलें नांव दिलें व देवस्थानास इनाम करून दिलें आहे. ह्याचा कारभारी सोढळ नांवाचा होता त्याला 'श्रीकरणाग्रणी' अशी पदवी होती. हा मोठा संगीतज्ञ होता. सोढळ वारल्यावर त्याच्यामागून हेमाडपंतास सिंघणानें आपला कारभारी नेमिलें व आपल्या पूर्वीच्या कारभारीपुत्रास दरबार गवयी केलें. तोच हा



शार्ङ्गदेव पंडित होय. सिंधणाच्या स्वारीचरोवर हा पंडित होता. ओवी छंदांत मराठी भाषेत कविता लिहिण्याचा क्रम त्या वेळच्या कवींनीं सुरू केला होता. तेव्हां ओवी हा छंद शार्ङ्गदेवानें प्रबंधाध्यायांत एक प्रबंध म्हणून नमूद केला आहे. ह्यानेच सिंधण राजाच्या पदरीं असतां **संगीतरत्नाकर** नांवाचा ग्रंथ लिहिला. त्यांत त्याच्यापूर्वीं जे संगीतविशारद होऊन गेले त्यांचा त्यानें प्रारंभीं नामनिर्देश केला आहे. ह्याचा काल म्हणजे इ. स. तेरावें शतक होय. संगीतशास्त्राच्या दृष्टीनें हा काल फार महत्त्वाचा आहे. कारण इ. स. पांचव्या शतकापासून तेराव्या शतकापर्यंत जे संगीत संस्कृत ग्रंथकार झाले त्यांची परंपरा एक, अगदीं एक होती. मासल्याकरितां कांहीं प्रमेयांचा उल्लेख येथें करितों.—श्रुतीचें एक नियत प्रमाण, षड्ज व पंचम हे स्वर विकृत, प्रचारांत षड्ज व मध्यम ग्राम, मूर्च्छना, रागाचें वर्गीकरण, ग्रामराग, रागांग इत्यादि, कवितेंत जे छंद योजिले असतील त्यांस प्रबंध मानून ते रागदारींत गाणें, सर्व भरतखंडभर एकच गायनपद्धति, शुद्ध स्वर सात व त्यांत बावीस श्रुतींची १३१२११३१२. अशी क्रमानें वांटणी, विकृत-स्वर सात, शुद्धस्वर सप्तक मुखारी सारखें, च्युत षड्ज व काकली हे स्वर ध्वनीनें षड्ज स्वरांपेक्षां ध्वनीनें कमी इत्यादि. परंतु पुढें १४१५ व्या शतकांत संगीतांत फार फेरफार झाल्यानें हा ग्रंथ लागेनासा झाला. ह्या ग्रंथाचे स्वराध्याय, रागाध्याय, प्रकीर्णाध्याय, प्रबंधाध्याय, तालाध्याय, वाद्याध्याय व नर्तनाध्याय असे सात अध्याय आहेत. कल्लिनाथ पंडितानें ह्यावर टीका लिहिली आहे. हा ग्रंथ पुण्यांतील आनंदाश्रम संस्थेनें छापून प्रसिद्ध केला आहे.



### चतुर कल्लिनाथ.

हा विद्वान् ब्राह्मण विजयानगरच्या प्रताप देवराजाच्या पदरीं होता. ह्या राजानें इ. स. १४५६-१४७७ पर्यंत राज्य केलें. हा राजा कलावंत व शास्त्रज्ञ यांस आश्रयस्थान होतें. ह्या राजाच्या आज्ञेनें चतुर कल्लिनाथानें **संगीतरत्नाकर** नांवाच्या संस्कृत ग्रंथावर **टीका** लिहिली आहे. ह्याची टीका नसती तर तो ग्रंथ लागण्यास बराच त्रास झाला असता. कल्लिनाथाचा संगीतावर एकादा स्वतंत्र ग्रंथ असावा असा विद्वानांचा तर्क आहे. परंतु अद्यापि त्याचा शोध लागला नाहीं. ह्याला 'चतुर' ही पदवी होती. ह्यावरून संगीत कलेंत हा निष्णात असावा असें वाटतें.






सात शुद्ध स्वरांत अनुक्रमें १।३।२।१।३।२ अशा वांटल्या जात. षड्ज व पंचम विकृत होत असत म्हणून त्यांपासून विकृत स्वरांची प्राप्ति होत असे. कैशिक, काकली व मृदु षड्ज ह्या तनि षड्जांच्या विकृती असून त्या अनुक्रमें १।२।३ ह्या श्रुतींचे ध्वनि असत. म्हणून हे मध्य सप्तकांतील षड्जापेक्षां ध्वनीनें कमी असत. तसेंच मृदु पंचम हा पंचम स्वराचा विकृत स्वर असून तो १६ व्या श्रुतीवर अभिव्यक्त होत असे. रागांचें वर्गीकरण, रागांग वगैरे प्रकारें करीत व रागाचे स्वर मूर्च्छनेच्या साहाय्यानें आणीत. पण पंडित लोचनाच्या वेळीं म्हणजे चौदाव्या शतकाच्या अखेरीस व पंधराव्या शतकाच्या प्रारंभी या प्रकारामध्ये पालट झाला होता. तेव्हां ह्या झालेल्या फेरफाराच्या अनुरोधानें ग्रंथ लिहून झालेला पालट प्रथम ग्रंथगत करण्याचा मान भिळविण्याच्या इच्छेनें त्यानें **राग सर्वसंग्रह** व **राग तरंगिणी** हे दोन ग्रंथ लिहिले. त्यामुळे ह्या पंडितास चांगली कीर्ति लाभून तो दीर्घायु होऊन इ. स. च्या पंधराव्या शतकाच्या पूर्वार्धांत कालवश झाला.



### पं. रामामात्य.

**पंडित रामामात्य** हा विजयानगरचा रहाणारा होता. विजयानगरच्या राजांमध्ये रुण्णराय हा फार पराक्रमी असून सर्व कलांची त्याला आवड होती. त्याच्या मागून त्याचा चुलत भाऊ अच्युतराय हा गादीवर आला. यानें इ. स. १५३० पासून १५४२ पर्यंत राज्य केलें. चालाहि कलांची मोठी आवड होती; परंतु हा दुर्गुणी व दुर्बल असल्यानें त्याची सर्व सत्ता त्याचा प्रधान (अमात्य) तिममराज यानें बळकावली. अच्युतरायानें कर्नूलचा किल्ला बांधिला. याच्या वेळीं वैष्णवपंथाचा फार प्रसार झाला. प्रख्यात पुरंदरदास हा अच्युतरायाच्या पदरीं असून विजयानगरांतच रहात होता. आपल्या अमात्याच्या पुत्रावर म्हणजे रामामात्यावर अच्युतरायाची फार रुपा होती. अच्युतरायानंतर सदाशिवराय गादीवर आला. यानें इ. १५४२ पासून १५६७ पर्यंत राज्य केलें. याचाही प्रधान तिममराज हाच होता. याचा पुत्र जो **राम** त्यास आपल्या बापाची अमात्य पदवी होती, का तो सदाशिवरायाचा खरोखरीच प्रधान होता हें ऐतिहासिक पुराव्याच्या अभावीं नक्की सांगतां येत नाही. त्यानें '**स्वरमेलकलानिधी**' ग्रंथ संस्कृतांत लिहिला. हा दीर्घायु होऊन विजयानगरांतच कालवश झाला.






## पं. पुंडरीक विठल.

मद्रास इलाख्यांत रामनाड जिल्ह्यांतील शिवगंगा तालुक्यांत एक खेडें आहे. त्याचें नांव सात्तनूर. तेथें एक जामदन्य गोत्री ब्राह्मणाचा मुलगा राहत होता. तो मोठा झाल्यावर संगीतप्रवीण म्हणून त्याची कीर्ति झाली. तोच हा **पुंडरीक विठल**. संस्कृत भाषा व संगीत विद्या यांचा उत्तम अभ्यास करून त्यांत प्राविण्य संपादल्यावर निर्वाहासाठी व कीर्तिलोभानें त्याला परदेशांत जाण्याची इच्छा झाली व त्याप्रमाणें इ. स. १५७० च्या सुमारास तो घर सोडून बाहेर पडला; तो प्रथम खानदेशांत गेला. त्यावेळीं खानदेश स्वतंत्र असून तेथें **फरुखी** घराण्यांतील राजे राज्य करीत होते. तेथील राजे गुणग्राहक, शूर, उदार व विद्वानास आश्रय देणारे असे होते. तेव्हां या तरुण व विद्यासंपन्न ब्राह्मणास तेथें आश्रय मिळाला. खानदेशाची त्यावेळीं राजधानी बन्हाणपूर ही होती. राजे प्रजावत्सल व लोक सुखी असल्यावर कलाकौशल्याची वाढ साहजिकच होते. संगीतशास्त्र व संगीतप्रचार यांत मोठें अंतर पडलें आहे हें या तरुण विद्वानास दिसून आलें; ती गोष्ट त्यानें राजाच्या कानावर घातली. तेव्हां आपल्या पदरच्या या विद्वानाची परीक्षा पाहण्याची ही संधि ठीक आहे असें जाणून राजानें त्यास विचारलें कीं, 'संगीतशास्त्र व प्रचार यांचें ऐक्य घडवून आणण्याची एकादी योजना तुम्हांला सुचत असल्यास सांगा.' तेव्हां पुंडरीक म्हणाला, 'आपण आज्ञा कराल तर हल्लीं जसा प्रचार रूढ आहे, तदनुसार नियम बांधून प्रचार व शास्त्र यांचा मेळ ज्यांत दृष्टीस पडेल असा ग्रंथ तयार करितों. या विद्येंत शास्त्रापेक्षां प्रचाराला अधिक महत्त्व दिलें जावें अशी पूर्वाचार्यांची अनुमतिहि आहेच.' तेव्हां पुंडरीकाचा हा उल्हास पाहून राजानें मोठ्या आनंदानें तसा ग्रंथ तयार करण्यास हुकूम केला. हुकुमानुसार पुंडरीकानें 'सद्भागचन्द्रोदय' नांवाचा ग्रंथ तयार केला. हा पुंडरीकाचा पहिला ग्रंथ होय. या ग्रंथारंभीं अहंमदखान, ताजखान व बुन्हाणखान हे फरुखी वंशांतील राजे, मोठे शूर, उदार, चतुर असून विद्वानांस आश्रय देणारे, कलांचे भोक्ते अशी त्यांची स्तुति त्यानें गाडली आहे. त्यांची राजधानी जें बन्हाणपूर तीस तो 'आनंदवल्ली' या नांवानें संबोधितो. तसें करण्यांत त्यानें पंडितगिरी लढविली आहे. कारण फरुख म्हणजे आनंद, समाधान असा अर्थ फारशी भाषेंत आहे. तेव्हां अर्थात् फरुखी घराण्याचे राजे ज्या नगरींत राहतात ती आनंदवल्ली होय. खानदेशांत असतांना अकबर बादशहा व त्याचा दरबार यांची



रसभरित वर्णने त्याच्या कानावर येऊं लागली, तेव्हां तो बादशहा व त्याचा दर-  
बार पहावा अशी उत्कंठा पुंडरिकास लागली. भवानसिंग या जयपूरच्या रजपूत  
राजानें आपली बहीण व मुलगी यांना बादशहाच्या जनानखान्यांत घालून त्याची  
मर्जी प्रसन्न करून घेतली आहे, ही हकीगत त्याच्या कानावर आली; तेव्हां  
त्याच्या द्वारे आपली मनीषा तृप्त करण्याचा त्यानें निश्चय केला. भवानसिंगाचे मुलगे  
माधवसिंग व मानसिंग हे मोठे उदार व गुणाचे चाहते आहेत, असें समजतांच तो  
त्यांच्या आश्रयास गेला व मानसिंगानें या पंडिताला आपल्या पदरीं ठेवले.  
मानसिंगाच्या द्वारां पुंडरिकास बादशहाची ओळख झाली व त्याच्या पदरच्या  
गुणी व विद्वान् लोकांचा परिचय झाला. मानसिंगाच्या आज्ञेनें त्यानें आपला  
दुसरा ग्रंथ, 'रागमंजरी' हा लिहिला. या ग्रंथांत प्रारंभी भगवानदास, मान-  
सिंग, माधवसिंग व अकबर यांच्या स्तुतिपर श्लोक त्यानें घातले आहेत. पुढें  
संगीतज्ञ म्हणून जेव्हां याची कीर्ति झाली, तेव्हां अकबराचा व ह्याचा परि-  
चय झाल्यावर याला अकबरानें एकादा ग्रंथ लिहिण्यास हुकूम केला; तेव्हां  
मोठ्या हौसेनें, 'रागमाला' नांवाचा तिसरा ग्रंथ लिहिला. तो ग्रंथ  
बादशहास पसंत पडल्यावर संगीताचें तिसरें अंग जें नृत्य तत्प्रतिपादक ग्रंथ  
लिहिण्याची बादशहानें त्यास आज्ञा केली. तेव्हां बादशहाच्या इच्छेनुसार  
'नृत्यनिर्णय' नांवाचा ग्रंथ यानें लिहिला. हा याचा चवथा ग्रंथ होय. अशा  
प्रकारें कीर्ति व आयुष्य यांचा भरपूर लाभ झाल्यावर तो तेथेंच कालवश झाला.




### पं. अहोबल.

अहोबल हा मूळचा दक्षिणेकडील द्रविड ब्राह्मण. ह्याच्या वडिलांचें नांव  
श्रीरुष्ण पंडित. अहोबलानें संस्कृत भाषेचा उत्तम अभ्यास आपल्या वडिलां-  
जवळ केला. नंतर संगीत शास्त्र व कला यांचा अभ्यास पूर्ण झाल्यावर कीर्तीच्या  
लोभानें व निर्वाहासाठीं तो उत्तरेकडे निघाला. उत्तरेकडे जातां जातां धनवड  
नांवाच्या शहरीं तो गेला. धनवड हें त्यावेळीं एका लहानशा संस्थानाचें राज-  
धानीचें शहर होतें. त्या वेळचा तेथील राजा लोकप्रिय, उदार व विद्वानांचा आणि  
कलावंतांचा भोक्ता असून त्यांचा आश्रयदाता होता. त्या शहरीं राहून अहो-  
बलानें उत्तरेकडील संगीताचा चांगला अभ्यास केला व शास्त्रासाठीं पं. लोच-  
नाच्या ग्रंथाचें परिशीलन केलें. उत्तरेकडील शास्त्र व कला ह्यांत चांगलें प्राविण्य  
संपादल्यावर राजाची गांठ घेऊन त्यानें आपली विद्वत्ता त्याच्या नजरेस आणिली.



राजा व राजदरबारी लोकांस त्याचें गायन पसंत पडल्यावर राजानें त्यास आपल्या पदरीं ठेविलें. सरकार दरबारांत चांगलें वजन बसल्यावर व सर्व लोकांत मान्यता पडल्यावर पं. अहोबलानें आपणहि उत्तर पद्धतीवर संपूर्ण ग्रंथ लिहून त्यांत लौकिक मिळवावा अशी हांव धरिली. राजाश्रय, शिष्यशाखा मोठी, तेव्हां ग्रंथ लिहिण्यास काय उशीर. त्यानें उत्तर पद्धतीवर 'संगीत पारिजात' नांवाचा संस्कृतांत मोठा ग्रंथ लिहिला. त्यामुळें त्याची वाहवा फार झाली. तो ग्रंथ उत्तर पद्धतींत सर्व मान्य समजला जात आहे. त्यानें आपल्या ग्रंथांत ज्या तीन गोष्टी ग्रथित केल्या त्यामुळें सर्व ग्रंथांत त्याचा ग्रंथ श्रेष्ठ समजला जात आहे. श्रुति आणि स्वर हे भिन्न नसून एकच आहेत. षड्ज ग्रामांतील पहिल्या चार स्वरांच्या दिढीनें पुढील चार स्वर ध्वनि दृष्टीनें उच्च आहेत. तो आपल्या रागांत सात शुद्ध व पांच विकृत असे जे बारा स्वर योजी, त्या स्वरांचीं स्थानें त्यानें तारेच्या लांबीनें कायम करून ठेविलीं आहेत. म्हणजे अमुक स्वराचा ध्वनि निघण्यास अमुक लांबीची तार पाहिजे. हीच गोष्ट पाश्चात्य शास्त्रकारांनीं इ. स. १९ व्या शतकांत शोधिली. पण त्यांस गणितज्ञ व पदार्थशास्त्रवेत्ते यांची मदत मिळाली. पण त्याच्यावेळीं साधनसामुग्रीचा अभाव असतां त्यानें तें काम केलें म्हणून तो संगीतज्ञांच्या स्तुतीस पात्र झाला आहे. पंडित इ. स. च्या १७ व्या शतकाच्या प्रारंभी होऊन गेला.



### पं. सोमनाथ.

सकलकल या आडनांवाचें एक कुटुंब राजमहेंद्री शहरीं इ. स. १५१० च्या सुमारास राहत असे. त्या कुटुंबांतील कुलपति मेंगनाथ नांवाचा होता. हा मोठा विद्वान् असून पंडित होता. त्याला एक मुलगा होता, त्याचें नांव मुद्रल असें होतें. तोहि मोठा पंडित अशी त्याची ख्याति होती. तो मोठा धर्मनिष्ठ व दानधर्मशील असा होता. त्याला एक मुलगा झाला. तोच हा **सोमनाथ** होय. हा सोमनाथ पुढें मोठा विद्वान निघाला. याला संस्कृत भाषा चांगली येत होती. व्याकरण व अलंकारशास्त्र यांमध्ये तो प्रवीण होता. संगीतविद्येंत तर तो चांगलाच पारंगत झाला. याच्या वेळीं संगीताचा प्रचार व संगीतशास्त्र यांमध्ये मोठा विरोध पडलेला याच्या ध्यानांत आला, तेव्हां आपल्या वेळीं जसा गायन-प्रचार आहे तत्प्रतिपादक एखादा ग्रंथ लिहावा असें याच्या मनांत आलें व तो प्रचार ज्यांत उत्तम वर्णिला आहे असा 'रागविबोध' नांवाचा ग्रंथ त्यानें संस्कृतांत लिहिला. या पंडिताचा हा विशेष आहे कीं, यानें आपल्या ग्रंथावर




आपणच सुबोध टीका लिहिली, त्यामुळे तो ग्रंथ समजण्यास मोठे सुलभ झाले आहे. शिवाय त्याने या टीकेमध्ये आपल्या मताच्या पुष्ट्यर्थ इतर ग्रंथकारांचे अनेक उतारे घेतले आहेत, त्यामुळे ती टीका एक प्रकारे ग्रंथपरिपूरकहि झाली आहे. टीकेमध्ये जागजागी व्याकरणांतील सूत्रे व मंड, रुद्रट यांच्या ग्रंथांतील उतारे दिले आहेत, यावरून व्याकरण व अलंकार ही शास्त्रे त्यास चांगली अवगत होती असे वाचकांस वाटणे साहजिकच आहे. आपल्या पूर्वी होऊन गेलेल्या संगीत ग्रंथांतून त्याने अनेक उतारे टीकेत घेतले आहेत, यावरून त्या शास्त्राचे त्याचे ज्ञानहि अभिव्यक्त होत आहे. हा मोठा वैणिक होता. त्याने वणिवादानाची अनेक नवीन चिन्हे आपल्या ग्रंथांत योजिली आहेत. याचा ग्रंथ दक्षिण संगीतप्रतिपादक आहे. परंतु याने उत्तरेकडील पं. लोचनाचा 'तरंगिणी' नांवाचा ग्रंथ चांगला अभ्यासिला होता अशा तर्कास या पंडिताने आपल्या स्वरविवेकांत त्याच्या ग्रंथांतील पारिभाषक शब्द घेतले आहेत यामुळे जागा झाली आहे. हा पंडित रामभक्त होता, असे त्याच्या नमनावरील श्लोकावरून अनुमान होतें. हा पंडित कीर्ति व आयुष्य लाभून ह्याच गांवी इ. स. १७ शतकाच्या उत्तर अर्धात कालवश झाला.



## नारद. ( २ )

ह्या नांवाचे ग्रंथकार संगीतशास्त्रामध्ये तीन झाले आहेत. हल्लीं हरी, रुष्ण, राम हीं नांवे जशीं अनेक व्यक्तींचीं दिसून येतात त्याप्रमाणे नारद हें नाम प्राचीन काळीं ब्राह्मण जातीमध्ये देवण्याची चाल असावी, किंवा हें गोत्रनाम असावे अशी प्रस्तुत लेखकाची समजूत आहे असो. 'चत्वारिंशत्शत राग-निरूपणम्' ह्या संगीतावरील ग्रंथाचा कर्ता नारद या नांवाचा आहे. त्याचे राहण्याचे ठिकाण व त्याच्या वाडवाडिलांची कांहींच माहिती ग्रंथांत किंवा इतर ठिकाणी लिहिलेली उपलब्ध नाही. सदर ग्रंथांत 'नवरोचिका,' 'माहुरी' अशीं रागांचीं नांवे आढळतात; तसेंच रागांचे वर्गीकरण पुरुष, स्त्री, पुत्र, स्नुषा ह्या प्रकारे केलेले आहे; पण असे विवेचन इ. स. च्या पंधराव्या शतकापूर्वी ग्रंथांत कोठे उपलब्ध नाही. तेव्हां ह्या ग्रंथाचा कर्ता नारद इ. स. च्या १५ व्या शतकापूर्वी झाला नसावा असा प्रस्तुत लेखकाचा तर्क आहे.






### रघुनाथ भूपाल.

तंजावरच्या गादीवरील नायकवंशांतील हा तिसरा राजा. हा मोठा शूर, पराक्रमी व विद्याभिलाषी होता, ह्यानें अनेक देवालयें बांधिलीं. कलावंत व शास्त्रज्ञ ह्यांस ह्याचा चांगला आश्रय होता. ह्यानें 'संगीत सुधा' नांवाचा ग्रंथ संस्कृतींत लिहिला. त्यांतील विचारसरणविरून ह्याची मार्मिकता प्रतीत होते. हा तंजावरच्या गादीवर इ. स. १६०४ पासून १६६० पर्यंत होता. नंतर त्याचा मुलगा गादीवर आला. सदर ग्रंथ अद्यापि छापिलेला नाही. तो तंजावर येथील प्यालेस लायबरीमध्ये आहे.



### नारद. ( ३ )

'संगीत मकरंद' हा ग्रंथ यानें लिहिला. ह्याच्या कालावद्दल विचार करितां ह्या ग्रंथांत स्वर मूर्च्छना, राग, ताल नृत्य वगैरे विषय आले आहेत. पुरुषराग, स्त्रीराग अशा प्रकारची या ग्रंथांत केलेली रागांची वर्गवारी तेराव्या शतकाच्या अखेरपर्यंतच्या कोणत्याहि ग्रंथांत दिसून येत नाही; म्हणून सदर ग्रंथकार १४१५ व्या शतकांपुढील काळांत झाला असावा असें दिसते. ह्या ग्रंथकारानें आपल्या डोळ्यापुढें 'रत्नाकर' ग्रंथ ठेवून त्याचा संक्षेप केला असावा व आपल्या वेळचे रागवर्गीकरण त्यांत सामिल केलें असावें असें वाटतें; कारण त्याच्या वेळेचा व कालाचा अंमल त्यास झुगारतां आला नाही. याच्या ग्रंथामध्ये 'माहुरी' हें राग नाम आढळतें. शिवाय संस्कृत रागांस मुसलमानी नांवें दिलेलीं आढळतात. माहुरी हें रागनाम सारंग रागास पुंडरीक विठ्ठलानें आपल्या ग्रंथांत योजिलें आहे. संस्कृत राग नामास मुसलमानी रागनामें देण्याची योजना १६१७ व्या शतकांतील दिसते. ह्या सर्व कारणांवरून सदर ग्रंथकार १५१६ व्या शतकापूर्वीचा नसावा असा प्रस्तुर लेखकाचा तर्क आहे. कोणी त्यास ८ व्या शतकांत घालतात; पण त्याचे राग व त्याचें वर्गीकरण वगैरे गोष्टी तो काळ ठरविण्यास नडतात हें त्याचा तो काल ठरवितांना त्यांच्या ध्यानांत कसें आलें नाही ह्याचें आश्चर्य वाटतें !



### पं. श्रीनिवास.

हा पंडित अहोबलाचा अनुयायी आहे हें स्पष्ट दिसतें. अर्थात् तो अहोबलांतून झाला हें उघड आहे; म्हणजे हा इ. स. सतराव्या शतकाच्या उत्त-




सार्धांत झाला असें मानणें चुकीचें होणार नाही. ह्यानें जो ग्रंथ लिहिला त्याचें नांव 'रागतत्त्वविवोध' असें आहे. ह्या ग्रंथांत ह्यानें जेथें अहोबल पंडिताची भाषा त्याच्या ग्रंथांत संदिग्ध होती, तेथें ती स्पष्ट करून तेंच मन प्रस्थापित केलें आहे. रागास बाराच स्वर लावावे वगैरे ह्याचीं मते स्पष्ट व सुलासेचार आहेत. ह्याचा रागतत्त्वविवोध हा ग्रंथ प्रस्तुत लेखकाच्या वडिलांचे संपादकत्वाखाली प्रसिद्ध झाला आहे.



### हृदयनारायणदेव.

हा गढा देशाचा राजा. ह्याच्या बापाचें नांव प्रेमशहा ऊर्फ प्रेमनारायण. ओरछाचा राजा वीरसिंग याचा पुत्र झुंझारसिंग ह्यानें प्रेमशहास इ. स. १६३४ मध्ये पराभूत करून ठार मारिलें. तेव्हां त्याचा हा मुलगा हृदयनारायण तेथून पळाला. त्यानें दिल्लीपति शहाजहान बादशहाच्या मदतीनें आपली गादी पुनः मिळविली, परंतु त्यास सभोंवारच्या प्रबळ राजांनीं पुनः इ. स. १६५१ मध्ये गादीवरून हांकून लाविलें. तेव्हां तो जबलपूरच्या दक्षिणेस मंडळा येथें जाऊन राहिला. तेव्हांपासून ह्या राजास 'गढामंडळा' चे राजे म्हणूं लागले. हृदयनारायण राजास दोन पुत्र होते, एक छत्तरशहा व दुसरा हरसिंग. हा राजा इ. स. सतराव्या शतकांत झाला. ह्यानें संगीतावर दोन ग्रंथ लिहिले. (१) हृदयकौतुक (२) हृदयप्रकाश. 'तरंगिणी' ग्रंथ पाहून त्यास पहिला ग्रंथ लिहिण्याची इच्छा झाली असावी असें त्या ग्रंथाच्या मांडणीवरून वाटतें. दुसरा ग्रंथ हृदयप्रकाश हा अहोबल पंडिताचा पारिजात ग्रंथ पाहून त्या धर्तीवर लिहिण्याचें त्याच्या मनानें घेतलें असावें असें दिसतें. ह्या ग्रंथांत त्याच्या वेळच्या बारा स्वरांच्या निश्रित जागा त्यानें तारेच्या लांबीनें स्पष्ट सांगितल्या आहेत. तसेंच या ग्रंथांतील मेळव्यवस्था त्यानें मोठ्या चतुराईनें योजिली आहे. हे दोनहि ग्रंथ संस्कृत भाषेत लिहिले आहेत. हे दोनहि ग्रंथ उत्तरपद्धति प्रतिपादक सर्वमान्य ग्रंथांत मोडतात. ह्या राजांनें आपल्या पदरच्या जय गोविंद नांवाच्या पंडिताकडून आपल्या घराण्याचा इतिहास लिहवून तो शिळेवर खोदवून आपल्या राजवाड्यावर इ. स. १६६७ त ती शिळा लावविली. हे दोन ग्रंथ आतां छापून प्रसिद्ध झाले आहेत. ते संपादन करण्याचें काम प्रस्तुत लेखकाच्या वडिलांनीं केलें आहे.






## पं. व्यंकटमखी.

व्यंकटेशाच्या वडिलांचें नांव गोविंद दीक्षित व मातोश्रीचें नांव नागमांबा. नायक घराण्यांतील शेवटचा राजा विजयराघव इ. स. १६६० मध्ये गादीवर चसला. तंजावरच्या गादीवरील हा राजा मोठा शूर असून विद्येचा व कलेचा मोठा भोक्ता होता. व्यंकटेश्वर पंडिताचा पिता गोविंद दीक्षित हा याचा दिवाण होता. राजा जसा शास्त्रांत प्रवीण तसा त्याचा दिवाण शास्त्रांत प्रवीण होता. विजयराघव युवराज असतां व्यंकटेश्वराची व त्याची मैत्री जडली. पुढें तो गादीवर आल्यानंतर त्यानें आपला मित्र व्यंकटेश्वर यास दरबार-गायक नेमिलें.

व्यंकटेश्वराचे गायनगुरु तानापाचार्य होते. त्यांच्या वडिलांचें नांव हौनैच्या-चार्य. ते आपली गुरुपरंपरा शार्ङ्गदेवापर्यंत आहे असें म्हणत. गुरूजवळ संगीताचा अभ्यास केल्यावर 'गंधर्व जनता खर्व' हें गीत त्यानें आरभी रागांत गुरुवर्णनपर प्रथम रचिलें. हें गीत अद्यापि तिकडे प्रचारांत आहे. अप्पय दीक्षिताच्या मावाचे पौत्र नीलकंठ दीक्षित नांवाचे होते. त्यानीं 'नीलकंठ-विजय' नांवाचा ग्रंथ इ. स. १६३८ च्या सुमारास लिहिला. त्यांचा दुसरा ग्रंथ 'गंगावतरण' हा होय. त्यांत दीक्षित लिहितात कीं, 'मी व्यंकटेश्वराचा शिष्य आहे.'

चतुर्दण्डप्रकाशिका नांवाचा संगीतावर ह्यानें ग्रंथ लिहिला. तो दक्षिण पद्धति प्रतिपादक ग्रंथांत श्रेष्ठ म्हणून गणिला जातो. हा ग्रंथ आतां छापला आहे. याचें संपादकत्व प्रस्तुत लेखकांच्या वडिलाकडे आहे. हा पंडित इ. स. च्या १७ शतकाच्या अखेरीस तंजावर येथें कालवश झाला.



## पं. दामोदर.

दामोदराच्या पित्याचें नांव लक्ष्मीधर. हा पंडित कोठल्या प्रांताचा हें नीटसें समजत नाही. पंडित दामोदर दिल्लीपति जहांगिर बादशहाच्या वेळेस झाला. त्यानें 'संगीतदर्पण' नांवाचा ग्रंथ संस्कृतांत लिहिला. स्वराध्याय, रागाध्याय, प्रबंधाध्याय, वाद्याध्याय, तालाध्याय व नृत्याध्याय असे ह्याचे सहा अध्याय आहेत. ह्यानें स्वराध्याय रत्नाकरांतून घेतला, परंतु रत्नाकरकार इ. स. १३ व्या शतकांत झाला, त्यावेळीं श्रुती एका प्रमाणाच्या होत्या. षड्ज, पंचम हे स्वर विरुत होत होते, पण इ. स. १७ व्या शतकांत जेव्हां श्रुति एका प्रमाणाच्या नव्हत्या; षड्ज, पंचम अविरुत झाले होते तेव्हां इ. स. तेरावे




शतकांतील स्वर आपल्याला कसे चालतील ह्याचा विचार ह्याने केला नाही. ह्यामुळे संगीतदर्पण ग्रंथाच्या स्वरांचा खुलासा नीट होत नाही. रागाध्याय त्याने दुसऱ्या कोणत्यातरी ग्रंथातून घेतला आहे, कारण रत्नाकाराचे राग त्याच्या-वेळीं उपयोगी येतेना; कारण रत्नाकरकाराच्या वेळचे रागवर्गीकरण निराळे व ह्याच्या वेळचे निराळे झाले होते. ह्याने रागांची देवतात्मक वर्णने दिली आहेत. त्यांचा उपयोग श्रद्धालू उपासकांसच होईल ! संगीत जिज्ञासूस त्याचा काय उपयोग होणार ! स्वरांचे जे रंग ह्याने सांगितले आहेत त्या रंगांने तीं चित्रे रंगविलीं जाणार नाहीत. पण आज २० व्या शतकांत कांहीं लोकांस त्या रागांचीं चित्रे रंगविण्याचा मोह पडत आहे हें पाहून आश्चर्य वाटते. एक तर ग्रंथांतील स्वरांचा खुलासा होत नाही असें असतां केदार रागाचें चित्र काढावयाचें ! १७ व्या शतकांतील केदार रागाचे स्वर व आजच्या केदार रागाचे स्वर भिन्न आहेत; नरीदेखील दर्पणांत सांगितल्याप्रमाणें रागांचीं चित्रे काढणें समजस आहे काय ! ह्याचा विचार सूझ वाचकांनीं करावा. ह्या ग्रंथाचें पर्शियनमध्येहि भाषांतर झालें आहे. हा ग्रंथ आतां छापला गेला आहे.



### भावभट्ट.

हा ग्रंथकार आभीर देशांत धवलपूर येथील राहणारा. हा जातीनें ब्राह्मण असून ह्याचें गोत्र रुष्णात्र असें होतें. ह्याच्या मातेचें नांव स्वप्नभवा व पित्याचें नांव जनार्दन भट्ट होतें. हा पंडित बिकानेरचे महाराज अनूपसिंह (१६७४-१७०९) ह्यांच्या पदरीं होता. ह्यानें महाराजांचे आज्ञेवरून **अनूपसंगीत विलास, अनूपसंगीत रत्नाकर, अनूपसंगीतांकुश व मुरलीप्रकाश** वगैरे ग्रंथ संस्कृतांत रचिले. ह्याचें संस्कृतभाषेचें ज्ञान मोठें होतें असें ह्याच्या ग्रंथाच्या भाषेवरून वाटतें. आपल्या पूर्वीं होऊन गेलेल्या ग्रंथकारांचा त्यानें जागोजाग उल्लेख केला आहे. ह्याचे हे तीन ग्रंथ आतां छापून प्रसिद्ध झाले आहेत. प्रस्तुत लेखकाच्या वडिलांनीं ते संपादित केले आहेत.



### श्रीकंठ.

**श्रीकंठ** हा नवानगर येथील राहणारा. ह्यानें इ. स. च्या १८ व्या शतकांत **रसकौमुदी** नांवाचा ग्रंथ संस्कृत भाषेंत लिहिला. त्यामध्ये पहिल्या भागांत संगीताची माहिती दिली आहे व दुसऱ्या भागांत साहित्याचढल लिहिलें आहे. प्राचीन




संगीत ग्रंथांतील माहिती ह्याने आपल्या भाषेत दिली आहे. स्वरपरिभाषा व मेळ-परिभाषा दक्षिण पद्धतीची आहे. उत्तरेत राहून दक्षिण पद्धति प्रतिपादक ग्रंथ लिहिणें चमत्कारिक वाटेल, परंतु त्यांतील रहस्य असें आहे कीं, उत्तरेकडील संगीतज्ञांस दक्षिण पद्धतीचा ग्रंथ लवकर लागणार नाही; तेव्हां साहाजिकच लोकांवर ग्रंथकाराची छाप पडणार कीं, विद्वान म्हणविणारासहि हा ग्रंथ समजत नाही ! असो. असे अनेक ग्रंथकार आहेत त्यांपैकींच हा एक होय. हा ग्रंथ अद्यापि छापून प्रसिद्ध झाला नाही. ह्याची हस्तलिखित प्रत बडोद्याच्या लायब्ररींत आहे.



### तुळाजीराजे भोसले.


तंजावरचे श्रीमंत तुळाजीराजे भोसले हे महाराज, शिवाजीमहाराजांच्याच वंशांतील एक पुरुष होत. तंजावरच्या गादीवर प्रसिद्ध शूर राजा प्रतापसिंग हा कैलासवासी झाल्यावर त्याचा हा पुत्र इ. स. १७६५ ह्या वर्षी त्या गादीवर बसला. हा राजा विशेष पराक्रमी नव्हता. विद्या व कला यांचा तो प्रेमी असून मोठा धर्मशील होता. देवालये व धर्मशाळा बांधणें, तीर्थयात्रा करणें अशा धर्मकृत्यांत त्यानें बराच पैसा खर्च केला. हा राजा गादीवर आल्यावर कांहीं वर्षांनीं म्हणजे इ. स. १७७१ सालीं अर्काटचा नबाब महंमदअल्ली यानें तंजावरवर स्वारी केली. त्या झटापटींत अर्काटचा नबाब विजयी झाला; मग त्यानें तुळाजीस कैदेत टाकिलें व तंजावरचा राज्यकारभार आपण करूं लागला. अशीं दोन वर्षे गेलीं. पुढें तुळाजीनें इंग्रजांशीं संधान बांधून, महंमदअल्लीची समजूत त्यांच्याकडून करविली. मग इंग्रजांनीं तुळाजीस कैदेतून सोडवून त्यास तंजावरच्या गादीवर बसविलें. ही गोष्ट इ. स. १७७३ त घडली. या गोष्टीचा परिणाम असा झाला कीं, त्यास इंग्रजांचें स्वामित्व पत्करावें लागलें. या वेळेपासून तंजावरचे राजे इंग्रजांचे मांडलिक बनले. या राजास तीन पुत्र व तीन कन्या झाल्या. हीं सर्व अपत्ये त्याच्या देखत वारल्यानें राजा फार कष्टी व उदास झाला व इ. स. १७८६ मध्ये मरण पावला. त्यानें संगीतसारा-मृतोद्धार नांवाचा ग्रंथ संस्कृतांत लिहिला. या ग्रंथाची भाषा सरळ व स्पष्ट आहे. यांमध्ये प्रतिपादिलेलीं मते ठाम आहेत. या ग्रंथांतील मते या राज्यांत शंभर वर्षांपूर्वी होऊन गेलेल्या ग्रंथकाराच्या ग्रंथांशीं बहूशीं मिळतात. हा ग्रंथ दक्षिण-पद्धति-प्रतिपादक सर्वमान्य ग्रंथांत मोडतो असें विद्वानांचें मत आहे.





### मिर्झा खान.

हा ग्रंथकार इ. स. च्या एकोणिसाव्या शतकाच्या पूर्वी झाला असावा, कारण ह्याने लिहिलेल्या **तोफेतुल हिंद** ह्या उर्दू ग्रंथाचे उतारे इ. स. १८१३ त लिहिलेल्या **नगमाते आसफी** ह्या उर्दू ग्रंथांत घेतलेले दिसतात. ह्या ग्रंथकारास हिंदुस्थानी संगीताचे चांगले ज्ञान असावे असे त्याच्या ग्रंथावरून दिसते. ह्याने आपल्या ग्रंथास 'संगीत दर्पण,' 'रागार्णव,' 'सभाविनोद' वगैरे संस्कृत ग्रंथांचे आधार घेतले आहेत. ह्या ग्रंथकारास अक्षमशहाचा आश्रय होता. हिंदुस्थानी संगीतास ह्याचा ग्रंथ बराच आधारभूत आहे, ह्याचे शुद्धस्व-सप्तक 'चिलावल' असावे असे ह्याच्या लिहिण्यावरून वाटते.



### महंमद रझा.

हा लखनऊचा नवाब आसफ उद्दौला (१७७५-१७९५) ह्याच्या पदरी होता. हा मोठा शोधक व विद्वान होता. ह्याने संगीतावरील जुने ग्रंथ समजून घेऊन आपल्या वेळचे संगीत '**नगमाते आसफी**' ह्या ग्रंथांत लिहून ठेविले आहे. हा ग्रंथ उर्दू भाषेत इ. स. १८१३ लिहिला. आसफउद्दौला याच्या पदरी जे गायकवादक होते त्यांचे सहाय हा ग्रंथ लिहीत असतांना ह्या ग्रंथकारास झाले. ह्या ग्रंथकाराने आपल्या आश्रयदात्याचे नांव पुस्तकास दिले आहे. ह्या ग्रंथांत मुख्य सहा राग व त्यांच्या भार्या, स्तुपा, असे रागांचे वर्गीकरण करून त्यांची माहिती सविस्तर दिली आहे. ह्याच्या लिहिण्यावरून ह्याच्या ग्रंथाचे शुद्धसप्तक चिलावल असावे असे दिसते. हा इ. स. आठराव्या शतकाच्या शेवटी व एकोणीसाव्या शतकाच्या प्रारंभी झाला. हा ग्रंथ अद्यापि छापिला गेला नाही. ह्या ग्रंथाचे कांहीं उतारे हिंदुस्थानी संगीत पद्धति ह्या मराठी ग्रंथांत घेतलेले दृष्टीस पडतात.




### हकीम महंमद करमझमाम

हे लखनऊचे राहणारे. हे एक विद्वान गृहस्थ असून इंग्रजसरकारच्या नोकरीत होते. पुढे कांहीं वर्षांनी म्हणजे इ. स. १८५४ च्या सुमारास ते नोकरी सोडून लखनऊस राहाण्यास आले, व पुढे मरेपर्यंत ते तेथेच होते. ह्यांच्या वडिलांचे नांव दिलावरखां, हे मोठे संगीतज्ञ होते. ह्याने संगीताचा अभ्यास आपल्या वडिलांजवळ केला. लखनऊस परत आल्यावर त्यांनी नवाब वाजिद अल्ली-



शहा याचा सासरा नवाब इकरामउद्दौला यांजपार्शी नोकरी धरली. तेथे अस-  
तांना त्यांनी **मादनूल मुसिकी** नांवाचा उर्दू मध्ये एक ग्रंथ लिहिला. त्या  
पुस्तकाचा विशेष हा, की, त्यांत कलावंताच्या घराण्याचा इतिहास ग्रथित  
केला आहे. हे गृहस्थ इ. स. १८६५ च्या सुमारास कालवश झाले, मादनूल  
मुसिकी हा ग्रंथ इ. स. १९२५ सुमारास छापून प्रसिद्ध झाला आहे.




### कृष्णानंद व्यास.

हा दिल्लीचा राहणारा. त्याच्या आजार्चे नांव अमरानंददेव व्यास, बापाचे  
नांव आहीरकानंददेव व्यास. ह्याने **रागकल्पद्रुम** नांवाचा ग्रंथ लिहिला, व तो  
इ. स. १८४२ मध्ये कलकत्ता येथे छापिला. ह्याने ग्रंथारंभी प्रथम जी शास्त्रीय  
माहिती ग्रंथास जोडली आहे तिचा उपयोग संगीताचा अभ्यास करणाऱ्या  
विद्यार्थ्यास फारसा होण्याजोगा नाही. त्याच्या लिहिण्यावरून त्याच्या शुद्ध  
स्वरांचे सप्तक 'बिलावल' असावे असे वाटते. ह्याने तीस वर्षे खपून दीर्घ  
प्रयत्नाने व चिकाटीने एक काम केले ते म्हणजे सर्व देशभर हिंदून अनेक  
लोकांची पायधरणी करून ध्रुवपद, धमार, ख्याल, टप्पा, ठुमरी वगैरे त्यावेळीं  
प्रचलित असलेल्या चीजा जमा करून त्या छापिल्या. वेबस्टरच्या इंग्रजी  
कोशासारखे त्याचे चार भाग आहेत. त्या चीजांचा उपयोग प्रत्यक्ष गाणारास  
कांही होणार नाही. कारण त्या सताल व सस्वर अशा नाहीत. बरे, कविता ह्या  
दृष्टीने त्यांचे महत्त्व नाहीच. कारण त्या कविता कनिष्ठ प्रतीच्याच आहेत.  
जुन्या चिजा व त्यांचीं अक्षरे कशी होती ह्या कौतुकाने त्यांकडे पाहणारास  
त्यांचे महत्त्व !



### क्षेत्र मोहनस्वामी.

राजा शौरीन्द्र मोहन टागोर यांचे हे गायन गुरु. हे आपल्यास बंगाल्या-  
मधील 'विष्णुपुरी' पद्धतीचे परंपरेतील समजत होते. टागोर साहेबांनी जे ग्रंथ  
प्रकाशित केले त्यांचे काम ह्यास त्यांनी सांगितले होते. संस्कृतांतील आर्य-  
संगीतावरील प्राचीन ग्रंथांचे शुद्ध स्वर सप्तक बिलावल आहे अशी यांची सम-  
जूत होती. ह्यावरून प्राचीन ग्रंथांचे यथार्थज्ञान त्यांस नाट झाले नव्हते असे  
निरुपायाने म्हणजे भाग आहे. बंगालमध्ये हे संगीतशास्त्रज्ञ म्हणून समजले जात.  
हे स्वभावाने नम्र असत. हे इ. स. च्या एकोणीसाव्या शतकाच्या उत्तरार्धात  
कालवश झाले.





### राजा शैरींद्रमोहन टागोर.

हिंदुस्थानची पूर्वीची राजधानी जे कलकत्ता शहर त्यामध्ये जीं श्रीमान् व विद्वान् घराणीं इंग्रजी अमदानीत प्रसिद्धीस आलीं त्यांपैकीं टागोर घराणें हें एक आहे. शैरींद्रमोहन हे विद्वान् व श्रीमान् असून सरकारच्या रुपेंतले होते. त्यांचा स्वभाव मनमिळाऊ व लोककल्याणकारण होता. तसेंच त्यांना संगीताचा मोठा नाद होता. त्यांनीं संगीतावरील जुनें संस्कृत ग्रंथ मोठ्या प्रयासानें व द्रव्य खर्च करून जमा केले व त्यांची मोठी लायब्ररी सजविली होती; तसेंच अनेक गायक, वादक आपल्या नोकरीस ठेविले होते. कोणीकडून संगीतचा उत्कर्ष होईल असे उपाय योजण्यांत त्यांनीं कमी केलें नाहीं. संगीतावरील अनेक सर्वमान्य संस्कृत ग्रंथ छापविले व तज्ञांस ते फुकट दिले. त्यांनीं आपल्या वेळचे या विषयांतील विद्वान् क्षेत्र मोहनस्वामी यांस गुरु केलें होतें. क्षेत्र मोहनस्वामींना जुन्या संगीत ग्रंथांच्या स्वरांचें योग्य ज्ञान न झाल्यानें जुन्या सर्व संस्कृत ग्रंथांचा शुद्ध थाट ते 'बिलावल' मानीत. ह्यामुळे त्यांच्या लेखांत अनेक चुकीचीं विधानें ग्रथित झालीं. आपल्या गुरूकडून राजा टागोर ह्यांनीं संगीतावर 'संगीतसारसंग्रह' नांवाचा ग्रंथ लिहविला. संगीताच्या माहितीसंबंधानें त्यांनीं अनेक ग्रंथ इंग्रजी भाषेंतहि लिहविले. एकंदरींत ह्यांच्या परिश्रमानें संगीताच्या उन्नतीस उत्तम मदत झाली आहे. 'संगीताचा इतिहास' ह्या नांवाचें त्यांनीं एक उत्तम पुस्तक इंग्रजींत लिहिलें आहे. हे इ. स. १९१५ च्या सुमारास कलकत्ता येथें कालवश झाले.




### कृष्णधन बानर्जी.

इतर प्रांतांपेक्षां बंगालमध्ये संगीताची गोडी जास्त आहे. तेथील लोक श्रीमान् व विद्वान् आहेत. इ. स. एकोणिसाव्या शतकाच्या प्रारंभी संगीताचा व्यासंग करणारीं जीं विद्वान् माणसें निघालीं त्यांत कृष्णधन बानर्जीचें नांव प्रामुख्येकरून कलकत्त्याच्या लोकांच्या तोंडीं आहे. हे गृहस्थ शिकलेले असून त्यांनीं कांहीं दिवस सरकारी नोकरीहि केली होती. ह्यांनीं संगीताचा अभ्यास मनापासून करून 'गीतासूत्र' नांवाचा या विषयावर एक बंगाली भाषेंत उत्तम ग्रंथ लिहिला. त्यांत संगीतावरील अनेक विषयांची चर्चा मोठ्या मार्मिकपणें केली आहे. मूर्च्छना, ग्राम, राग वगैरेबद्दल त्यांनीं सविस्तर विवेचन केलें आहे. एकंदरींत ते पुस्तक हल्लींच्या उत्तम पुस्तकांत गणण्याजोगें आहे.



शेवटीं शेवटीं बानर्जी हे कुचबिहार संस्थानांत जाऊन राहिले होते. पुढे कांहीं दिवसांनीं तेथेंच ते कालावश झाले. ह्यांनीं आपल्या ग्रंथांत अनेक ध्रुवपदे व ख्याल 'स्टाफ' नोटेशनने छापिलीं आहेत. ह्यांच्या ग्रंथांची नवी आवृत्ति निघणे योग्य आहे. ती निघेल तो सुदीन. पं. भातखंडे ह्यांनीं आपल्या ग्रंथांत कोठें कोठें त्यांच्या मतांचें सार दिलें आहे; ही गोष्ट हिंदुस्थानी संगीतपद्धति ग्रंथाचे वाचकांस आठवत असेलच. त्यांस एक मुलगा आहे. पण त्यास संगीताचें ज्ञान बेताचेंच आहे असें म्हणतात.




### सवाई प्रतापसिंह.

हे राजे जयपूरच्या गादीवर असतां ( इ. स. १७७९-१८०४ ) त्यांच्या मनांत संगीतावर एक सर्वमान्य ग्रंथ लिहवावा असें आलें. ह्यांना त्या विद्येची आवड फार असे. त्यावेळचे कलावंत व शास्त्रज्ञ त्यांच्या बोलावण्यानें त्यांच्या राजधर्नींत हजर झाले. कलावंत चांगल्या प्रतीचे जमले. परंतु पहिल्या प्रतीचे शास्त्रज्ञ त्यांत आले नसावेत असें ग्रंथावरून दिसून येतें. महाराजांच्या हुकुमानें त्यांनीं ' संगीतसार ' नांवाचा ग्रंथ हिंदींत तयार केला. ह्या ग्रंथाचें शुद्ध सप्तक ' विलावल ' आहे. पुष्कळ वर्षे तो ग्रंथ न छापतांच राहिला होता, पण पुढे गायनसमजाचे सेक्रेटरी कै. बं. त्र्यं. सहस्रबुद्धे यांनीं तो इ. स. १९१३/१४ त छापिला. प्रतापसिंहमहाराजांस ह्याचें श्रेय आहे.



### आप्पा तुळशी.

हे दक्षिण हैद्राबाद येथें राहत असत. निजामाचे पदरीं हे गायक म्हणून नोकर असत. हे ध्रुवपद गात. हे चांगले संस्कृतज्ञ असत. ह्यांची संस्कृत कविता करण्याची हतोटी चांगली असे. ह्यांनीं संगीतावर संस्कृतांत संगीत सुधाकर, राग कल्पद्रुमांकुर, रागचंद्रिका, अभिनवतालमंजरी व हिंदीमध्ये रागचंद्रिकासार, अशीं पुस्तके लिहिलीं आहेत. प्रचलित संगीतास यांचीं पुस्तके आधार ग्रंथ समजलीं जात आहेत. ह्यांचें लिहिणें स्पष्ट व सुबोध असे. संगीतावरील संस्कृत ग्रंथ ह्यांनीं वाचिले होते. हे बरेच वयातीत होऊन इ. स. १९२० च्या सुमारास हैद्राबाद येथें कालावश झाले. ह्यांचे सारे ग्रंथ छापून प्रसिद्ध झाले आहेत. मुंबईचे प्रसिद्ध गायनाचार्य वि. ना. भातखंडे यांचा व अप्पा तुळशी यांचा चांगला परिचय होता.





## पं. विष्णु नारायण भातखंडे.

हे चित्तपावन ब्राह्मण मुंबईचे राहणारे. ह्यांस लहानपणापासून गायनाचा नाद होता. शाळेत व कॉलेजांत अभ्यास करीत असतांही त्यांनीं ह्या नादाकडे दुर्लक्ष केलें नाहीं. पण इ. स. १८९० मध्ये LL. B. पास होऊन मुंबईस वकिली करूं लागल्यावर त्यास मूर्त स्वरूप आलें. त्यांनीं हिंदुस्थानी संगीत पद्धति नांवाचे चार भाग मराठीत लिहून त्यांत सुमारे दोनशें रागांचें उत्तम विवरण केलें आहे. जुने संगीत ग्रंथ, काश्मीरापासून रामेश्वरापर्यंत फिरून जमा केले व त्यांचा उत्तम अभ्यास केला. त्यांच्या पूर्वी, संगीत संस्कृत ग्रंथांचा इतका अभ्यास कोणी केल्याचें ऐकिवांत नाहीं. हस्तलिखित प्रती मिळवून तें छापण्याचें कामहि त्यांनीं केलें. त्या संस्कृत ग्रंथांचें संपादकत्व त्यांनीं आपले पुण्याचे मित्र पांडित जोशी यांजकडे सोंपविलें. इ. स. १९१० मध्ये त्यांनीं संस्कृतांत 'लक्ष्यसंगीत' ग्रंथ लिहून छापून प्रकाशित केला. तो ग्रंथ म्हणजे हल्लींच्या गायनाचा आधारग्रंथच आहे. पुढें 'अभिनवरागमंजरी' नांवाचा संस्कृत ग्रंथ लिहून छापला. तो ग्रंथहि चांगला आहे. त्यांनीं प्रत्यक्ष गायनाचा अभ्यास प्रथम रावजीबुवा बेलवागकर यांजपाशीं केला. नंतर जयपूरचे प्रसिद्ध गायक महंमद अल्लीखां व त्यांचा मुलगा यांजपाशीं केला. महंमद अल्लीखांपासून सुमारे ३०० चीजांची रेकॉर्ड्‌हि त्यांनीं घेऊन ठेविलीं आहेत. प्रस्तुत लेखकाप्रमाणें त्यांचें गाणें ऐकण्याचा लाभ ज्यास झाला असेल त्यास त्यांच्या गायनांतील खुब्या कशा आहेत हें कळलें असेल. त्यांचें स्वरज्ञान फार उत्तम व विनचुक आहे. चीजांचें 'नोटेशन' करण्याची हतवटी त्यांच्यासारखी आजतरी कोणास साधलेली नाहीं. त्यांच्या परिश्रमानें अखिल भारतीय संगीत परिषदा पांच निर- निराळ्या शहरीं भरून रागांची चर्चा वगैरे होऊन संगीताचा फार फायदा झाला आहे. त्यांच्याच प्रयत्नानें ग्वालेरीस व लखनऊस संगीत कॉलेजे स्थापन झाली आहेत. हे हिंण्याच्या युनिव्हर्सिटीचे परीक्षक होते. इ. स. १९२० मध्ये त्यांनीं क्रमिक चार पुस्तकें चीजांच्या तालस्वरासह छापून प्रसिद्ध केलीं आहेत. चार पुस्तकें मिळून सुमारे १५०० शें. चीजा भरतील. राजा ठाकुरनबाब, कै० आप्पा तुळशी, पुण्याचे पं. जोशी वगैरे संगीतज्ञ त्यांचे मित्र होते व आहेत. आतां वृद्धापकाळ झाल्यानें ते निवळ विश्रांति घेत आहेत.





## पं. दत्तात्रेय केशव जोशी.

इ. स. १८९६ मध्ये पुण्यांत नूतन मराठी विद्यालयांत नोकरी धरल्यापासून त्यांनीं गायनशास्त्राचा व कलेचा अभ्यास सुरू केला. त्यावेळीं जीं संस्कृत व मराठी पुस्तके प्रकाशित झालीं होती त्यांचा त्यांनीं चांगलाच अभ्यास केला. पुढे इ. स. १९०५ मध्ये त्यांचे परमस्नेही कै. हरीभाऊ आपटे ह्यांच्या मध्यस्तीने त्यांनीं 'पुणे गायन समाजाचे' सेक्रेटरीचे ऑनररी काम पत्करिले. मुख्य अधिकार कै. बळवंत त्र्यंबक सहस्रबुद्धे ह्यांच्याकडे होता. यांनीं नू. म. विद्यालय, भाव्यांची शाळा व नवीन मराठी शाळा ह्या तीन शाळेंत मराठी शाखेकडे गायन समाजाचे शिक्षक देऊन गायन सुरू केले; व सरकारी ग्रँट दोनशेंपासून १ हजारपर्यंत मिळवून दिली. नू. म. विद्यालयाच्या इंग्रजी तीन इयत्तेमधील मुलास हे शास्त्रीय शिक्षण विनामूल्य देत असत. ह्यावेळीं ह्यांनीं कै. गणपतीबुवा भिलवडीकर यांजपाशीं प्रत्यक्ष गायनाचा अभ्यास सुरू केला. प्रत्यक्ष गायनाचा अभ्यास त्यांनीं सात वर्षे केला. सहस्रबुद्धे यांच्याशीं मतभेद झाल्यामुळे त्यांनीं गायनसमाज सोडला. इ. स. १९१२ सालीं त्यांनीं पं. भातखंडे यांकडे ग्वालेर घराण्यांतील आपणास येत असलेल्या सुमारे ४०० चीजांचे नोटेशन करून पाठविले. इ. स. १९१० सालापासून पं. भातखंडे यांच्याशीं त्यांचा स्नेह जडला तो अद्यापि कायम आहे. यांनीं मराठी ज्ञानकोशांत राग व ताल, संगीत, वाद्य, वृंदसंगीत वगैरे संगीत विषयांवर केतकरांच्या विनंतीवरून लेख लिहिले आहेत. त्याबद्दल त्यांजपासून कांहीं मोबदला घेतला नाही. तसेंच **महाराष्ट्र-शब्द-कोशांत** संगीताचे सुमारे अठराशे शब्द विनामूल्य लिहून दिले आहेत. संगीताच्या परिषदेमध्ये भारदस्त निबंध त्यांनीं लिहून वाचिले आहेत त्याबद्दल त्यांची वाहवा झाली आहे. इ. स. १३ व्या शतकाच्या अखेरपर्यंत श्रुति हे ध्वनिचे माप होतें म्हणजे श्रुती समप्रमाण होत्या. इ. स. १३ व्या शतकाच्या अखेरपर्यंत भरतखंडभर एकच गायनपद्धति होती. रागगायन इ. स. च्या १० व्या शतकापूर्वी नव्हते. बिलावल सप्तक मीयां तानसेनाच्या वेळीं प्रचारांत आले. उत्तरसंगीत पद्धतीचा जनक अमीरखुषरु; वगैरे प्रमेये जीं त्यांच्या लेखांत दृष्टीस पडतात ते त्यांच्या तीन तपांच्या संगीताच्या व्यासंगाचे फळ आहे.

हिंणणे युनिव्हर्सिटीमध्ये दोन वर्षे संगीतशास्त्रावर त्यांनीं विद्यार्थिनींस विनामूल्य व्याख्याने दिली आहेत. तेथें संगीत विषयाचे ते अनेक वर्षे परीक्षक होते. तेथील संगीताचा अभ्यासक्रम त्यांनींच तयार करून दिला आहे. कवे



## पं. विष्णु नारायण भातखंडे.

हे चित्तपावन ब्राह्मण मुंबईचे राहणारे. ह्यांस लहानपणापासून गायनाचा नाद होता. शाळेत व कॉलेजांत अभ्यास करीत असतांही त्यांनीं ह्या नादाकडे दुर्लक्ष केलें नाहीं. पण इ. स. १८९० मध्ये LL. B. पास होऊन मुंबईस वकिली करूं लागल्यावर त्यास मूर्त स्वरूप आलें. त्यांनीं हिंदुस्थानी संगीत पद्धति नांवाचे चार भाग मराठीत लिहून त्यांत सुमारे दोनशें रागांचें उत्तम विवरण केलें आहे. जुने संगीत ग्रंथ, काश्मीरापासून रामेश्वरापर्यंत फिरून जमा केले व त्यांचा उत्तम अभ्यास केला. त्यांच्या पूर्वी, संगीत संस्कृत ग्रंथांचा इतका अभ्यास कोणी केल्याचें ऐकिवांत नाहीं. हस्तलिखित प्रती मिळवून तें छापण्याचें कामहि त्यांनीं केलें. त्या संस्कृत ग्रंथांचें संपादकत्व त्यांनीं आपले पुण्याचे मित्र पंडित जोशी यांजकडे सोंपविलें. इ. स. १९१० मध्ये त्यांनीं संस्कृतांत 'लक्ष्यसंगीत' ग्रंथ लिहून छापून प्रकाशित केला. तो ग्रंथ म्हणजे हल्लींच्या गायनाचा आधारग्रंथच आहे. पुढें 'अभिनवरागमंजरी' नांवाचा संस्कृत ग्रंथ लिहून छापला. तो ग्रंथहि चांगला आहे. त्यांनीं प्रत्यक्ष गायनाचा अभ्यास प्रथम रावजिबुवा बेलबागकर यांजपाशीं केला. नंतर जयपूरचे प्रसिद्ध गायक महंमद अल्लीखां व त्यांचा मुलगा यांजपाशीं केला. महंमद अल्लीखांपासून सुमारे ३०० चीजांची रेकॉर्डेंहि त्यांनीं घेऊन ठेविलीं आहेत. प्रस्तुत लेखकाप्रमाणें त्यांचें गाणें ऐकण्याचा लाभ ज्यास झाला असेल त्यास त्यांच्या गायनांतील खुब्या कशा आहेत हें कळलें असेल. त्यांचें स्वरज्ञान फार उत्तम व चिंतुक आहे. चीजांचें 'नोटेशन' करण्याची हतवटी त्यांच्यासारखी आजतरी कोणास साधलेली नाहीं. त्यांच्या परिश्रमानें अखिल भारतीय संगीत परिषदा पांच निरनिराळ्या शहरीं भरून रागांची चर्चा वगैरे होऊन संगीताचा फार फायदा झाला आहे. त्यांच्याच प्रयत्नानें ग्वालेरीस व लखनऊस संगीत कॉलेजें स्थापन झालीं आहेत. हे हिंण्याच्या युनिव्हर्सिटीचे परीक्षक होते. इ. स. १९२० मध्ये त्यांनीं क्रमिक चार पुस्तकें चीजांच्या तालस्वरासह छापून प्रसिद्ध केलीं आहेत. चार पुस्तकें मिळून सुमारे १५०० शें. चीजा भरतील. राजा ठाकुरनबाब, कै० आप्पा तुळशी, पुण्याचे पं. जोशी वगैरे संगीतज्ञ त्यांचे मित्र होते व आहेत. आतां वृद्धापकाळ झाल्यानें ते निवळ विश्रांति घेत आहेत.






## पं. दत्तात्रेय केशव जोशी.

इ. स. १८९६ मध्ये पुण्यांत नूतन मराठी विद्यालयांत नोकरी धरल्यापासून त्यांनी गायनशास्त्राचा व कलेचा अभ्यास सुरू केला. त्यावेळीं जीं संस्कृत व मराठी पुस्तके प्रकाशित झालीं होती त्यांचा त्यांनी चांगलाच अभ्यास केला. पुढे इ. स. १९०५ मध्ये त्यांचे परमस्नेही कै. हरीभाऊ आपटे ह्यांच्या मध्यस्तीने त्यांनी 'पुणे गायन समाजाचे' सेक्रेटरीचे ऑनररी काम पत्करिले. मुख्य अधिकार कै. बळवंत त्र्यंबक सहस्रबुद्धे ह्यांच्याकडे होता. यांनी नू. म. विद्यालय, भाव्यांची शाळा व नवीन मराठी शाळा ह्या तीन शाळेत मराठी शाखेकडे गायन समाजाचे शिक्षक देऊन गायन सुरू केले; व सरकारी ग्रँट दोनशेंपासून १ हजारपर्यंत मिळवून दिली. नू. म. विद्यालयाच्या इंग्रजी तीन इयत्तेमधील मुलास हे शास्त्रीय शिक्षण विनामूल्य देत असत. ह्यावेळीं ह्यांनी कै. गणपतीबुवा भिलवडीकर यांजपाशीं प्रत्यक्ष गायनाचा अभ्यास सुरू केला. प्रत्यक्ष गायनाचा अभ्यास त्यांनी सात वर्षे केला. सहस्रबुद्धे यांच्याशीं मतभेद झाल्यामुळे त्यांनी गायनसमाज सोडला. इ. स. १९१२ सालीं त्यांनी पं. भातखंडे यांजकडे ग्वालेर घराण्यांतील आपणास येत असलेल्या सुमारे ४०० चीजांचे नोटेशन करून पाठविले. इ. स. १९१० सालापासून पं. भातखंडे यांच्याशीं त्यांचा स्नेह जडला तो अद्यापि कायम आहे. यांनी मराठी ज्ञानकोशांत राग व ताल, संगीत, वाद्य, वृंदसंगीत वगैरे संगीत विषयांवर केतकरांच्या विनंतीवरून लेख लिहिले आहेत. त्याबद्दल त्यांजपासून कांही मोबदला घेतला नाही. तसेंच **महाराष्ट्र-शब्द-कोशांत** संगीताचे सुमारे अठराशे शब्द विनामूल्य लिहून दिले आहेत. संगीताच्या परिषदेमध्ये भारदस्त निबंध त्यांनी लिहून वाचिले आहेत त्याबद्दल त्यांची वाहवा झाली आहे. इ. स. १३ व्या शतकाच्या अखेरपर्यंत श्रुति हे ध्वनीचे माप होते म्हणजे श्रुती समप्रमाण होत्या. इ. स. १३ व्या शतकाच्या अखेरपर्यंत भरतखंडभर एकच गायनपद्धति होती. रागगायन इ. स. च्या १० व्या शतकापूर्वी नव्हते. विलावल सप्तक मीयां तानसेनाच्या वेळीं प्रचारांत आले. उत्तरसंगीत पद्धतीचा जनक अमीरखुषरु; वगैरे प्रमेये जीं त्यांच्या लेखांत दृष्टीस पडतात ते त्यांच्या तीन तपांच्या संगीताच्या व्यासंगाचे फळ आहे.

हिंगणे युनिव्हर्सिटीमध्ये दोन वर्षे संगीतशास्त्रावर त्यांनी विद्यार्थिनींस विनामूल्य व्याख्याने दिली आहेत. तेथे संगीत विषयाचे ते अनेक वर्षे परीक्षक होते. तेथील संगीताचा अभ्यासक्रम त्यांनीच तयार करून दिला आहे. कवे



युनिव्हर्सिटीमध्ये संगीत विषयाच्या बुक कमिटीचे अद्यापि ते मेंबर आहेत. इ. स. १९२० मध्ये जी **क्रमिक पुस्तक मालिका** प्रसिद्ध झाली तिचे ते संपादक आहेत. त्याचप्रमाणे अनेक संगीत संस्कृत ग्रंथ त्यांनी संपादिले आहेत. लखनऊ-मधील **मॉरिस संगीत कॉलेज**मध्ये विनामूल्य त्यांनी दोन वर्षे व्हाइस प्रिन्सिपलचे काम व प्रत्यक्ष गायन शिकविण्याचे काम केले आहे. अनेक विद्यार्थ्यांस आजवर त्यांनी शास्त्र व प्रत्यक्ष गायन शिकविले आहे. 'रागकोश' 'हिंदुस्थानी-संगीतप्रकाश' वगैरे पुस्तके त्यांनी लिहिली आहेत. आतां त्यांचे वय पंचा-हत्तराच्या घरांत आहे. तरीहि संगीत विषयाबद्दलचा त्यांचा लेखनव्यवसाय अद्यापि चालू आहे.



### राजा ठाकुर नबाब.

हे गृहस्थ अकबरपुरचे तालुकदार आहेत. हे उत्तम सुशिक्षित आहेत. ह्यांचा स्वभाव फार प्रेमळ, दिलदार व मनमिळाऊ आहे. संगीतशास्त्र व कला हे उत्तम जाणतात. ह्यांचे स्वरज्ञान धिनचुक व मार्मिक आहे. ह्यांनी 'मारिफत उल नगमात' नांवाचे उर्दूमध्ये संगीतावर उत्तम पुस्तक लिहिले आहे, व पुढील दोन भागांत ध्रुवपदे व धमार अनेक रागांत नोटेशनसह छापले आहेत. मारिफत उलनगमात हे पुस्तक उत्तर हिंदुस्थानांतील गायकांचे आवडते पुस्तक झाले आहे. मुंबईचे पं. भातखंडे व पुण्याचे पं. द. के. जोशी यांचे हे मित्र आहेत. लखनऊ येथील संगीत कॉलेज काढण्यांत ह्यांनी पुष्कळ श्रम केले आहेत. गृहस्थांत ह्यांच्यासारखा मार्मिक संगीतज्ञ फार विरळा. हे हार्मोनियम हे वाद्य उत्तम वाजवितात. लखनऊमध्ये गायक वादकास हे एक आश्रयस्थान आहे.





## भाग २

### कलावंत.

#### नायक.

संगीतशास्त्र व संगीतकला या दोहोंमध्ये जो प्रवीण त्यास ' नायक ' अशी पदवी पूर्वी देत असत. असे नायक आजपर्यंत बारा होऊन गेले आहेत. हे नायक इ. स. बाराव्या शतकापासून अठराव्या शतकापर्यंत झाले. त्यांची नावे:-  
१ गोपाळ. २ † अमीरखुशरू. ३ बैजू. ४ भन्नु. ५ लोहंग. ६ डल्लू. ७ भगवान.  
८ धोंडू. ९ पांड्ये. १० चरजू. ११ बक्षू व १२ निजामौद्दिन.


#### गोपाल.

अह्लाउद्दिनाने जेव्हा देवगिरीवर स्वारी केली (इ. स. १२९४) तेव्हा तेथील गादीवर राजा रामदेवराव यादव हा होता. याच्या पदरी गोपाळ नायक दरबार-गवई म्हणून होता. अह्लाउद्दिनाच्या बरोबर शूर वीर, मुत्सद्दी, विद्वान, कवि व संगीतज्ञ सरदार अमीर खुशरू हा होता. खुशरूने त्याचे गाणे ऐकिले. दुसरे दिवशी त्यांत पर्शियन रागाचे मिश्रण करून आपण स्वतः तो राग गायला, " मजप्रमाणे गा नाही तर 'हरलो' असे कबूल कर " असा पेंच खुशरूने त्याला घातला. पर्शियन मिश्र गाणे त्यास गातां येईना, तेव्हा त्याने 'हरलो' असे कबूल केले. अह्लाउद्दिनाने परत जातांना अपार संपत्ति व विद्वान् लोक दिल्लीस नेले. त्यांत गोपालनायकासहि नेले. दिल्लीस गवयी म्हणून त्याचा मोठा मान असे. दक्षिणेतील संगीनाचे परिपूर्ण ज्ञान खुशरूने त्याजपासून संपादन केले. गोपालनायक दिल्लीस असतां बाहेर जातांना आपल्या गाडीच्या बैलाच्या गळ्यांत वेळेच्या अनुरोधाने रागवाचक ध्वनि निघणाऱ्या घंटा बांधीत असे अशी दंतकथा आहे. रत्नाकर ग्रंथावरील तालाध्यायाच्या टीकेत नायक गोपाळाच्या नांवाचा उल्लेख चतुर कल्लिनाथाने 'कुडुक' तालावर लिहित असतांना केला आहे. यावरून नायक गोपाळाच्या विद्वत्तेबद्दल विद्वानांत त्या वेळी किती आदर होता हे दिसून येते.

† पान ६ पहा.



गोपाळ नायक इ. स. १२९५ मध्ये दिल्लीस गेला असावा असे आपणांस इतिहास सांगतो. त्या वेळच्या प्रसिद्ध व उपलब्ध संस्कृत ग्रंथांत जे प्रबंध निर्दिष्ट केले आहेत त्यांत ध्रुवपद या नांवाचा प्रबंध उल्लेखलेला प्रस्तुत लेखकांस तरी आढळला नाही. यावरून गोपाळ नायक ध्रुवपद हा प्रबंध गात नव्हता हे सिद्ध आहे. त्याच्या वेळीं इतर प्रबंध प्रचारांत होते व ते संस्कृत, तामील, तेलगू या भाषेंत होते. गोपाळ नायक दिल्लीस गेल्यावर तेथेंच कालवश झाला. हा जातीचा ब्राह्मण होता. अमीर खुशरूनें जरी त्याचा गायनांत पराभव केला होता, तरी त्याजबद्दल त्याच्या मनांत आदर वाटत असे, म्हणूनच तो त्याला उत्तम प्रकारें वागवी व सरकारदरबारांत त्याचा चांगला मान ठेवीत असे.




### बैजू.

हा जातीनें मुसलमान होता. हा नायक गोपाळ याचा समकालीन होता, इतकेंच नव्हे तर त्याचा मित्रहि होता. हा दौलताबादेमध्ये राहत असे. यानें कोणाची नोकरी केली नाही. हा अतिशय विरक्तपणानें राहत असे. याची एकंदर वागणूक एकाद्या साधूसारखी अगर मुसलमान फकिराप्रमाणें होती. नायक ही पदवी त्यास असल्यामुळे याच्या गायनशास्त्राच्या विद्वत्तेबद्दल व पारंगतपणाबद्दल सहजां कल्पना करतां येईल. आपण सध्यां ज्याला ध्रुवपद म्हणतो अशा प्रकारचा गायनप्रबंध इ. स. तेराव्या शतकाचे वेळीं प्रचारांत नव्हता, अशी प्रस्तुत लेखकाची समजूत आहे. तेव्हां साहाजिकच हा नायक ध्रुवपदे गात नसून प्रबंध गात असे हे उघड झाले.



### भानू.

हा जातीनें हिंदु होता. याचा काल व राहाण्याचें ठिकाण यांसंबंधीं विश्वासाहें व सुसंगत अशी माहिती उपलब्ध नाही. सर्व नायकांमध्ये हा फार नामांकित विद्वान् होऊन गेला अशी याच्याबद्दल समजूत आहे.



### लोहंग.


हा जातीनें हिंदु होता. हा नायक होता तेव्हां संगीत शास्त्र व कला ह्यांत तो निष्णात होताच. याशिवाय याबद्दलची कांहीं माहिती मिळत नाही.





### डल्लू.

हा जातीनें मुसलमान होता. ग्वालेरच्या तुनुवार घराण्यांतील राजा मान ( इ. स. १४८६-१५२६ ) यांचे पदरीं हा होता. राजा मान यानें ध्रुवपदगायन सभ्य समाजांत प्रचलित करण्याची जी खटपट केली तीमध्ये या नायकाची त्याला फार मदत झाली.




### भगवान.

हा जातीनें हिंदु होता. ग्वालेरचा राजा मान ह्याच्या वेळीं हा झाला. ध्रुवपदगायन प्रचलित करण्याची राजा मानची खटपट यशस्वी करण्याचें बरेचसे श्रेय याला आहे.



### धोंडू.

नांवावरून हा हिंदु असावा असें वाटतें. ग्वालेरचा राजा मान हा संगीतकलेचा मोठा ज्ञाता व प्रेमी असल्यामुळे त्याचे पदरीं मोठाले विद्वान् व कलावंत बरेच होते. त्यामध्ये धोंडू हा एक होता. यानेंहि मान राजास त्याचे ध्रुवपदप्रसाराच्या प्रयत्नांत बरेच सहाय्य केलें.



### चरजू.


हा जातीनें मुसलमान होता. हा ग्वालेरच्या तुनुवार घराण्यांतील राजा मान याचे वेळीं झाला. हा गायनशास्त्र व कला यांमध्ये प्रवीण होता हें त्याला नायक पदवी मिळाली यावरून स्पष्ट होत आहे. परंतु त्याच्या विद्वत्तेची दुसरीहि खूण आज उपलब्ध आहे. त्यानें कांहीं नवे राग बनवून प्रचारांत आणिले होते त्यांपैकीं महार रागाचा एक प्रकार अद्यापि प्रचारांत आहे. तो प्रकार ' चरजूचा महार ' या नांवानें प्रसिद्ध आहे. बक्षूशिवाय इतर नायकांनीं कोणी नवे राग तयार करून प्रचारांत आणल्याची माहिती अजून उपलब्ध नाही. त्या अभावीं याचा हा विशेष आहे हें म्हणणें वावगें होणार नाही. हा रागप्रकार इतर गवयांत अप्रसिद्ध आहे; परंतु रामपूर येथील गवई तो गातात यावरून रामपूरच्या घराण्याचा संबंध या नायकाशीं असावा असें वाटतें.





### पांड्ये.

नांवावरून हा जातीनें हिंदु असावा असें दिसते, याशिवाय याच्या काळाची व राहण्याचें ठिकाण वगैरे संबंधाची कांहींच माहिती मिळत नाही. हा नायक होता ह्यावरून संगीत कलेंत व शास्त्रांत तो प्रवीण होता, हें अगदीं उघड आहे.



### बक्षू.


प्राचीन काळीं गायनवादनाचा धंदा करणारास धाडी म्हणत, हे पूर्वी हिंदु होते. पुढें हे मुसलमान झाले. ते 'करका' नांवाचीं गीतें गात असत. बक्षू हा ह्या जातीतील होता. हा जातीनें मुसमान होता. ग्वाल्हेरचा राजा मान ( इ. स. १४८६-१५१६ ) याच्या पदरीं हा दरबार गवई होता. राजा नंतर त्याचा मुलगा विक्रमाजित् हा गादीवर बसला. परंतु त्याच्या शत्रूंनीं त्याला गादीवरून काढून टाकिल्यामुळे बक्षूला तो दरबार सोडावा लागला. तेथून तो कालिंजरच्या राजाकडे गेला व कांहीं वर्षे त्याच्या पदरीं राहिला. त्यानंतर तो गुजराथेंत गेला. त्यावेळीं गुजराथचा राजा सुलतान बहादुरशहा हा अहमदाबाद येथें राज्य करीत होता ( इ. स. १५२६-१५३६ ). हा गायनप्रेमी असल्यामुळे त्यानें बक्षूस आपल्या पदरीं ठेविलें. तेथें असतांना त्यानें एक तोडीचा नवा प्रकार तयार केला व त्यास आपला आश्रयदाता जो बहादुरशहा त्याचें नांव दिलें. तो तोडीचा प्रकार ' बहादुरी तोडी ' या नांवानें प्रसिद्ध आहे. हा बराच वयातीत होऊन इ. स. १५३५ च्या सुमारास वारला.

अलीकडे कांहीं लोकांस नायक बक्षू हा तानसेनाचा गुरु होता असें म्हणण्याचा मोह पडतो. परंतु तानसेन हा इ. स. १५३२ मध्ये ग्वालेर येथें जन्मला व त्या वेळीं बक्षू अहमदाबादेस होता; आणि बक्षू वारला त्या वेळीं तानसेनाचें वय फक्त तीन वर्षांचें होतें ! यावरून या लोकांचें हें म्हणणें वस्तुस्थितीशीं सुसंगत दिसत नाही !



### सय्यद निजामोद्दीन.

हा जातीनें मुसलमान होता. हा चिलियाम शहरीं राहत असे. हा मुसलमानी शक १०९८ मध्ये म्हणजे इ. स. १७२० च्या सुमारास होऊन गेला; असें मुसलमान ग्रंथकारांचें मत आहे. याच्या वेळीं भुवपदगायकी चांगलीच प्रचारांत आली होती; तेव्हां त्यांत तो प्रवीण असणें साहजिकच आहे. याचें टोपण नांव ' मीरमधनायक ' असें होतें. कालानुक्रमानें हा नायक शेवटचा ठरतो.






## सुलतान हुसेन शर्की.

तघलक घराण्यांतील दुसरा महंमद दिल्लीच्या गादीवर इ. स. १३९४ त बसला. त्यावेळीं ख्वाजा यास दरबारनें जोनपूरचा सुभेदार नेमिला. दिल्लीपति लहान, व देशांत अंदाधुंदी पाहून ख्वाजानें जोनपूर येथें स्वतंत्र राज्य स्थापिलें ( इ. स. १३९९ ). जोनपूरचा शेवटचा राजा हुसेन इ. स. १४५८ त गादीवर बसला. त्यावेळचा दिल्लीचा बादशहा बलोल याची व हुसेनची लढाई झाली. त्यांत हुसेनचा पराजय झाला. हुसेन जोनपुरांतून पळून बंगालच्या राजाच्या आश्रयास राहिला. तो तेथें इ. स. १४९९ मध्ये मरण पावला. हा मोठा गायनप्रेमी असे.

त्या वेळीं समाजांत प्रसृत होत असलेल्या ख्यालगायनाचे प्रसारास याची मदत होती. ख्यालगायनास नवें वळण देण्याचा जो यानें प्रयत्न केला त्यावरून त्या वळणास 'जौनपुरी' प्रकार असें नांव पडलें. हुसेन यानें सभ्य लोकांत हें ख्यालगायन मान्य व्हावें म्हणून जी खटपट केली तीति त्यावेळीं त्यास यश आलें नाहीं.




## बाजबहादूर

हा माळव्याचा शेवटचा राजा. याच्या राजधनीचें नांव मांडवगड असें होतें. यानें इ. स. १५५४ पासून १५६४ पर्यंत राज्य केलें. हा राजा विलासी व संगीत-लोलुप होता. रजपूत कन्या रूपमती ही याची पट्टराणी होती. हिच्या प्राप्तिसाठीं नर्मदा नदीचा ओघ फिरविण्याचा यानें आटोकाट प्रयत्न केला. ही जशी देखणी तशीच गायनप्रवीण होती. बाजबहादूरच्या पदरच्या मानखान नामक गवयानें अकबर बादशहापार्शी रूपमतीच्या लावण्याची व गानकौशल्याची तारीफ केली, तेव्हां बादशहानें तिला दिल्लीस पाठविण्याबद्दल बाजबहादुरास हुकूम फर्माविला. तेव्हां बाजबहादुरानें "आपल्या जनानखान्यांतील सौंदर्यलातिका व संगीत-प्रवीण एकादी स्त्री मजकडे पाठवा." असा उलट निरोप पाठविला ! या उत्तरानें चिडून जाऊन अकबरानें माळव्यावर सैन्य रवाना केलें. इ. स. १५६४ मध्ये लढाई झाली. त्यांत बाजबहादूर ठार झाला. पतीचें मरण ऐकतांच त्या रजपूत कन्येनें आत्महत्या करून पतीच्या मागोमाग स्वर्गाचा मार्ग धरिला ! रूपमती व बाजबहादूर या जोडप्यास कविता करण्याचा फार नाद असे. कविता करून एकमेकांस त्या गाऊन दाखविण्यांत तें जोडपें दंग असे. माळवा प्रांतांत भूपाळी राग रूपमती राणीनें फार लोकप्रिय केला अशी दंतकथा आहे. या जोडप्यानें ख्याल




गायन सभ्य समाजांत प्रसृत करण्याची फार खटपट केली. ध्रुवपदाच्या जशा चार बाण्या आहेत तशा ख्यालाच्या कांहीं बाण्या आहेत असे म्हणतात. त्यांपैकी 'बाजखानी' म्हणून एका बाणीचें नांव आहे. यावरून सदर राजानें ख्यालगायनांत सुधारणा करून तें समाजांत प्रसृत करण्याची किती खटपट केली असावी हें दिसून येतें. ख्यालगायनप्रवर्तक व्यक्तींमध्ये याचा नंबर बराच वर लागतो.



### चंचलसेन

हा पंजाब प्रांतांत राहणारा होता. हा चांगला गायक होता. नवीं पद्ये रचून तीं शिष्ट समाजांत लोकप्रिय करण्याची यानें पुष्कळ खटपट केली. तीं पद्ये म्हणजे ख्याल होत, परंतु त्याच्या त्या प्रयत्नास यश आलें नाहीं !



### चांदखां व सूरजखां


हे दोघे बंधू पंजाब प्रांतांत खैराबाद गांवीं राहत असत. हे नामांकित गवई होते. प्रचलित गाण्यांत बदल करून नवा गायनप्रकार समाजांत प्रसृत करावा अशी यांची फार इच्छा होती. त्या दिशेने त्यांनीं फार प्रयत्न केले. पण त्यांत त्यांना यश आलें नाहीं. गायनाच्या नादानें या उभयतां बंधूंनीं महंमदी धर्माचा स्वीकार केला. यांचीं पहिलीं नांवे सुधाकर व दिवाकर अशीं होती. यांनीं ख्यालगायनास जें नवें वळण दिलें त्यास 'खैराबादी' प्रकार असें म्हणतात. हे इ. स. १६ व्या शतकांत होऊन गेले.

### ध्रुवपदगायक.



### बिजचंद.

हा जातीचा ब्राह्मण असून दिल्लीनजिक डागूर म्हणून एक खेडें आहे तेथला राहणारा. हा तानसेनाच्या तोडीचा ध्रुवपदगायक होता. यानें ध्रुवपद गायनाची एक नवी पद्धत सुरू केली तिला डागुरी असें म्हणतात. हें नांव पडण्याचें कारण ही पद्धत सुरू करणारा जो बिजचंद तो डागूर या गांवचा राहणारा होता.





## श्रीचंद.

हा जातीचा रजपूत होता. हा **नोहार** गांवीं राहत असे. हा सुद्धा तानसेनाच्या चरोवरीचा ध्रुवपदगायक मानला गेला होता. याच्या ध्रुवपदगायनाच्या पद्धतीस 'नोहारी' अशी याच्या राहण्याच्या गांवावरून संज्ञा मिळाली आहे.



## हरिदासस्वामी.

हे महान् कृष्णभक्त होते; हे मथुरेनजिक वृंदावन येथें राहत असत. हे परम वैराग्यशील होते. हे तानसेनाचे गुरु; यांनीं अनेक रागांत अनेक ध्रुवपदे, होऱ्या वगैरे कवनें रचिलीं आहेत. त्यांचें गायन म्हणजे एक मोहिनी होती असें सांगतात. त्यांचें गाणें ऐकून दिल्लीपति अकबर बादशहा खूष झाला व राज्याचा त्याग करून वृंदावनांत त्यांच्या जवळ राहण्याचें त्यांच्या मनांत आलें व त्याप्रमाणें त्यानें हरिदास यास कळविलें. त्यावेळीं हरिदासस्वामी त्यास म्हणाले, "आपल्यासारखा दिल्लीपति दुसरा मिळणार नाही, तरी आपण दिल्लीचें राज्यच करावें. आपणांस गायनानें खुष करणारे गवई अनेक मिळतील." तेव्हां अकबराच्या मनांतील ही वेडी कल्पना गेली व तो दिल्लीस गेला. हे पूर्ण वयातील होऊन वृंदावनांतच देवलोकीं गेले.



## मीया तानसेन.

मकरंद पांडे नांवाचा गौड ब्राह्मण ग्वाल्हेरीस इ. स. १५०० च्या सुमारास राहत असे. त्याची बायको ही सुस्वभावी, विनयशील व धार्मिक बुद्धीची होती. यास बरेच दिवस मूल नव्हतें. ग्वाल्हेरीस त्या वेळीं महंमद घोष नांवाचा मुसलमान साधु राहत असे. या जोडप्याची बाहेर जाण्याची वाट त्या साधूच्या घरावरून होती. ती साधू त्या साधूस रोज नमस्कार करी. एक दिवस साधूस नमस्कार करून तिनें मनांत असा नवस केला कीं, "हे साधो, तुझ्या रूपेणें मला जर पुत्र झाला तर तो मी तुझ्या पायांवर घालीन." कर्मधर्मसंयोगानें वर्ष दोन वर्षांत बाईस पुत्र झाला! उभयतां मातापितरांस आनंद झाला. बायकोनें नवऱ्यास साधूला नवस केल्याची हकीगत सांगितली. मुलाचें नांव तन्नाभिश्च ठेविलें. तन्नाभिश्च इ. स. १५३२ मध्ये जन्मला. मुलगा पांच वर्षांचा झाल्यावर आईबापांचरोबर साधूच्या दारावरून नित्य जात असे. एक दिवस



मुलगा बरोबर घेऊन आईबाप साधूच्या दारावरून जात असतां साधूनें त्या उभयतांस हांक मारिली. तेव्हां सर्वजण साधूजवळ गेले. त्या वेळीं साधू म्हणाले, “बाई, मला नवस करून तुला पुत्ररत्न झालें; त्याला पायांवर घालण्याचा नवस आतां कधीं फेडणार?” हें ऐकून त्या दोघांस महंमद घोषाच्या साधुत्वाचढल खात्री झाली. त्यांनीं हात जोडून साधूस विनविलें कीं, “महाराज, आम्हांला आपल्या रूपेनें फारा दिवसांनीं मूल झालें, आम्ही हिंदु ब्राह्मण. तेव्हां त्याचा व्रतबंध वगैरे सोहाळे करावयाचे. तर ती हौस फिटपर्थत नवस न फेडण्याची आम्हांस रुपा करून मोकळीक द्यावी.” मातापितरांची ती केविलवाणी अवस्था व पुत्र-प्रेम ध्यानांत आणून साधूनें त्यांस मोकळीक दिली व मुलाच्या अंगावरून हात फिरवून म्हटलें, “बेदा, चांगल्ल लौकिकवान् हो.” असा आशीर्वाद व प्रसाद देऊन त्यांची रवानगी केल्यानें आईबापांस किती समाधान झालें असेल याचें वर्णन कोण करील ?

एकदां तानसेन बापाबरोबर बाहेर गेला असतां त्यानें वाघ ओरडतांना ऐकलें; घरीं आल्याबरोबर त्यानें हुबेहुब वाघासारखी डरकाळी मारून दाखविली. तेव्हां बापास आश्चर्य वाटलें. पुढें त्याचा व्रतबंध झाला. कांहीं दिवसांनीं तो आपल्या बापाबरोबर बागेंत गेला. तेथें पांखरें ओरडत होती, तीं त्यानें ऐकिलीं व त्यांसारखें किलविल्लें लागला. त्याची ही विलक्षण अनुकरणशक्ति पाहून बापास आश्चर्य वाटलें. पुढें दहा वर्षांचा झाल्यावर बापानें त्यास आपली बाग राखण्याची कामगिरी सांगितली. तेव्हां या मुलानें बागेंत गेल्यावर वाघासारख्या चारदोन वेळां डरकाळ्या फोडाव्या; त्या ऐकून इतर श्वापदे वाघाच्या भयानें तेथें येईनाशीं झालीं ! त्याचप्रमाणें माणसेंहि कोणी फळ तोडण्यास आंत जाण्यास धजेनात. बापास मुलाच्या राखणीनें समाधान झालें.

एकदां हरिदासस्वामी त्या रस्त्यानें जात असतां वाघाची डरकाळी त्यांच्या कानीं आली. अशा वस्तीच्या जागीं वाघ कसा राहतो या कौतुकानें ते बागेंत शिरले व पाहतात तों एक मुलगा वाघासारखा ओरडत आहे ! तेव्हां त्यांस हें चमत्कारिक वाटून त्यांनीं त्या मुलास जवळ बोलावून निरनिराळ्या श्वापदांचे शब्द काढावयास सांगितलें. तेव्हां त्याच्या अनुकरणशक्तीचा त्यांस चमत्कार वाटला. ते त्याच्या बरोबर त्याच्या बापाकडे गेले व म्हणाले, “हा मुलगा मज-पाशीं ठेव. पांच वर्षांत मी यास नामांकित गवची बनवून तुझ्या हवालीं करीन.” हरिदासस्वामीचा तो तेजःपुंज चेहरा व भाषण ऐकून मकरंद पांड्यानें मुलगा




त्यांच्या हवालीं केला. हरिदासस्वामींनीं त्यास उत्तम गवई बनवून मकरंदाच्या हवालीं केलें. हरिदासस्वामींची त्याजवर पूर्ण रुपा होती. ग्वाल्हेरीस आल्यावर आईबापांचा आनंद गगनांत मावेना. नंतर ही गोष्ट त्यांनीं महंमद घोष यांस निवेदन केली. साधु फार खूष झाले व तानसेन भेटीस आल्यावर त्यास आशीर्वाद देऊन त्यांनीं आपल्या तोंडांतील विडा त्याच्या तोंडांत घातला ! झालें. त्या दिवसापासून तो हिंदु मुलगा मुसलमान झाला. त्याच्या गायनप्राविण्याची कीर्ति दिवसेंदिवस चोहोंकडे पसरत चालली. रेवाच्या महाराजांनीं तानसेनास आपला दरबार—गवई म्हणून चाकरीस ठेविलें. तानसेनाच्या गायनपटुत्वाची कीर्ति दिल्लीपति अकबर बादशहा याच्या कानावर गेली. तेव्हां अकबरानें रेवाच्या महाराजांपाशीं त्याची मागणी केली. परंतु त्यांकडून नकार आला. तेव्हां तानसेनाच्या भारंभार सोनें देऊन अकबरानें त्यास रेवाच्या महाराजांपासून आपल्या दरबारीं आणविलें. यांत अकबराच्या औदार्याची व गायनप्रेमाची तारिफ करावी तेवढी थोडीच होईल ! यांत त्याचें सौजन्यहि दिसून येतें; नाहीतर स्वारी करून बलात्कारानें त्यास तसें करतांहि आलें असतें. ही गोष्ट इ. स. १५६१ मध्ये घडली. गुणी तानसेन, गुणज्ञ दिल्लीपति व श्रोता दिल्ली-दरबार, मग त्या आनंदास काय पारावर ! अकबराचें त्याच्यावर अतोनात प्रेम जडलें. त्यानें आपल्या 'नवरत्न दरबारांत' त्यास दाखल केलें. त्या वेळच्या मुसलमान इतिहासकारांनीं असा शेरा मारला आहे कीं, तानसेनासारखा गवई हजार वर्षांत झाला नाही !

एकदां बादशहा व तानसेन नावेत बसून फिरावयास गेले असतां बादशहानें त्याच्या संगीत-पटुत्वाची तारिफ केली. तेव्हां तानसेनानें नर्दीत आपली करंगळी बुडविली व ती झाडून तो बादशहास म्हणाला, “महाराज, यमुना नर्दीतील पाणी व माझ्या करंगळीस लागलेलें पाणी याच्या प्रमाणांत संगीत-विद्या व माझे संगीतज्ञान हीं आहेत.” हें तानसेनाचें उत्तर ऐकून वाचकांस न्यूटनच्या म्हणण्याची आठवण झाल्यावांचून राहणार नाही. जो जो मनुष्य ज्ञान-वृद्ध होतो, तो तो विनयानें नम्र होत जातो. एकदां अकबरानें तानसेनास विचारलें “मला तुझें गाणें तुझ्या गुरूच्या गाण्याइतकें चांगलें कां बरें वाटत नाही ?” त्यावर तानसेन हात जोडून नम्रपणानें म्हणाला, “खुदावंत, माझे गुरु आपल्या इच्छेनें वाटेल तेव्हां गातात, पण मी पडलों आपल्या हुकुमाचा बंदा !” तानसेनाचा आवाज मर्दानी, पळेदार, गोल व गोड असे, अशी प्रसिद्धी आहे. तो



ध्रुवपद गात असे. त्याच्या वेळीं ध्रुवपदगायकी शिखरास पोहोचली. त्याच्याच वेळीं ध्रुवपदाच्या चार बाण्या अस्तित्वांत आल्या. तानसेन गौड ब्राह्मण म्हणून त्याच्या ध्रुवपदगायकीस गौडारी अशी संज्ञा प्राप्त झाली. त्यानें अनेक नवे राग रचून आपल्या अन्नदात्यास खूप केलें. त्यांपैकी कांहींचीं नांवें:—मीयां मल्लार, मीयां तोडी, मीयां सारंग इत्यादि. त्यानें अनेक ध्रुवपदे नवीं रचिलीं आहेत. त्यांत आपलें नांव, आपल्या अन्नदात्याचें नांव व आपले भित्र जे धैजू बावरे व गोपाळलाल यांचीं नांवें गोंधिलीं आहेत. असा हा अपूर्व गायक इ. स. १५९५ मध्ये वारला. त्याची कबर जुन्या ग्वाल्हेरीस आहे. त्याच्या शेजारी त्याचा मुलगा विलासखां याची कबर व थोड्या अंतरावर महंमद घोष साधु यांची कबर पाहाण्यास सांपडते. तानसेन यास तीन मुलगे व एक मुलगी अशीं चार अपत्ये होतीं. रबाब वाद्य तानसेनानें काढिलें असें म्हणतात. तानसेनाच्या मुला-कडील वंशज 'सेनिये' या नांवानें प्रसिद्ध आहेत. शिवाय ते रबाब वाद्य वाजवितात म्हणून त्यांस 'रबाबिये' असें म्हणण्याची चाल आहे. तानसेनाची मुलगी नौबादख चांस दिली होती. ते बान वाजवीत म्हणून तानसेनाच्या मुलीकडील वंशजांस 'बीनकार' अशी संज्ञा देतात.

तानसेनासारखा गायनपटु, अकबरासारखा दिल्लीपति त्याचा चाहता, असें असतां त्यानें 'नायक' ही जी संगीत विद्यापारंगतेची पदवी ती तानसेनास कां बहाल केली नाहीं? त्याला हें करणें अशक्य होतें काय? अशी शंका कोणाचेहि मनांत येईल. पण त्यावेळीं पदवीला किंमत होती! पदवी देण्यामध्ये पदवी देणार व पदवी स्वीकारणार या दोघांची परीक्षा होत असते! म्हणून कदाचित् त्यानें पदवी दिली नसेल किंवा पोकळ पदव्या देणें दिल्लीपतीस आवडलें नसेल! एक संगीत इतिहासकार म्हणतो कीं, नायक ही पदवी संगीतशास्त्र व कला हीं दोन्ही अंगां ज्यास पूर्णपणें अवगत असतात त्यास देण्याचा पाठ असे. तानसेन कलापरिपूर्ण होता हें खास; पण त्यास संगीतशास्त्र पूर्णपणें अवगत नव्हतें! म्हणून त्याला 'नायक' म्हणतां येत नाहीं! कसेंहि असो, अशा अलौकिक गायकास त्याच्या वरील प्रेमानें सुद्धां कोणी केव्हांहि 'नायक तानसेन' असें संबोधिलेलें आढळून येत नाहीं! पदव्यांचा सुळसुळाट तेव्हां नव्हता! आतांच मात्र तो झाला आहे!






### बैजू बावरे.

हा नामांकित गवयी व तानसेनाचा मित्र अकबर बादशहाच्या वेळीं दिल्लींत राहात असे. हा गोपाळलाल नांवाच्या त्याच्या वेळच्या गायकाचा मित्र होता. यानें अनेक ध्रुवपदे रचलीं आहेत. त्यांत गोपाळलाल, तानसेन, व दिल्लीपति अकबर बादशहा यांचे उल्लेख केलेले दृष्टीस पडतात. नायक बैजू व हा बैजू बावरे हे दोन गायक निरनिराळ्या वेळीं झाले हें विसरतां कामा नये. बैजू बावरे यानें दिल्लीपतीची नोकरी कधीं पत्करिली नाहीं. हा त्याच कारकीर्दींत कालवश झाला.



### गोपाळलाल.

हा एक हिंदु गायक अकबर बादशहाच्या वेळीं दिल्लीस राहात असे. अकबर बादशहानें त्यास दरबार गायक म्हणून राहाण्यास अनेकवार आग्रह केला; पण त्यानें ती विनंति मान्य केली नाहीं. हा तानसेनाचा मित्र होता व ध्रुवपद गायनांत फार प्रवीण होता. यानें जीं नवीं ध्रुवपदे रचिलीं त्यांत “ सुनो मियां तानसेन ” अशी रचना केली; हेतु हा कीं, आपण त्याचे मित्र आहों हें ध्वनित व्हावें. हा अकबराच्या कारकीर्दींतच कालवश झाला. गोपालनायक व हा अशा निराळ्या दोन व्यक्ती होऊन गेल्या हें आतांच्या कलावंतांनीं विसरूं नये. पहिला तेराव्या शतकांत व हा सोळाव्या शतकांत होऊन गेला.



### रामदास.

हा हिंदु ध्रुवपदगायक पूर्वी गुजराथेची राजधानी अहमदाबाद येथें इस्लामशहाच्या पदरीं दरबार-गायक म्हणून होता. पुढें दिल्लीपति अकबर बादशहाच्या निमंत्रणावरून तो दिल्लीस गेला. याच्या गाण्याचें तेज तानसेनाच्यापुढें जरी पडलें नाहीं तरी तो एकंदर गवयांत फार श्रेष्ठ प्रतीचा होता. याचा आवाज जोरकस व गोड असून ध्रुवपद म्हणण्याची ह्याची शैली फार डौलदार होती, म्हणूनच ह्याचें गाणें फार मोहक असे. तानसेनाप्रमाणें ह्यानेंहि कांहीं नवे राग तयार केले. त्यांपैकीं हल्लीं प्रचारांत ‘रामदासीमल्लार’ हा एक ऐकण्यांत येतो. अकबराच्या दरबारांत हिंदु गायक फार थोडे होते. त्यांत ह्याचा दर्जा श्रेष्ठ होता. कित्येकांचें म्हणणें असें आहे कीं, तानसेनाच्या खालोखाल हाच दरबार-गायक श्रेष्ठ होता. हा वयातीत होऊन दिल्ली येथें कालवश झाला. ह्याला एक मुलगा




होता व तोहि गायनकलेंत अप्रतिम निघाला. त्याचें नांव सुरदास. मल्लार रागांचे नवीन प्रकार त्यावेळच्या सर्व गायकांनीं काढिले; यास कारणें दोन संभवतात. एक चढाओढ; तानसेनानें एक मल्लार प्रकार काढिला, आपण काय कमी आहोंत, आपणहि काढूं. आणि अकबर बादशहास कोमल गंधार व कोमल निपाद स्वरांचे राग ऐकण्याचा मोठा शौक होता, हें दुसरें.



### सुरदास.

हा गायक प्रसिद्ध ध्रुवपद गायक रामदास ह्याचा पुत्र. हा जन्मांध होता. अकबराच्या दरबार-गायकांत नामांकित ध्रुवपद-गायक म्हणून ह्याची गणना असे. ह्यानें गानविद्येचा अभ्यास आपल्या वडिलांपाशीं केला व त्यांत तो निष्णात झाला. ह्याच्या गायनाची तरकीब फार मोहक होती. आवाज मोठा पण मधुर असे. ह्यानेंहि कांहीं नवे राग बनविले होते. त्यांपैकीं 'सुरदासी मल्लार' हा हल्लीं ऐकण्यांत येतो. बापाच्या मार्गे ह्याचा लौकिक फार झाला होता.



### महिपति.

महिपति हा हिंदु ध्रुवपदगायक असून रामदास नांवाच्या ध्रुवपद गायकाचा मोठा मित्र होता. हे दोघेहि प्रारंभीं इस्लामशाहाचे पदरीं होते. पुढें दिल्लीपति अकबर बादशहाच्या इच्छेनें ते दिल्लीस गेले. महिपतीचा आवाज गोड व जोरकस होता. त्याची ध्रुवपद म्हणण्याची पद्धति फार मोहक होती. त्याचें गाणें बादशहास फार प्रिय असे. मीयां तानसेनाच्या खालोखाल रामदास, सुरदास महिपति हेच हिंदु गायक ध्रुवपदगायनांत त्या वेळीं प्रसिद्ध होते. जगन्नाथ तर प्रतितानसेनच होता. बादशहाच्या दरबारीं गायक सुमारे ३६ होते, त्यांत हिंदु गायक जगन्नाथ, रामदास, सुरदास व महिपति हेच अव्वल दरजाचे होते. हा गायक बादशहाच्या अमदानींतच कालवश झाला.



### विलासखां.

हा मीया तानसेनाचा वडील मुलगा. याची अप्रतिम गायक म्हणून फार प्रसिद्धी होती. मीया तानसेन यांच्या मुलांमध्ये जेव्हां गायनकौशल्याबद्दल चढाओढ सुरू झाली त्या वेळीं आपले वडील मीया तानसेन यांस जो आपल्या गायनानें खूष करील तो श्रेष्ठ होय असें ठरलें. त्याप्रमाणें विलासखानें एक




तोडीचा प्रकार अशा खुचीनें गाडला कीं, मीया तानसेन फार खुष झाले. हा राग सध्यां विलासखांनी तोडी या नांवानें प्रसिद्ध आहे. या रागाचा विशेष असा आहे कीं, याचे सर्व स्वर भैरवीचे असून हा राग म्हणण्याचें चलन तोडीचें आहे. यावरून रागाच्या चलनाचें महत्त्व किती आहे हें ध्यानांत घेण्याजोगें आहे. विलासखांच्या मुलाचें नांव **सुरतसेनखां**. हाहि मोठा अप्रतिम गायक होता **लालखां** हा याचा जांवई. हा मोठा नामांकित गवई असून शहाजान बादशाहाचे पदरी होता. याचा शिष्य **मिस्त्रिखां धाडी** म्हणून होता. तो नांवाजलेला ध्रुव-धदिया होता. विलासखांची कबर जुन्या ग्वाल्हेरीमध्ये त्याच्या बापाचे-मीयां तानसेनाचे कबरीजवळ आहे.



### तानतरंगखां.

हा तानसेनाचा मुलगा. हा अप्रतिम गायक होऊन गेला. याच्या गळ्याची तयारी विलक्षण होती. याचा आवाज गोड होता. याची तानेची तयारी अद्दितीय होती व त्यामुळेच त्याचें नांव सार्थ होतें.



### सुरतसेनखां.

हा विलासखांचा मुलगा व तानसेनाचा नातू. हा गायनांत अतिप्रवीण होता. याला त्याच्या वेळचे लोक प्रति तानसेन म्हणत असत इतकी याची ख्याति होती.




### रागरसखां.

हा नौबतखांचा दुसरा मुलगा. हाहि फार बुद्धिमान व हुषार होता. आजो-बांनीं त्यास अनेक ध्रुवपदे शिकविलीं होती व वडिलांनीं बीन वाजविण्याचे सर्व कायदे त्यास दाखविले होते. मग त्याच्या विद्येत वैगुण्य कोठून राहणार? त्याचें बीनवादन ऐकून बादशाहा खूष होई व सासरे-जांवई यांचा आनंद गगनांत मावत नसे. त्या वाजविण्याची व गोडीची आतां कल्पनाच करणें बरें. आतांप्रमाणें त्या वेळीं ग्रामोफोन हें यंत्र निघालें असतें तर अशा अलौकिक वादनाचा व गायनांचा आज आपणांस लाभ घेतां आला असता. तशा प्रकारचे बीनकार जेव्हां निप-जतील तो सुदिन! त्यास अनेक ध्रुवपदे आजानें शिकविल्यामुळे हा ध्रुवपद-गायकींत उत्तम तयार झाला होता; परंतु बीन वाजविणें ही घरची विद्या असल्यामुळे तो बीन वाजविण्यांत तयार झाला होता. तरी हा ध्रुवपदगायनांत फार प्रवीण होता, व स्वतःस गायक म्हणवून घेई. हा स्वभावानें नम्र असे. त्यानें



अनेकांस बोन वाद्यवादन शिकविलें होतें संतति व संपत्ति त्यास ईश्वररूपेने प्राप्त झालो होती; तरी हा गर्विष्ठ नव्हता. त्याच्या अंगांत घरंदाजपणा परिपूर्ण वसत होता. हा इ. स. च्या अठराव्या शतकाच्या पूर्वार्धांत कालवश झाला.




### लालखां.

प्रसिद्ध मीयां तानसेन याचा मुलगा विलासखां यांचा हा जांवई. हा चांगल्या-पैकीं ध्रुवपदगायक असून मोठा संगीतशास्त्रज्ञ होता. हा शहाजहान बादशहाचे पदरी होता.



### खुशालखान.

हा गवई, श्रीमंत नानासाहेब पेशवे, यांच्या पदरी होता. त्याचा आवाज मर्दानी असून गाण्याची ढब चांगली होती. हा ध्रुवपद व धमार गात असे.




### पावाभीमराव विदूनूरकर.

हा गवयी श्रीमंत नानासाहेब पेशवे त्यांच्या पदरी होता. हा कानडा होता. त्याचा आवाज कडक असे. हा कानडी गाणें गात असे.




### राणु शिंपी.

श्रीमंत नानासाहेब पेशवे त्यांच्या पदरी हा होता. त्याचा आवाज मर्दानी व म्हणण्याची ढबहि चांगली होती. हा ध्रुवपद गात असे.



### विठू गुरव.

हा इ. स. १७६८ मध्ये पेशवाईत नोकर होता. त्याचा आवाज मोठा व पछेदार असे. त्याची गायनाची पद्धति चांगली असून श्रोत्यांचें मनरंजन करण्यांत हा मोठा पटाईत असे.



### ज्यंवक आत्माराम.


हा गवई इ. स. १७९० मध्ये पेशवाईत नोकर होता. हा ध्रुवपद गात असे. त्याच्या आवाजांत फार गोडी असे.





### विठोबा पारनेरकर.

हा गवई इ. स. १७९६ मध्ये पेशव्यांच्या पदरी होता. त्याचा आवाज मोठा असून गोड होता. हा ध्रुवपद व धमार गात असे.



### दावलखान.

हा श्रीमंत दुसरे बाजीरावसाहेब त्यांच्या पदरी होता. हा जातीचा मुसलमान असल्याने त्याच्या गायनाचा रंग कांहीं निराळाच असे. हा ध्रुवपद व धमार ही गाणी गाई.




### खुषहालखां.

हा लालखांचा मुलगा. याला 'गुणसमुद्र' अशी पदवी होती. यावरून हा किती चांगला गात असेल याची कल्पना होईल.


### नागू गुरव.

हा गवयी श्रीमंत दुसरे बाजीराव साहेब त्यांच्या पदरी असे. त्याचा आवाज मोठा होता. हा ध्रुवपद गाई.



### हैदरखां.

हे तानसेनाच्या घराण्यांतील होते म्हणून यास सेनिये म्हणत. मोयां प्यारखां व जाफरखां यांचे हे चुलत भाऊ होते. लखनौचे शेवटचे नबाब वाजदअल्लीशहा यांचे वजीर नबाब अल्लीनक्कीखां यांचे हे गायनगुरु होते. हे ध्रुपद, धमार फार उत्तम म्हणत असत अशी यांची प्रतिष्ठा आहे. 'अर तोरी अंगिया' ही पूर्वाधनाथी रागांतील होरी यांच्या मोठी आवडीची होती.



### अलीदाद.


हा नामांकित गवई इ. स. एकोणिसाव्या शतकाच्या अवलीस पंजाबांत होऊन गेला. हा ध्रुवपद गात असे.






### मौलादाद.

हा ध्रुवपद गाणारा प्रसिद्ध गवई इ. स. १९ व्या शतकाच्या प्रारंभी होऊन गेला. याच्या गाण्याची प्रख्याती पंजाबांत फार आहे. ह्यांचे गाणे मोठे मर्दानी व जोरकस असे. ह्यांची शिष्यशाखा फार मोठी नाही.



### सोभलसेन

हा तानसेनाचा नातू होय. हा उत्तम गायक होता. तथापि पुढे तो भ्रमिष्ठ झाला.




### गुणसेन.

याचे खरे नांव अफजुल असे होते. हा नायक मन्नूच्या वंशांतील होता. हा एक चांगल्यापैकी ध्रुवपद गायक होता. हा काश्मीरमध्ये कालवश झाला.



### सोदाससेन.

हा सोभलसेनाचा मुलगा व तानसेनाचा पणतु. हा कवि होता. हा उत्तम गात असे. प्रथम हा शहाजहानाचा मुलगा शहासुजा याचे नोकरीस होता, नंतर कांहीं दिवसांनी काश्मीरचा सुभेदार फकीरउल्ला याचेजवळ होता.



### मिश्रीखां धाडी.

हा तानसेनाचा मुलगा विलासखां याचा शिष्य. हा ध्रुवपदे चांगली गात असे. शहाजहान बादशहाचा मुलगा शहासुजा बंगालचा सुभेदार असतांना हा त्याचे पदरी होता.



### शेख कमाल.

हा मीयां दाऊद धाडी याचा शिष्य होय. हा चांगल्यापैकी ध्रुवपद गायक होता. हा काश्मीरमध्ये फकीर उल्लाचे नोकरांत होता.



### जगन्नाथ.

हा जातीने ब्राह्मण होता. हा भावलपूरचा राहणारा. हा मोठा पंडित होता. हा शहाजहान बादशहाचे पदरी असून त्याने त्याच्या विद्वत्तेबद्दल त्यास 'कवि'




राज' अशी पदवी दिली होती. तसेंच हा कलेमध्येहि फारच निष्णात होता. बादशहानें एक वेळ खूप होऊन याची रौप्य तुला केली. 'मजव्यतिरिक्त याच्या तोडीचा दुसरा गवई झाला नाही' असे याच्या गायननैपुण्याचद्दल मीयां तानसेन उद्गार काढीत. संगीत शास्त्रावरील प्रसिद्ध ग्रंथकार पंडित भावभट्ट हा याचा मुलगा. यानें बरींच ध्रुवपदे रचिलीं आहेत, तीं भावभट्टाचे ग्रंथांत पहावयास सांपडतात. हा शतायु होऊन मरण पावला.




### दिरंगखां.

दिल्लीपाति शहाजहान (इ. स. १६२७-१६५६) ह्याच्या पदरीं हा ध्रुवपद गायक होता. हा दरबार गायकांत फार प्रसिद्ध होता. ह्याच्याच वेळीं प्रसिद्ध हिंदु-गायक कविराज जगन्नाथ होता. ह्या दोघांच्या गाण्यावर बादशहा फार खूप असे. एकदां ह्याचें गायन इतकें अप्रतिम झालें कीं, बादशहानें फर्माविलें कीं, 'तुझी रौप्य करून तुला तो ऐवज बक्षीस द्यावयाचा.' मग त्याच्या आनंदास काय विचारावें ! ठरल्याप्रमाणें तुलेचा दिवस मुकरर झाला. त्या दिवशीं हा एका लहान बारावर्षाच्या मुलास घेऊन आला. अधिकार्यानीं मुलास मज्जाव केला. बादशहा हंसून म्हणाला "पैशाचा लोभ आहे. मुलासह त्याची तुला करा." ते सर्व रुपये दिरंगखानास ठरल्याप्रमाणें दिले. हा इ. स. १७ व्या शतकाच्या पूर्वार्धांत दिल्ली येथें कालवश झाला.




### शेख बाहुद्दिन बर्ना.

हा शहाजहान बादशहा (इ. स. १६२७-१६५८) चे वेळीं होता. तो पुढें विरक्त झाला. तो अविवाहित राहिला होता. यानें अनेक ध्रुवपदे, होऱ्या, तराणे वगैरे रचिलीं आहेत. हा एक नामांकित ध्रुवपदिया म्हणून गणला जात होता. याच्या मित्राचें नांव शेख शीरमहंमद असें होतें.



### सावदखां धाडी.

हा फत्तेपूरचा राहणारा होता. हा चांगल्यापैकी गायक असून कविहि होता.






### कानखां कलावंत.

हा दिल्लीस शहाजहान बादशहाचे पदरी होता. पुढे शहासुजा बंगाल्यांत सुभेदार झाल्यावर त्यानें चाला बादशहापासून मागून घेऊन आपल्या नोकरींत ठेविलें.



### सलीमचंद डागूर.

हा ब्रिजचंद डागूर याचा वंशज होय. हा उत्तम गायक होता. यानें अनेक चीजा रचिल्या होत्या. परंतु सध्यां त्या प्रचलित असलेल्या आढळत नाहींत




### शेख सादुल्ला.

हा लाहोरचा राहणारा. त्या प्रांतांत याची गायकी मोठी प्रसिद्ध होती. त्याला अफूचें मोठें व्यसन होतें. त्यामुळे पुढें त्याचा आवाज बिघडला.




### पूजा.

हा शेरमहंमदचा भाऊ. हा चांगल्यापैकी गायक होता. हा काश्मीरचा सुभेदार फकीरउल्ला याचे नोकरांत होता.




### महंमद बागी.

हा एक उत्तम ध्रुवपद गायक असून मोठा कवि होता. चाला अफूचें व्यसन होतें. त्यामुळे याचा आवाज पुढें बिघडला.



### इदेसिंग.

हा राजा रोज अफझूनचा मुलगा. अमीर खुश्रूचीं गीतें गाण्यांत याची ख्याति होती. तसेच तराणे गाण्यांतहि हा फार प्रसिद्ध होता.



### वजीरखां नोहार.


हा सुजानखांचा नातु. हा एक चांगल्यापैकी ध्रुवपद गायक होता. ध्रुवपद गाण्यांत याची प्रसिद्धि असे. अमीर खुश्रूचें ख्याल तो उत्तम गात असे.






### मीयां छज्जूखां.

हा तानसेनाच्या घराण्यांतील होता. हा जाफरखां यांचा मुलगा. हा आपल्या घराण्यांतील गौडारी बाणीचीं ध्रुवपदे फार उत्तम म्हणत असे.




### मीयां जीवनखां.

हा छज्जूखांचा वंधु. हा तानसेनाच्या घराण्यांतील होता. हा आपल्या घराण्यांतील ध्रुवपदे फार उत्तम गात असे. हा रबाब वाद्यहि वाजवीत असे. हा लखनौस असफउद्दौल्याचे कारकीर्दीत वारला.




### नबाब सालरजंग.

हे सुजाउद्दौल्याचे (इ. स. १७५४-१७७५) मेहुणे. गमक व आकार यांत यांना जोड नव्हती. तसेंच हे होरी व ध्रुवपद उत्तम गात असत.




### नबाब कासमअल्लीखां.

हा सालरजंगाचा मुलगा. हाहि होरी व ध्रुवपद गायनांत मोठा प्रवीण होता.




### नबाब सुलतान अल्लीखां.

हा नबाब कासमअल्लीखांचा मुलगा. हा लखनौचा राहणारा; ध्रुवपदे गाण्यांत याची फार प्रसिद्धि असे.




### नबाब हुसेनखां.

हा कासमअल्लीखांचा दुसरा मुलगा. हा लखनौचा राहणारा असून ध्रुवपदे फार उत्तम गात असे. याच्या आवाजाची फार तारीफ होती.




### मीर अहंमदसाहेब.

हा अजिमाबादचा राहणारा. ध्रुवपद गाण्यांत याची फार प्रसिद्धि असे.



### दिलावरअल्लीखां.

हा लखनौचा राहणारा. हा छज्जूखांचा शिष्य होता. हा उत्तम ध्रुवपद गात असे.






### अलीमुल्लाखां.

हा गुलाम रसूल याचा शिष्य. ध्रुवपदगायनांत याची प्रसिद्धि असे.

### शेख शीरमहंमद.

हा शहाजहान बादशहाचे वेळीं ( इ. स. १६२७-१६५८ ) होऊन गेला. हा शेख बाहुद्दिन बर्नाचा मित्र होता. यानें अनेक ध्रुवपदे वगैरे गीतें रचिलीं असून कांहीं नवे रागहि काढिले होते. हा एक उत्तमांपैकीं ध्रुवपदगायक होता.




### सादिकअलीखां.

प्रसिद्ध वीनकार व सुरसिंगारवादक बहादुर हुसेनखां ह्याचे हे पुत्र. साहेब जादा हैदरअलीखां, रामपूरच्या मार्जी नवावाचे बंधु, यांचे हे गुरु होते. हे वीन, सुरसिंगार हीं वाद्यें उत्तम वाजवीत; शिवाय हे मोठे गायक होते. लखनौचे शेवटचे नवाब वाजिदअल्लीशहा पदच्युत होऊन इ. स. १८५६ मध्ये कलकत्त्यास गेले त्यावेळीं त्यांनीं सदर गायकास आपल्याबरोबर नेले. ह्यांनीं अनेक चीजाहि रचिल्या आहेत.



### चिंतामण मिश्र.

श्रीमंत दुसरे बाजीरावसाहेब पेशवे यांच्या पदरीं चिंतामण मिश्र नांवाचा एक अप्रतिम गवयी होता. तो श्रीमंतांबरोबर ब्रह्मवर्तस गेला होता. श्रीमंत कलासवासी झाल्यावर श्रीमंत जयाजीराव महाराज शिंदे यांनीं त्यास आपल्या पदरीं ठेविलें. तो ध्रुवपद गायनांत फार प्रवीण होता. तो रोज नवीं ध्रुवपदे रचून तीं पूजेनंतर देवासमोर गात असे. ज्यास देवाचा प्रसाद येई तेवढीं ठेवून बाकीचीं निर्माल्याबरोबर विसर्जन करण्याचा त्याचा प्रघात होता. त्याच्या ध्रुवपदांत 'चिंतामणी' किंवा 'चेत' असे शब्द आढळतात. हा जयाजीराव महाराजांच्या कारकीर्दीत कालवश झाला.



### नारायणशास्त्री.

हे ग्वाल्हेरचे राहणारे होते, यांनीं ध्रुवपदाचा अभ्यास श्रीमंतांच्या पदरचे प्रसिद्ध ध्रुवपदीये चिंतामण मिश्र यांच्याजवळ केला. हे ध्रुवपदगायकींत पक्के होते. जेव्हां कुदवसिंग अजिंक्यपत्र मागण्यासाठीं ग्वाल्हेरीस आला, तेव्हां नारा-



यणशास्त्री बरेच वयातति झाले होते; तथापि ध्रुवपदगायनास सुरुवात करून कुदवसिंगास त्यांनीं पहिल्या झपाट्यास पराभूत केलें. ही आख्यायिका नारायणशास्त्री यांच्या समाधीवर लिहिलेली असून कोणाहि जिज्ञासूस ग्वाल्हेरीस पाहावयास सांपडेल. मृत्यूपूर्वीं नारायणशास्त्री यांनीं चतुर्थाश्रम स्वीकारला होता. हे जयाजीराव महाराजांचे कारकीर्दींत कालवश झाले.



### वामनबुवा देशपांडे.

हे ग्वाल्हेरचे राहणारे व ग्वाल्हेरचे प्रसिद्ध ध्रुवपदिये नारायणशास्त्री यांचे शिष्य होत. यांचा आवाज मर्दानीं असून ध्रुवपद म्हणण्याची यांची शैली वाखाणण्यासारखी होती. यांची शिष्यशाखा मोठी आहे. हे श्रीमंत जयाजीराव महाराज यांचे वेळीं कालवश झाले.




### मोरया गोसावी.

हे चिंचवडचे राहणारे. हे मोठे भगवद्भक्त होते. ध्रुवपदगायनांत यांची मोठी प्रसिद्धि असे. श्रीमंत दुसरे बाजीराव पेशवे यांच्या पदरची प्रसिद्ध गायिका व्यंकट नरसी ही यांस गुरुस्थानीं मानति असे. तिला दुसरीकडे कुठेहि जाण्याची जरी बंदी होती तरी मोरया गोसावी यांच्याकडे जाण्यास तिला सदर परवानगी होती. यावरून श्रीमंतांचीहि गुणग्राहकता स्पष्ट होते.



### सखारामबुवा मिरची.

हा सातारचा राहणारा. याचा ध्रुवपदिया म्हणून महाराष्ट्रांत मोठा लौकिक होता. श्रीमंत दुसरे बाजीराव पेशवे यांच्या पदरची प्रसिद्ध गायिका व्यंकट नरसी ही यांना फार मान देत असे. यावरून यांच्या विद्वत्तेबद्दलचा व कलेच्या उच्च दर्जाचा सहज तर्क करितां येईल.




### सखारामबुवा काशीकर.

सखाराम हा राहणारा महाराष्ट्रांतील. पण त्यास इच्छा झाली काशीस राहण्याची. अव्वल इंग्रजीच्या वेळीं प्रवासाची साधनें जरी चांगलीं नव्हतीं तरी सखाराम हा शरीरानें धष्टपुष्ट असल्यानें त्यास प्रवासाची फिकीरच वाटली नाही.



तो मजल दर मजल करीत काशीस गेला. तेथे व्याकरण, न्याय, वेदान्त, साहित्य इत्यादि शास्त्रे शिकविणारे मोठाले नामांकित विद्वान् गुरु होते, तेसच गायन, वादन, ह्या कला शिकविणारेहि वस्ताद होते. सखारामाची लहर गायन शिकण्याकडे लागली. व तो त्याप्रमाणे गायनप्रवीण बनला, व सखारामाच सखारामबुवा झाला. त्यावेळीं तेथे ध्रुवपद गायनाची गोडी लोकांत असल्याने सखारामबुवा ध्रुवपदीचा बनला. लग्न वगैरे करून तेथेच प्रपंच करून राहिला व काशीकर बनला. त्याचा आवाज मर्दानी, पळेदार व अंगांत शक्ति अचाट तेव्हां ध्रुवपद गाण्याचे इतरांचे तेज त्याच्यापुढे पडेना व सखारामबुवा काशीकर हे काशींत एक शिष्ट गायक म्हणून मोडू लागले. बरीच वर्षे गेल्यावर बुवास महाराष्ट्रांत जावे व तेथे रुग्णाकांठीं कालक्षेप करावा अशी इच्छा झाली. त्यास मूलबाल कांहीं नव्हते. काशीहून बुवा निघाले ते हिंडत हिंडत सांगली हे गांव रुग्णाकांठीं आहे तेथे राहावे अशी त्यांस इच्छा झाली. त्यावेळीं श्री. चिंतामणराव संस्थानाधिपति होते. ( १८१८-१८६१ ) ते कलेचे भोक्ते असून कलावंतास त्यांचा आश्रय असे. प्रसिद्ध मूर्तिकार भिवा सुतार व चांदी, तांबे, पितळेचीं सुवक भांडीं करणार कुमारी यांना त्यांचा आश्रय होता. एकदां श्रीमंताची स्वारी शहरांतून जात असतां एक गोरापान, सतेज, धिप्पाड पुरुष उत्तम पोषाख केलेला त्यांच्या दृष्टीस पडला. वाड्यांत गेल्यावर त्या इसमाची चौकशी करण्यास श्रीमंतांनीं हुकूम सोडला. दोन तासांनीं खबर कळली कीं, तो कोणी काशीचा गायक आहे. श्रीमंतांनीं त्याचा मुजरा ठरविला. बुवा रुबावदार पाहून श्रीमंत खूष झाले. त्याचे गाणे झालें. तेंहि अप्रतिम. तेव्हां पुढे श्रीमंतांनीं त्याजपाशीं चौकशी केली कीं; 'तुम्ही येथे कां आलांत' बुवा म्हणाले, 'मी पूर्वींचा महाराष्ट्रीय, रुग्णानदीवर माझे प्रेम, तेव्हां तिच्या कांठीं राहिलेलें आयुष्य कंठावे म्हणून इकडे आलों आहे.' श्रीमंतांनीं सांगितलें, 'इच्छा चांगली आहे तर येथे रुग्णा आहे येथेच रहावे. पोटाची काळजी करण्याचे कारण नाही. 'असें श्रीमंतांकडून आश्वासन मिळाल्यावर बुवा तेथेच राहिले.' त्यांनीं शिष्यास चांगल्या तऱ्हेनें ज्ञान करून दिलें. कवठेकरबुवा हे त्यांचेच शिष्य होत. अशारीतीनें सांगली संस्थानास एक चांगला गवयी श्रीमंतांच्या चांगुलपणाने लाभला. हे बुवा इ. स. १९ च्या शतकाच्या उत्तरार्धांत कालवश झाले.






## सदोबा अष्टेकर.

हे मिरज प्रांतांतील अष्ट्याचे राहणारे. यांनीं गायनाचा अभ्यास आपल्या वडिलांजवळ केला. हे पुण्यांतील जुन्या पिढींतील नामांकित ध्रुवपदिये म्हणून समजले जात असत. मार्तंडबुवा बीडकरांनंतर हे बेलबाग देवस्थानचे नोकर झाले. यांनीं आपले दोघे मुलगे ध्रुवपद गाण्यांत चांगले तयार केले. त्यांपैकीं रा. शंकरबुवा ह्यात आहेत. रा. शंकरबुवा बेलबाग देवस्थानांत अनेक वर्षे नोकर होते. पुण्यांत ध्रुवपदिये म्हणून त्यांची प्रसिद्धि आहे.



## भलोबा लिमये.

हे सदोबा अष्टेकरांचे शिष्य समजले जात होते. यांचें वागणें फार भिडस्त-पणाचें असे. पर्वती-देवस्थानांत त्यांस आमरण नोकरी होती. वक्तशीरपणा-बद्दल यांच्या वेळचे लोक यांची फार तारीफ करीत. हे ध्रुवपदें गात.



## रावजीबोवा बेलबागकर.


हे पुण्याचे राहणारे. यांच्या वडिलांचें नांव मार्तंडबुवा बीडकर. मार्तंडबुवा चांगले ध्रुवपदिये होते. रावजीबुवाचा गाण्याचा अभ्यास त्यांच्या वडिलांजवळच झाला. यांच्या वडिलांस पुण्याच्या बेलबाग देवस्थानांत नोकरी होती. बिया चांगली झाल्यावर बुवा आपल्या वडिलांच्या बदली बेलबागेंत देवापुढें गाण्यास जात असत. बुवांना पेढे खाण्याचा फार नाद होता. तेव्हां वडिलांनीं म्हटलें कीं, “आज जो मजकुरितां देवळांत गाण्यास जाईल त्यांस मी पोटभर पेढे देईन.” म्हणजे रावजीबुवा देवळांत जात. गोपूताना म्हणून यास एक भाऊ होता. तेहि गाणें शिकले होते. कांहीं कारणामुळें बेलबागेची नोकरी सुटल्यावर रावजीबुवा मुंबईस गेले व मुंबईतील गायनोत्तेजक क्लवांत त्यांनीं गवयाची नोकरी धरिली. ते बरींच वर्षे तेथें नोकरीवर होते. त्यांस ध्रुवपदें पुष्कळ चेत होती. त्यांची शिक-विण्याची हातोटीहि चांगली असे. प्रस्तुत लेखकाच्या वडिलांचे परम स्नेही रा. विष्णुपंत भातखंडे हे ह्या बुवांचे शिष्य आहेत. गोपुतानांची समाधि साताऱ्याजवळ गोवें म्हणून जें क्षेत्र आहे तेथें आहे. रावजीबुवा बरेच वयातीत होऊन इ. स. १८९५ च्या सुमारास कालवश झाले.





### वजीरखां

वजीरखां हे घरंदाज गवई होते. यांच्या वडिलाचें नांव निजामखां. ते ध्रुवपद गात असत. वजीरखांस युसफखां नांवाचा एक भाऊ होता. या उभयतां बंधूंस ध्रुवपदगायनाची तालीम त्यांच्या वडिलांनींच दिली. ख्यालगायनामध्ये ज्यांची ख्याति ते बडे महमदखां हे यांचे मामा. त्यांच्यापासून यांना ख्यालाचीहि तालीम मिळाली होती. पण ते सदा ध्रुवपद व धमारच गात असत. यांचा आवाज फार गोड व सुरेल होता. हे दिसण्यांत फार देखणे होते व त्यांचा स्वभावहि फार चांगला होता. बडोद्यास खंडेरावमहाराजांकडे यांचीं गाणीं झालीं. नंतर ते मुंबईस आले. मुंबईचे जीवनलालमहाराज यांच्याकडे त्यांचा मुजरा झाला. त्यावेळीं त्यांनीं यांच्या आवाजाची व गायकीची तारीफ करून यांस मोठी विदागी दिली. हे मुंबईहून पुणे, भोर, सातारा इत्यादि शहरीं गेले. भोर संस्थानांतील रामनवमीच्या उत्सवांत यांचीं गाणीं झालीं. त्यावेळीं तेथें जमलेल्या अनेक गवयांनीं यांच्या गायकीची तारीफ केली. मुजरा ठरला म्हणजे ठरीव वेळीं ते फारच वक्तशीर जात. त्याबद्दल यांची नावाजणी फार होत असे. एकवार यांची व सखा-रामबुवा अलवारकर—ग्वालेर घराण्यांत ख्याल शिकलेले प्रसिद्ध गवयी—यांची गांठ पडली. तेव्हां ख्याल व ध्रुवपद यांच्या गायकीची चर्चा निघाली. त्यावेळीं अलवारकर यांनीं अशा कांहीं विकट ताना मारून दाखविल्या कीं, त्यामुळें वजीरखां फार खुष झाले व म्हणाले, 'मी आतां यापुढें ख्यालीयांस नांवें ठेवणार नाहीं.' यांचे बंधु युसफखां कधीं मैफलींत पुढें बसून गात नसत; तर ते सदा आपल्या भावाची सांथ करीत. युसफखां वारल्यावर वजीरखांच्या गाण्यास थोडा कमीपणा आला. यांना आवाजाची अशी देणगी होती कीं, तो कधींच बिघडत नसे. वजीरखांचें वागणें एखाद्या सरदाराप्रमाणें असे. यांनीं कोणास फारसें शिकविलें नाहीं.



### वामनबुवा कवठेकर.

हे महाराष्ट्रांतील एक ध्रुपदगायक होते. यांचा आवाज पछेदार व जोरकस असून ध्रुवपद म्हणण्याची यांची ढव चांगली होती. नानासाहेब पानसे, इंदूरचे प्रसिद्ध पखवाजी, हे ज्यावेळीं पुण्यास आले व त्यांच्या वादनाचा लाभ पुणेकरांस मिळाला, त्यावेळीं सदर कवठेकरबुवा ध्रुवपद म्हणण्यास बसले होते. हे इ. स. १८९५ च्या सुमारास कालवश झाले.





### गणेशपंत फडके.

गणेशपंत फडके हे प्रसिद्ध वीनकार दत्तोपंत फडके यांचे बंधु. हे जमखंडीचे राहाणारे. मिरज प्रांतांत हे ध्रुवपद गाणारे समजले जात असत. यांचे शिक्षण व गाण्याची तन्हा बरी होती. हे इ. स. १८९५ चे सुमारास मरण पावले.




### विश्वनाथबुवा.

हे महाराष्ट्रीय असून कलकत्त्यास रहात असत. यांची ध्रुवपद गाण्यांत तिकडे बरीच प्रसिद्धी होती. हे स्वभावाने प्रेमळ असून यांचा आवाज बरा होता.



### भटजी बापु.

हे दक्षिण हैदराबादचे राहणारे. हे विरक्त तन्हेने राहत असत. हे ध्रुवपद चांगले म्हणत. ह्यांनी अनेक शिष्यांस ही कला शिकविली आहे. ह्यांचा स्वभाव फार प्रेमळ होता. ह्यांच्या वेळेस हैदराबादेस जे गायक होते त्यांत ह्यांना चांगला मान होता. ह्यांची ध्रुवपद म्हणण्याची धाटणी वाखाणण्याजोगी होती. हे इ. स. च्या २० व्या शतकाच्या सुरवातीस कालवश झाले.



### लालजी.

हे धारेस राहत असत. रामकृष्णदेव यांचे गायनगुरु होते. त्यांच्या जवळ हे ध्रुवपद व टप्पा शिकले होते. ह्यांनी ही कला अनेक शिष्यांस शिकविली होती. ज्यांचा आवाज पातळ असून टप्प्यास लायक असेल त्यास ते टप्पे शिकवीत, व ज्यांचा आवाज जाड व जोरकस असेल त्यास ध्रुवपद शिकवीत. ह्यांचा स्वभाव मनमिळाऊ व नम्र होता. ह्यांस एक भाऊ होता. त्याला ही कला चांगली अवगत होती व आपल्या भावास ते ह्या काही मदत करीत असत. हे दोघे बंधु इ. स. च्या १९ व्या शतकाच्या उत्तरार्धांत कालवश झाले.




### अघोरबाबू.

हे बंगालकडील एक चांगले ध्रुवपदीये होते. यांचा मुक्काम मुंबईस अनेक वेळ होत असे. इकडेहि त्यांना ध्रुवपदगायनाबद्दल बराच मान होता. हे आपणास

५-[ सं. शा. व क. इ. ]



आग्र्याचे वजीरखां यांचे शिष्य म्हणवीत असत. हे इ. स. १९२० चे सुमारास कालवश झाले.



### राधिका गोस्वामी.


हा बंगालकडील चांगला ध्रुवपद गाणारा होता. याला गायनशास्त्राचें ज्ञान चांगलें होतें. हा तिकडील एका संगीतशाळेचा मुलाध्यापक होता. हा नुकताच म्हणजे इ. स. १९२६ चे सुमारास कालवश झाला.



### जाकुद्दीनखां.

हा उदेपूरचा राहणारा. याची ध्रुवपद गाण्याची फार प्रसिद्धि असे. यास बंदे-अल्लीखांची मुलगी दिली होती. याचा आवाज मर्दानी व जोरदार होता. त्याच्या गुणावरून उदेपूरच्या महाराजांनी त्यास आपल्या पदरी ठेविलें होतें.

याच्या सारखा ध्रुवपद गाणारा आज तरी कोणी नाही. त्याची ध्रुवपद गाण्याची शैली उत्तम होती. बडोद्यास इ. स. १९१६ त जी संगीत परिषद झाली तीत यांचें गाणें ऐकून सर्व लोक तल्लीन झाले व सर्वांनी त्याची फार वाहवा केली. ध्रुवपदाचे गायकीत जोरकसपणा कसा असतो हें तेव्हां श्रोतृसमुदायास त्यानें दाखविलें. हा इ. स. १९२४ चे सुमारास वारला.



### आलाबंदेखां.

हा जाकुद्दीनखांचा धाकटा भाऊ. ध्रुवपदगायकीत याचीहि बरीच प्रसिद्धि होती. हा अलवार दरबारचा गायक होता. इ. स. १९२३ चे सुमारास हा कालवश झाला.




### महंमद अल्लीखां

हा प्रसिद्ध गवई गयेजवळ गिधोर येथील राहणारा, याच्या वडिलांचें नांव बासतखां; हे वाजिदअल्ली, लखनौचे शेवटचे नबाब, यांचे गुरु होते. महंमद अल्लीखांनीं अनेक रागांतील ध्रुवपदे व धमार या चीजा आपले शिष्य ठाकूर नबाबअल्लीखां, अकबपूरचे तालुकदार, यांस शिकवून त्या पुस्तकरूपानें प्रसिद्ध केल्या आहेत. हा तानसेन वंशातील अकरावा पुरुष होय. याचा




आवाज मोठा असून जोरकस होता; व याची ध्रुवपद म्हणण्याची पद्धति चित्ताकर्षक होती. हा इ. स. १९२७ मध्ये कलकत्त्याजवळ एका प्रसिद्ध व धनिक जमीनदाराच्या नोकरीत असतां कालवश झाला.



### दौलतखां.

हा ध्रुवपद गायक जयपुराकडोळ. ह्याचें घराणेंच गायकाचें असून फार प्रसिद्ध होतें. हा ही विद्या आपल्या घरीच शिकला. ह्याचा आवाज जोरकस, म्हणण्याची ढव चांगली ह्यामुळे त्याचा मोठा लौकिक झाला. पुढें हा कांहीं वर्षे मुंबईच्या एका गानप्रिय व्यापाऱ्याजवळ होता. ह्याच्याजवळ ध्रुवपद चीजांची भरती फार असे. महाराष्ट्रांत प्रसिद्धि पावलेले अलादियाखां ह्यांचा हा चुलता होय. हा इ. स. च्या २० व्या शतकाच्या पूर्वार्धांत कालवश झाला.




### केशवबुवा आपटे.

हे घराणेदार गवई आहेत. हे इंदुरास राहतात. ह्यांची गायकी ध्रुवपदाची आहे. ग्वाल्लेरचे प्रसिद्ध ख्यालगायक बाळासाहेब गुरुजी यांचे हे मातुल. हे दिसण्यांत रुबावदार, व ह्यांचा आवाज फार मधुर आहे. ज्यास ध्रुवपद गायन आवडत नाही, त्यास घटकाभर ध्रुवपद गायन ऐकण्यास लावण्याची मोहनी ह्यांच्यामध्ये आहे. ह्यांची ध्रुवपद गायनाची पद्धति फार चित्ताकर्षक आहे; म्हैसुरास गेल्यावेळीं तेथील महाराजांनीं त्यांचें गाणें करून त्यांचा योग्य सन्मान केला व त्यांस सिंहाच्या तोंडाचें सोन्याचें कडें बक्षीस दिलें. ह्यांची शिष्यशाखा बरीच आहे. ह्यांचे चिरंजीवहि ध्रुवपद गायनांत तयार झाले आहेत.



### गोपेश बानर्जी.

हे बंगालमधील एक नामांकित ध्रुवपदीये आहेत. यांनीं गायनावर कांहीं पुस्तकेंहि लिहिलीं आहेत व नोटेशनसह चीजा छापून प्रसिद्ध केल्या आहेत. हे तिकडील एका संगीत शाळेचे मुख्याध्यापक आहेत. यांचें गायन फारसें मनोवेधक आहे असें नाही.





## ख्यालगायक.




### गुलाम रसूल.

ख्यालगायनप्रवर्तक जे गायक झाले त्यांपैकीं हे एक होते. यांना ध्रुवपद-गायकी चांगली चेतच होती, परंतु गायनास नाविन्य येण्यासाठीं ख्याल रचून त्यांचे गायन सभ्य समाजांत प्रसृत करावे ही त्यांची मनीषा. ती इच्छा त्यांनीं आपल्या आयुष्यांत पुरी केली. हे लखनौचे राहणारे होते, व त्यांच्या वेळचे लखनौचे नवाब आसफउद्दौला यांच्या नोकरांत होते. एकदां त्यांस नवाबाचा दिवाण नवाब हसन रजाखां यांच्याकडे गाण्यास जाण्याची पाळी आली. तेथे दिवाणाने त्यांस चांगल्या रीतीने वागविले नाही. हा अपमान सहन न होऊन त्यांनीं दरबारची नोकरी सोडिली ! दिवाणास वाटले हे गवई ! गुलाम रसूलखांस वाटले कीं, मजसारखा गुणी व कलावंत या रियासतींत तरी दुसरा खास नाही ! यामुळे त्यांनीं नोकरी तर सोडिली; एवढेच नव्हे तर लखनौ हें गांवहि सोडून ते परठिकाणीं राहण्यास गेले. त्यांचे गाणे फार अप्रतिम व मधुर असे. त्यांच्या गाण्यास बुलबुल पक्षी लुब्ध होऊन तेथे जमत, अशी आख्यायिका चालत आली आहे. हे दीर्घायुषी होऊन इ. स. च्या अठराव्या शतकाच्या उत्तरार्धांत कालवश झाले. ख्याल नायकांत हे शेवटले नायक असे ह्यांस समजत असत. त्यांस गुलाम नबी नांवाचा मुलगा होता. त्यानेच पुढे टप्प्याचे गाणे नवे काढून त्यांत अलौकिक कीर्ति संपादन केली.



### मीयां शकरखां.


हा एक प्रसिद्ध ख्याल-गायक लखनौत रहात असे. प्रसिद्ध ख्यालगायन-प्रवर्तक जे गुलाम रसूलखां त्यांजपाशीं हा ख्यालगायन शिकला. ह्याचे गायन-प्राविण्य व हुषारी पाहून गुरूंनीं आपली मुलगी त्यांस देऊन ह्या शिष्यास आपला जांवई केले. बडे महंमदखां म्हणून पुढे जे प्रसिद्धीस आले तो ह्यांचाच मुलगा महंमद. हे वयातीत होऊन लखनौ येथे एकोणिसाव्या शतकाच्या पूर्वार्धांत कालवश झाले.





### बडे महंमदखां.

यांच्या वडिलांचें नांव शक्करखां. हे लखनौ येथें रहात होते. यांचे वडील उत्तम गायक असून ख्यालाचें गाणें प्रचलित करावें अशी यांची इच्छा होती. महंमदखां आपल्या वडिलांजवळ गायनविद्या शिकले. ख्यालियास तानेची तयारी चांगली असावी लागते. ही तयारी त्यांनीं उत्तम केली होती. त्यावेळीं त्याच्यासारखी तान कोणाची नव्हती म्हणून त्याची प्रसिद्धी फार झाली होती. ख्यालगायनांत त्यांच्या-सारखा गवई नाही म्हणून अलिजावाहदर दौलतराव शिंदे यांनीं महंमदखांस दरबार गवई नेमलें. नथथन परिवक्षाचे नातू प्रसिद्ध ख्यालगायक हद्दूखां व हस्सूखां त्यावेळीं ग्वाल्हेरीस होते. महंमदखांच्या घराण्याचें व नथथन परिवक्षाच्या घराण्याचें वांकडें असल्यानें हद्दूखां व हस्सूखां यांस महंमदखांनै गाणें शिकविलें नाहीं ! इतकेंच नव्हे तर आपलें गाणें त्यांस ऐकूंहि दिलें नाहीं ! महंमदखांचें गाणें चोरून ऐकून त्या बंधूद्वयांनीं त्यांच्याशीं सामना केला व वाहवा मिळविली ! त्यामुळें चिडून जाऊन त्यांनीं ग्वाल्हेरची नोकरी सोडून रेवा दरबारांत नोकरी धरिली. हे स्वभावानें खुनशी होते. ग्वाल्हेर दरबारांत नोकरीवर असतां हे हत्ती-वर वसून दरबारांत जात असत, असा त्यांचा बडेजाव होता. यांच्या गायकीची व तानवाजीची तरकीब विलक्षण होती असा त्यांचा लौकिक आहे. हे वयातीत होऊन रेवा संस्थानांत वारले. त्यांस चार मुलगे होते.



### अहमदखां.


हा शक्करखांचा मुलगा व महंमदखांचा बंधु होय. हा ख्यालगायन आपल्या वडिलांजवळ शिकला. याच्या गायनांत रागाची शुद्धता कायम राहिली, व ख्यालगायनाचे नियम याच्या गायनांत कधीं मोडले जात नसत. याला बडे महंमदखां यांच्यासारखी तान साधली नाहीं, हें खरें; पण याच्या गायनांत राग-नियम उत्तम संभाळले जात, म्हणून संगीत शास्त्रज्ञांची याच्यावर फार मर्जी असे. हा लखनौ येथें रहात असे. हा मोठा नम्र व चालीरीतींत सभ्य होता. यानें अनेक शिष्यांस आपली विद्या शिकविली. हा चांगला वयातीत होऊन एकोणिसाव्या शतकाच्या उत्तरार्धांत कालवश झाला.





### कुतुबअली.

हा बडे महंमदखांचा औरस मुलगा होता. त्याला आवाजाची देणगी होती. शिक्षण प्रत्यक्ष वडिलांजवळ झालें होतें. त्यामुळें ख्यालगायनांत ह्याची चांगलीच कीर्ती झाली. हा स्वभावानें चांगला असून मनमिळाऊ होता. हा इ. स. च्या १९ व्या शतकाच्या उत्तरार्धांत कालवश झाला.



### मुनवरखां.

लखनौचे प्रसिद्ध ख्याल-गायक बडे महंमदखां यांच्या राखेचा हा मुलगा. ह्याला गायनाची तालीम बापाकडून मिळालेली तेव्हां ह्याच्या कलेबद्दल निराळी शिकारस नको. ह्याचें ख्यालगायन लोकरंजनकारी असे. हा इ. स. १९ व्या शतकाच्या उत्तरार्धांत कालवश झाला.




### मुबारकअलीखां.

लखनौचे प्रसिद्ध ख्याल-गायक बडे महंमदखां ह्याच्या राखेचा हा मुलगा. हा दिसण्यांत शोकदार असून ह्याची विद्या प्रत्यक्ष बापाजवळ झाल्याने गान-विद्येंत तो चांगला प्रवीण झाला होता. ह्याचें गायन विलक्षण रंगदार असल्याने त्या वेळच्या लोकांत ह्याची फार चहा असे. हा इ. स. च्या १९ व्या शतकाच्या उत्तरार्धांत लखनौ येथें कालवश झाला.



### मुरादअलीखां.

बडे महंमदखांचा हा सर्वांत धाकटा मुलगा. हाहि त्यांच्या राखेपासून झाला होता. हा मोठा बुद्धिमान असून गान-विद्येंत चांगला प्रवीण झाला होता. हा बापाचा फार लाडका होता, तेव्हां बापानें आपली कला ह्यास मनापासून शिकविली होती. ह्याचें गाणें फार लोकप्रसंत असे. ह्याच्या गायनाचा ढंग बापासारखा होता. हा लखनौ येथें इ. स. च्या १९ व्या शतकाच्या उत्तरार्धांत कालवश झाला.





## दिलावरखां.

मुबारकअल्लीचा हा मुलगा. म्हणजे बडे महंमदखांचा हा नातू. ह्याला गायनाची तालीम आपल्या बापापासून मिळाली होती. हा आपल्या घराण्याची गायकी मोठ्या डौलाने गात असे. ह्याची गायनाची तरकीब विलक्षण असे. ह्याची तानबाजी वर्णन करण्याजोगी असे. हा वयोवृद्ध होऊन इ. स. च्या २० व्या शतकाच्या प्रारंभी लखनौ येथे कालवश झाला.




## रजबअली.

हा लखनौचा राहणार. हा बडे महंमदखांचा घराण्याची गायकी गात असे व आपण त्या घराण्याचे शागर्दि असे तो मोठ्या अभिमानाने सांगे. ती गायकी त्याने पुष्कळ ऐकल्यामुळे त्यांत तो चांगला प्रवीण झाला होता. हा इ. स. च्या २० व्या शतकाच्या पूर्वार्धात मरण पावला.



## फजलअली.

बडे महंमदखांच्या घराण्याची गायकी ह्यांस पोचली होती. ख्यालांत तानबाजीची एक तरकीब बडे महंमदखांच्या घराण्यांत विलक्षण होती, ती ह्याने चांगली हासल केली होती, त्यामुळे ह्याच्या गाण्याची छाप लोकांवर फार पडे. हा इ. स. च्या २० व्या शतकांत मरण पावला.



## मेंडूखां.


हा ख्यालगायक, लखनौच्या फजल अलीच्या बहिणीचा मुलगा. ह्याला ख्यालाची गायकी आपल्या मामापासून मिळाली होती. हा ख्याल गायनांत चांगला तरबेज झाला होता. परंतु हा आपल्या मामाची गायकी गात नसे ! ह्याने आपला जबडा तयार केला होता; व तशा ताना तो घेत असे. हा प्रकार नवा असल्याने लोकांस तो फार आवडे. हा लखनौ येथे इ. स. च्या २० व्या शतकाच्या प्रारंभी कालवश झाला.






### मीयाजानि.

लखनौचा नवाब आसकउद्दौला ( १७७५-१७९० ) ह्याच्या नोकरांत हे होते. हे अप्रतिम ख्यालगायक असत. लखनौच्या नवाबाच्या दिवाणानें ह्यांचा अपमान व पाणउतारा केल्यामुळें हे नवाबाची नोकरी व लखनौ शहर सोडून परठिकाणीं राहण्यास गेले. हे विलक्षण स्वाभिमानी होते. हे चांगले वयातीत होऊन इ. स. च्या एकोणिसाव्या शतकाच्या पूर्वार्धांत कालवश झाले.




### शादीखां.

हा ख्यालगायक मीरत येथील राहणारा. ह्याची ख्यालगायकीबद्दल फार प्रसिद्धी असे. ह्याची तान चांगली तयार असे. बडे महंमदखांपासून ख्यालांत तानबाजीची आवड लोकांस लागल्यामुळें ख्यालगायकांस तान तयार करणें भागच पडे. ह्याचें गायन लोकांत फार प्रिय असे. हा. इ. स. च्या १९ व्या शतकाच्या उत्तरार्धांत कालवश झाला.




### मुरादखां.

हा प्रसिद्ध व लोकप्रिय गायक मीरत येथें राहत असे. ह्याची ख्यालगायकीबद्दल फार तारीफ असे. ह्यानें बडेमहंमदखांच्या घराण्याची गायकी चांगली संपादन केली होती. हा आपल्या वेळीं मोठा लोकप्रिय गायक असे. हा इ. स. च्या १९ व्या शतकाच्या उत्तरार्धांत होऊन गेला.



### सुलेमानखां.

मुरादअल्लीखां हा बडे महंमदखांचा सर्वांत धाकटा मुलगा, त्याचा मुलगा हा सुलेमान. हा रजवअल्लीखांचा शागिर्द. ह्याला आपल्या उस्तादाकडून ह्याच्या घराण्याची गायकी मिळाली होती. ह्यानें चांगली मेहनत घेऊन आपली घरची विद्या जतन केली. ह्याची तान फार तयार असे. ह्याच्या गुरुची ह्याच्यावर फार मर्जी असे. हा स्वभावानें गरीब होता म्हणून लोकप्रिय झाला होता. हा जुन्यातऱ्हेनें ख्याल तानपलट्यासह गात असे; ह्यावरून पूर्वीचे मोठाले गायक कसे गात असतील ह्याची कल्पना याच्या गाण्यावरून येई. हा इ. स. च्या २० व्या शतकाच्या पूर्वार्धांत कालवश झाला.





### बडे सुन्नेखां.

हे नामांकित गवयी लखनौचे राहणारे. उत्तर हिंदुस्थानांत ह्याची आपल्या कलेबद्दल चांगली कीर्ति होती. हे ख्याल गात असत. ह्यांचा आवाज चांगला असून गायनपद्धति तारीफ करण्याजोगी होती. ह्याच्या आईचा बाप सुलेमानखां हा बडे महंमदखांच्या घराण्यांत शिकला होता म्हणून नातवांस ती गायकी परंपरेने मिळाली होती. हे इ. स. १८१२ च्या सुमारास कालवश झाले.



### मौजखां.

हा प्रसिद्ध ख्यालगायन तिरवन येथें राहत असे. ख्यालगायन ज्याने शिष्ट लोकांत प्रचलित केले व जो ख्यालगायनांतील एक नायक समजला जातो, असा जो गुलाम रसूल ह्याच्या बहिणीचा हा मुलगा. हा आपल्या मामाजवळ ख्यालगायन शिकला. ख्यालगायन लोकप्रिय व्हावे म्हणून भाच्यास मामाने शक्य तों उत्तम ख्यालगायकी शिकविली होती. हा नामांकित ख्यालिया इ. स. च्या १९ व्या शतकाच्या उत्तरार्धांत कालवश झाला.



### करीमखां.

हा पंजाबचा राहणारा. हा ख्यालगायन ह्या कलेत फार प्रवीण होता. ख्यालगान पुढें येऊन ध्रुवपद-गायकी मार्गे पडावी अशी ह्याच्यावेळीं गायकांची मनीषा होती. त्या हेतूने ह्यांनीं ख्याल गायकी मोठ्या परिश्रमानें तयार केली होती. हा प्रसिद्ध ख्यालगायक इ. स. च्या १९ व्या शतकाच्या उत्तरार्धांत वारला.



### मखनखां.

हे एक अप्रतिम ख्यालगायन म्हणून त्यांची प्रसिद्धी आहे. ख्यालगायन शिष्ट समाजांत प्रसृत करणारांपैकी ज्या प्रसिद्ध व्यक्ती होऊन गेल्या त्यांपैकींच गुलाम रसूलखां एक होते. मखनखां यांनीं त्यांचेंच शिष्यत्व पत्करलें होतें. शकरखांची व त्यांची गायनविद्येमध्ये मोठी चुरस असे. याच्या मुलाचें नांव नथ्यन-परिवक्ष. हे राहणारे लखनौचे. हे पिढीजाद गायकघराण्यांपैकीं होत. हे स्वभावानें नम्र व मनमिळाऊ होते. त्यांच्या घराण्यांत पूर्वी ध्रुवपदगायकी होती. पण




लोकांस त्या गायनाचा कंटाळा आल्याने नवी पद्धति शिकून लोकांचे रंजन करावे व पैसा मिळवावा या हेतूने त्यांनी ख्यालगायकीचा अभ्यास करण्यासाठी गुलाम रसूल यांचे शिष्यत्व पत्करले होते. गुलाम रसूल ध्रुपदगायकीत निष्णात होते हे सर्वप्रसिद्ध आहे. गायनांत नवा ढंग पेदा करून लोकांत प्रसिद्धि मिळवावी अशी गुलाम रसूल यांची मनीषा होती. ती यांच्या कर्तव्यगारीने सफल झाली आणि शक्रखां व मखनखां यांच्यासारखे शिष्य त्यांस मिळाल्याने त्यांचा हेतु सफल झाला.



### नथथनपीरबक्ष.

हे मूळचे लखनऊचे राहणार. हे ख्याल गात असत. प्रसिद्ध मखनखां ह्यांचे हे पुत्र. शक्रखांचे व मखनखांचे गाण्याच्या चुरशीमुळे वांकडे होते. नथथन पीरबक्ष ह्याच्या मुलास शक्रखांच्या घराण्यातील किंवा त्यांच्या पक्षांतील लोकांनी मूठ मारून ठार केले असा त्या वेळी प्रवाद होता; म्हणून आपले लहान दोन नातू हद्दु व हस्तू ह्यांस घेऊन हे लखनौ सोडून ग्वालेरीस येऊन राहिले. हे इ. स. च्या १९ व्या शतकाच्या पूर्वार्धांत वारले.



### कादरबक्ष.

हा नथथनपीरबक्षाचा मुलगा. ह्यास बापाने ख्याल गायकीची तालीम देऊन तयार केले. ह्याचा आवाजहि चांगला होता. घरचे वळण, तेव्हां ह्याची गायक म्हणून चांगली प्रसिद्धी झाली. यामुळे विरुद्ध पक्षाच्या लोकांस ह्याचा लौकिक सहन न होऊन त्यांनी ह्यास मूठ मारून ठार केले, अशी दंतकथा आहे! ह्यांतील खरे स्रोटेपणा आज कसा सांगता येईल. ह्यास दोन मुलगे होते. हा आपल्या बापाच्या देखत भरज्वानीमध्ये वारला तेव्हां ह्याच्या बापास दुःख होणे साहजिकच आहे. श्री. दौलतराव शिंदे ग्वालेरच्या गादीवर होते त्यावेळी हा ग्वालेर दरबारचा गायक होता.



### मीयां हस्तूखां.

मीयां हस्तूखां हे कादरबक्ष ह्यांचे मुलगे व नथथन पीरबक्ष ह्यांचे नातू होते. ह्यांचे वडील पूर्ववर्त्यांत वारल्यामुळे ह्यांच्या आजाने ह्यांचे संगोपन केले. ह्यांचा



आवाज पहाडी गोल व गोड होता. ह्यास आवाजाची देवाची देणगी होती असे म्हणतात. ह्यास त्यांच्या आजानें गायनकला उत्तम प्रकारें शिकवून ख्याल-गायनांत त्यांस प्रवीण केलें. हे लखनौचे राहणारे परंतु ह्याचा बाप तेथें वारल्यानें ह्यांचा आज्ञा भ्याला व हस्तूखां व हद्दूखां या दोन नातवांस घेऊन ग्वालेरीस आला. त्या वेळीं श्रीमंत दौलतराव शिंदे गादीवर होते. दौलतराव गायनप्रेमी व हस्तूखां व हद्दूखां पूर्ववयांत म्हणून महाराजांनीं बडे महंमदखांस दरबारगवयी नेमिलें. ते तर हिंदुस्तानप्रसिद्ध गवय्ये. एकवेळ ह्या दोघां भावांचें गाणें ऐकून दौलतराव म्हणाले “ मला महंमदखांचें गाणें व ताना फार आवडतात ” तेव्हां नथथनपीरबक्ष म्हणाले “ महाराज महंमदखांचें गाणें माझ्या नातवांनीं ऐकल्यास ते तसें गातील ” महाराजांची हस्तू-हद्दूवर मोठी मर्जी असल्यानें महंमदखांचें गाणें महाराजांच्या रुपेनें ह्यास सहा महिने ऐकण्यास मिळालें. नथथनपीरबक्षानें महाराजांस विनंति केली कीं, माझे नातू महंमदखांशीं सामना करण्यास आतां तयार आहेत ” तेव्हां महाराजांनीं मोठा दरबार भरवून महंमदखांस गाण्यास बसविलें. त्यांचें गाणें नेहमींप्रमाणें अप्रतिम झालें. सगळ्यांनीं वाहवा केलीच. पुढें महाराज म्हणालें “ नथथनपीरबक्ष तुझे नातू कसें गातात हें आम्हांस व या दरबारी मंडळीस ऐकीव तर खरें ” तो हात जोडून म्हणाला “ महाराज, हे बडे, माझे नातू छोटे, तथापि महाराजांची इच्छा असल्यास तेहि गातील, पण अशा गाण्यापुढें मुलांची काय छाप पडणार ! आपला हुकूम तर गाण्यास बसवितों.”

असें बोलून हस्तू व हद्दू ह्यांस गावयास बसविलें. त्यांनीं आपल्या घरचें गाणें व सहा महिने ऐकून तयार केलेल्या महंमदखांच्या ताना ह्यांचा मिलाफ करून असें जोरकस पण डौलदार गाणें गायिलें कीं, वाहवांचा वर्षावच झाला. महंमदखां उताराला लागलेले व हे बंधुद्वय ऐन उमेदीमधील; तेव्हां ह्यांच्या गाण्यास महंमदखांपेक्षां रंग चढला; महाराजहि खुष झाले; व दरबार मंडळीहि आश्चर्यचकित झाली. नथथनपीरबक्षास धन्यता वाटली. झालें. नथथनपीरबक्षाचें वजन दरबारांत वाढलें व महंमदखांचें पारडें खालीं झालें. हा दगा झाला आहे व आपली किंमत कमी होणार ह्या द्वेषानें चिडून जाऊन एकदां एका मैफलींत हस्तूखांची महंमदखांनें तारिफ करून ज्या मीया मल्लाराच्या चीजेत ‘कडकबिजलीची तान’ आहे ती चीज म्हणण्यास फरमास केली. हस्तूखां तरुण, त्यांच्या ध्यानांत कपटभाव आला नाहीं. त्यांनीं चीज सुरू केली. अस्ताई अंतराचांगला धोकून म्हटल्यावर तानबाजीस सुरुवात केली. कडकबिजलीच्या



तानेची जागा येतांच मोठ्या जोराने ती तान घेऊन महंमदखांकडे पाहिले तेव्हां महंमदखां म्हणाले “बेटा ठोक और एक दफे लेव;” तेव्हां हस्तूखांनीं मोठ्या जोराने ती पुनः घेतली पण काय; त्या बरोबर डाव्या आंगाची फांसळी बर चढली व रक्ताची गुळणी आली; नथथनपीरबक्षाने शेळ्याने ती बांधून म्हटले “बेटा आज तरी मरावयाचे उद्यां तरी मरावयाचे ! तर तान घेऊनच मर, तसा मरूं नकोस. तुझे नांव तरी होईल.” नातवाने महंमदखांचे कपट ओळखून चिडून जाऊन सही सही तान घेतली ! श्रोतृमंडळींनीं वाहवा केली. पण काय ! हस्तूखां खाली पडले व लगेच गतप्राण झाले ! नथथनपीरबक्ष ह्यांस फार दुःख झाले; भावास तर आकाश कोसळल्यासारखे झाले ! पण उपाय काय; असला तयार झालेला हिरा लोपला, तेव्हां लोकांस फारच वाईट वाटले; कांहीं तर भरदरवारांत ढळढळा रडले. सरकारासहि फार खिन्नता आली; अशा ह्या गाण्याचा प्रसंगच न येता तर असा खेदजनक प्रकार न घडता असेंहि त्यांस वाटले. कांहीं लोकांस महंमदखांबद्दल मनांत त्वेष आला. कांहीं प्रेमळ लोकांस ही रामलक्ष्मणाची जोडी फुटली म्हणून दुःख झाले. एकंदरीत त्यावेळीं ग्वालेरीस आनंद व उत्साह मावळून लोक हवालदिल झाले. होणारापुढे कोण काय करणार !

तोंड मिटून तान घेजे ही हस्तूखांच्या गाण्यांतील एक खुबी होती ती फार कोणास साधली नाही. हे फार प्रेमळ स्वभावाचे होते. ह्यांनीं पुष्कळ शिष्य तयार केले होते. ह्यांचे आपल्या भावावर विलक्षण प्रेम असे. इ. स. १८५१ च्या सुमारास हे दिवंगत झाले. ह्यांस एक मुलगा होता.



## मीयां हद्दूखां.

हिंदुस्थानप्रसिद्ध गायक मीयां हद्दूखां हे मूळचे लखनौचे राहणारे. ह्यांच्या आज्ञेचे नांव नथथनपीरबक्ष. वडिलांचे नांव कादरबक्ष. भावाचे नांव हस्तूखां व चुलत भावाचे नांव नथथेखां. ह्यांस ख्यालगायनाची गायकी त्यांच्या आजोबांनीं शिकविली, कारण त्यांचे वडील हे लहान असतांच वारले होते. ह्यांच्या कुळास शिंदेसरकारचा चांगला आश्रय होता. श्रीमंत दौलतराव महाराजांची ह्या मुलांवर व त्यांच्या आज्ञावर फार रुपा होती. पण महाराजांच्या वेळीं हीं सुले नुकतीं उमेदींत येत चाललीं होती, म्हणून महाराजांनीं त्या वेळीं हिंदुस्थानप्रसिद्ध गवैय्या बडे महंमदखां ह्यास नोकरीस ठेविले होते. त्याची तानचाजी



विलक्षण होती. त्यांत तो अद्वितीय होता. तेव्हां महाराजांनी नथथनपीरवक्ष ह्यास विचारलें “मीयां अशी तानबाजी तुझ्या नातवास येणार नाही कां” तो म्हणाला “तशी तानबाजी माझे नातु गातील पण त्यांनी ती निदान सहा महिने ऐकिली पाहिजे. महंमदखां माझ्या नातवास ती शिकविणार नाही येवढेंच नाही तर ऐकूनहि देणार नाही.” तेव्हां, ‘त्यांचें गाणें चाललें असतां तुझ्या नातवांनीं पलंगाखालीं लपून बसावें व ऐकावें,’ अशी महाराजांनीं युक्ति सुचविली. ती त्यास पसंत पडून महंमदखांचें गाणें हद्दू व हस्तू ह्या दोघां भावांनीं सहा महिने ऐकिलें व घरीं खूप मेहनत करण्याचा सपाटा चालविला. सहा महिन्यांनंतर नथथनपीरवक्षानें महाराजास विनंति केली कीं, ‘आमची तयारी आहे. वाटेल तेव्हां हुकूम व्हावा.’ एके दिवशीं महंमदखांचें गाणें संपतांच महाराजांनीं नथथनपीरवक्ष ह्यास हुकूम केला कीं, “तुझ्या नातवांचें गाणें मला आतां ऐकावयाचें आहे.” तेव्हां हद्दू व हस्तू हे तरणे गवयी गावयास बसले. प्रथम ध्रुवपदअंगाचे मोठाले ख्याल विलंबितलयांत सावकाश गाऊन नंतर त्या तरण्याबांड बंधुद्वयानें महंमदखांच्या तानांची अशी हुवेहुव नकल केली कीं, सर्व दरबार मंडळी व खुद्द महाराज खुष झाले. त्याबरोबर महंमदखां चिडले व म्हणाले “कांहीं दगलबाजी झाली आहे. नाहीतर बिशाद काय हीं पोरे माझ्या बिकट ताना हुवेहुव घेऊं शकतील” त्यावेळेपासून ती तानबाजी ग्वालेरगायकींत शिरली. महंमदखां नोकरी सोडून गेले, व हद्दू, हस्तू व नथथेखां ग्वालेर दरबारचे नोकर झाले. ह्या तिघां भावांस पांच-पांचशें पगार होता. पुढें जयाजीराव महाराज गादीवर आल्यावर त्यांसहि गायनाचा नाद लागला. ते गायनप्रेमी व गानमर्मज्ञ होते. ते स्वतः गात असत. रात्रीं देवाचें भजन करीत तेव्हां हद्दू, हस्तू व नथथेखां वगैरे सर्व गवई भजन करण्यास उभे रहात. हद्दूखां हिंदूप्रमाणें दिसत. कारण त्यांनीं दाढी राखिली नव्हती व प्रसंगविशेषीं ते कपाळास गंधहि लावीत असत. एकदा जयाजी महाराज सवाई रामसिंगाच्या भेटास गेले तेव्हां त्यांनीं आपली गवयी मंडळी बरोबर नेली होती. महाराज रामसिंग महाराजास विनोदानें म्हणाले “मी दोन गुलाबाचीं फुलें बरोबर आणिलीं आहेत” जयपुगास हद्दूहस्तूंचीं गाणीं झालीं. रामसिंग महाराज व जयाजी महाराज बसले व पुढें तबकामध्यें बक्षि-साच्या जिनसा ठेविल्या. शिफारस करावयाची व त्याप्रमाणें ह्या बंधुद्वयांनीं गावयाचें. ते पसंतीस उतरलें म्हणजे बक्षीस उचलावयाचें. ह्याप्रमाणें अनेक बक्षिसे



त्या बंधुद्वयांनीं भिळविलीं. उभयतां महाराज फार खूष झाले. दरबारी मंडळी, मान-  
करी, कामगार व दरबारचे गवयी संतुष्ट झाले. जयपूर व ग्वालेर येथील गवयांची  
एक प्रकारची चुरस असतां एकमतानें ग्वालेरचें गायन अप्रतिम असा सर्वांचा  
अभिप्राय पडला. ह्यावरून हद्दूखां कसे गात असतील ह्याची कल्पना चेईल.  
हद्दूखांचा आवाज हस्तूखां सारखा जात्या चांगला नव्हता. परंतु मेहनतीनें व  
विलक्षण कसरत करून त्यांनीं तो कमावला होता. कांहीं कारणामुळे जयाजी-  
राव महाराजांची हद्दूखांवर अवस्था झाली तेव्हां ते ग्वालेर सोडून लखनौस  
जाऊन राहिले. लखनौस असतां कसरत करीत असतां ते अशा जोरकम ताना  
घेत कीं, एकदा त्यांच्या सरदार मित्राचा तळमजल्यावर बांधिलेला घोडा दवा-  
सन पायबंद तोडून पळाला. ही गोष्ट लखनौचे लोक अद्याप सांगतात व ती  
जागा मोठ्या प्रेमानें दाखवितात. प्रस्तुत लेखकास ती जागा पाहण्याचा सुयोग  
तो लखनौस गेल्यावेळीं आला. श्री. जयाजीराव महाराजांचा राग कमी झाल्यावर  
त्यांनीं आपला कामगार पोतनीस ह्यास पाठवून त्यांस परत आणविलें. मीयां  
रोज ६ तास घरीं कसरत करीत. कोणी म्हटलें “ इतकी कसरत आतां कशास ? ”  
तर ते म्हणत “ मी म्हातारा झालों असें लोकांनीं म्हणावें पण माझे गाणें म्हातारें  
झालें असें म्हणूं नये. ” ते स्वभावानें फार साधे होते. पगार महिना संपण्यापूर्वीं  
संपला तर ते राजवाड्यांत जाऊन आपण आल्याची महाराजांकडे वर्दी लावीत.  
तेव्हां महाराज हंसून म्हणत कीं, “ बहुधा पगार संपला असेल; बोलवा वर ”  
असें म्हणून त्यांचें गाणें ऐकत. खूष झाले म्हणजे ओंझळीनें त्यांच्या आंगावर  
रुपये फेंकीत. ह्यांत महाराजांच्या मार्मिकतेची अथवा उदारपणाची कशाची  
तारीफ करावी हें लेखकास समजत नाहीं. कसरतीच्या वेळीं कोणीहि ऐकण्यास  
त्यांस माहित होतें. कोणी प्रत्येक चळक पंचविसाची करून जर त्यांच्यापुढें चार  
चळका मांडिल्या तर ते म्हणत “ वीस रुपये कमी पडले ते कोणी घेतले सांगा ! ”  
हस्तूखां वारल्यावर कितीएक दिवस त्यांस चैन पडलें नाहीं व त्यांचें गाणें किर्कें  
वाटूं लागलें. एकदां ते कलकत्त्यास गेले. ह्यांचा नांवलौकिक फार मोठा; तेव्हां  
गाणें ऐकण्यास अतोनात गर्दी लोटली. ह्यांनीं विलंबित लयीचे ख्याल सुरू केले  
पण तेथील लोकांस ध्रुवपद ऐकण्याची गोडी; ख्यालाच्या ताना कानीं येतांच  
लोक उठून गेले, व मैफलीचा बेरंग झाला. मीयांहि खट्टू झाले. पण त्यांचा  
मित्र दुसरे दिवशीं त्यांजकडे जाऊन म्हणाला “ मीयां आपण खिन्न होण्याचें



कारण नाही. येथील लोकांस ख्याल ऐकण्याची संवय नाही, त्यामुळे तुमचे गाण्याचे मर्म त्यांस कळणार नाही. आपण एक ताल्यांतील विलंबित लयीचे ख्याल ध्रुवपदे म्हणून गमकाच्या ध्रुवपदास शोभणाऱ्या ताना घ्या म्हणजे आपले गाणे लोकांस पसंतीस येईल.” हा सल्ला पसंत पडून मीयांनी तसे केले. मग काय त्यांचे अनेक मुजरे होऊन त्यांची वाहवा झाली.


प्रपंचाचा भुंगा पाठीमागे लागल्यास कसरत करण्यास वेळ मिळणार नाही व विद्या परिपूर्ण होऊन त्यांत प्राविण्य संपादिता येणार नाही, या हेतूने त्यांनी लग्न उशीरा केले. पहिल्या कुटुंबापासून महंमद व रहमत हे दोन मुलगे झाले. दुसऱ्या कुटुंबापासून दोन मुली झाल्या. एक इनायतखांस दिली व दुसरी बंदेअल्लीखांस प्रसिद्ध विनकार यास दिली होती. ह्यांनी अनेक शिष्य तयार केले त्यांत हिंदूंचा भरणा जास्त आहे. त्यांचे कारण ते असे सांगत “मुसलमान शिष्य माझे नांव न सांगता आपल्या वडिलांचे नांव सांगेल. हिंदूमध्ये नांव घेण्याजोगा गवई नसल्याने ते शिष्य माझेच नांव सांगतील.” जयाजीराव महाराज जेव्हा पंढरपूरच्या यात्रेसाठी गेले त्यावेळी त्यांचा मुकाम पुण्यास काळूराम मनसा-राम यांच्या वाड्यांत होता. मीयां हद्दूखां जयाजीमहाराजांचरोबर होते त्या वेळी त्यांचे एक गाणे पुण्यास होऊन ग्वालेरच्या हद्दूखांचे गायन म्हणजे काय ह्याची ओळख त्या वेळच्या लोकांस पटली होती. अनेक मार्मिक वृद्ध लोक त्यांच्या गायनाची तारीफ पुढील पिढीतील लोकांस कौतुकाने करीत असत. म्हातारपणी त्यांच्या कमरेखालील अंग लटकें पडलें होतें. गाण्यास दरबारांत त्यांस उचलून आणावे लागे. मरणापूर्वी महिनाभर त्यांची सहा तासांची कसरत कायम होती. थोरला मुलगा त्यांच्या देखत वारल्यामुळे त्यांना धक्का बसला व पुढे ते इ. स १८७६ च्या सुमारास वारले. ह्यांच्यासारखा गवई ग्वालेरीसच नव्हे तर हिंदुस्थानांत आजवर झाला नाही असे तज्ज्ञांचे मत आहे. त्यांच्या मरणाची बातमी ऐकतांच जयाजीराव महाराज म्हणाले “माझा दौलतीचा एक खांच ढांसळला” एक आठवडाभर ते अगदी उदास व खिन्न होते. त्यांचे नांव अद्यापि गायन विषयांत उपमानपद होऊन बसलें आहे.

दरबारी कानडा, तोडी, बिहाग, मीयांमल्लार, यमन मालकौंस वगैरे राग त्यांच्या आवडत्या रागांपैकी होते. त्यांच्या गाण्याची पद्धति म्हणजे प्रथम एखाद्या रागांतील विलंबित लयीचा ख्याल घेऊन त्याची प्रथम स्थायी सावकाश, मोठ्या पण मधुर आवाजाने म्हणावयाची, मग अंतरा गावयाचा; पुनः स्थायी व मग



अंतरा असे दोनवार झाल्यावर स्थायीच्या चीजेचें पहिलें वाक्य गाऊन आला-पास आरंभ करावयाचा; नंतर बोलतांना व नंतर ताना असा क्रम असे. त्या-नंतर जलद लयीचा त्याच रागांतील ख्याल गाऊन जलद ताना घेत; त्या अशा कीं, श्रोते त्यांच्या गळ्याची तारीफच करीत रहात. लय इच्छेप्रमाणें वाढवून आपल्या तयारीचें प्रदर्शन करीत. शेवटली तान म्हणजे तार सप्तकांतील स्वरांचा श्रोत्यांच्या कानांवर मधुर आवाजांचा गडगडाट. त्याबद्दल कितीहि लिहिलें तरी तें थोडेंच होणार !

त्यांच्या शिष्यशास्त्रेन तें वळण राखिलें म्हणण्यास हरकत नाही. पण आतां काल पालटला. त्यांच्या शिष्यसंप्रदायांपैकीं असें मोठ्या डौलानें सांगणारे गायक गावयास बसले म्हणजे स्थायी कशीतरी शेवटास लाऊन, अंतःक्रियास संक्षेप देऊन तानवाजीचे भुरके मारण्यास सुरवात करितात ! जुन्या गोष्टीचा कंटाळा व नव्याची आवड ही एकच गोष्ट त्यांच्या बाजूचें समर्थन करील. पण मग आमचा जुना घराणदार सांप्रदाय असें मात्र म्हणतां येणार नाही. कारण हा नवा सांप्रदाय 'स्वकपोल' ठरतो.



### मीयां नथथेखां.

मीयां नथथेखां हा लखनौचा राहणारा. मीयां हद्दूखांचा हा चुलत भाऊ. याचा गायनाचा अभ्यास हद्दूहस्तू बरोबरच होता. ख्याल गायनामध्ये ह्याने चांगला लौकिक संपादिला होता. हद्दूखां, हस्तू व नथथेखां हे तिघे बंधु मोठ्या प्रेमानें वागत असत. श्रीमंत जयाजीराव महाराजांनीं गायनगुरू म्हणून नथथेखाचा गंडा बांधिला होता. एकदां महाराज व ही गवय्ये मंडळी बसली असतां नथथेखानीं विनंति केली कीं, 'महाराज आपण मजला गुरू समजतां पण माझा इतमाम इतर गवय्याप्रमाणेंच ठेवितां हें कसे ?' महाराजांचें औदार्य कर्णाप्रमाणें होतें असें त्या वेळचे लोक म्हणत असत. त्या त्यांच्या औदार्यास साजेसाच त्यांनीं हुकूम फर्माविला. दुसरे दिवसापासून नथथेखांच्या दारांत हत्ती बांधिला व त्याचा खर्च दौलतींतून चालू केला ! नथथेखां त्या दिवसापासून राजवड्यांत हत्तीवर बसून गावयास जात असत. एकदां नथथेखांचें गाणें ऐकून महाराज खूष झाले. हें ध्यानीं येताच नथथेखानें अर्ज केला कीं, 'महाराज आमच्या घरचीं



भांडीं पितळेचीं असतात व त्यांतूनच ह्या असल्या गळ्याला आम्ही रोज पाणी पाजितो' महाराज नुसते हंसले, पण कांहीं बोलले नाहीत. दुसरे दिवशीं नथथेखांच्या घरीं चांदीच्या भांड्यानें भरलेली गाडी आली ! ती पाहतांच खांसाहेब चकित झाले व मनांत ओशाळलेहि ! मग भेटीचा योग आल्यावर म्हणाले, ' महाराज आमची कदर आपणासारखी कोणी करणार नाही. आपली धन्य आहे. आपण स्वरे गुणज्ञ आहांत.' अशा प्रकारें महाराज ह्या गवयांचें कोड पुरवीत असत. महाराज रात्रीं भजन करीत, त्यांत हे त्रिवर्गबंधु सामील होत; येवढेंच नव्हे तर दाढ्या काढून कपाळास आडवें गंध लावून इतर हिंदूप्रमाणें भजनास उभे राहत ! श्रीमंत जयाजीराव महाराज पंढरपुरास श्रीविठ्ठलाच्या दर्शनास गेल्यावेळीं ही मंडळी त्यांच्या बरोबर होती. महाराजांस राजकारणाच्या कामांनं शीण आला म्हणजे ' विश्रान्ति-घाट ' नांवाच्या आपल्या वाड्यांत ते रहावयास जात तेव्हां हे त्रिवर्ग बंधु व इतर गवयी मंडळी तेथें जावयाची. त्यांचें जेवणखाण तेथेंच; अहोरात्र गायनाचा सप्ताह सुरू असावयाचा, अशा रीतीनें महाराजांनीं गायनाची इच्छा तृप्त करून घेतली. त्याला कारण हे गवय्ये होत. नथथेखांचा स्वभाव नम्र व मनमिळाऊ असे. त्यास मूलवाळ नव्हतें म्हणून त्यांनीं हद्दूखांच्या मेहुणीचा मुलगा निसार यास दत्तक घेऊन आपली सर्व जिनगी व विद्या त्यास दिली. हे वयातीत होऊन ग्वालेर येथें इ. स. १८७० च्या सुमारास कालवश झाले. हद्दूखांस फार दुःख झालें. कारण पहिल्यापासून ते एकमेक मोठ्या प्रेमानें व ममतेनें वागत असत. महाराजांसहि गुरूच्या निधनानें दुःख झालें हें सांगणें नकोच. अशासारखे अलौकिक पुरुष नेहमीं परमेश्वर जन्मास घालीत नाही.



### गुले इमामखां.

प्रसिद्ध मीयां हस्तूखांचा हा मुलगा. घरची विद्या तेव्हां त्याच्या गायकीची तारीफ करावी तेवढी थोडीच आहे. ह्याचा आवाज गोड व चांगला होता. परंतु योगायोग असा कीं, हा नामांकित गवई आपल्या भर तारुण्यांत म्हणजे ऐन तीस वर्षांच्या वयांत ग्वालेरीस कालवश झाला.



### मेंदी हुसेनखां.

हा, प्रसिद्ध ख्यालिये मीयां हस्तूखां, यांचा नातू. ह्याच्या वडिलांचें नांव गुले इमामखां. घरची विद्या, तेव्हां हा त्यांत प्रवीण झाला हें योग्यच आहे. ह्याचा आवाज



चांगला व वळण ग्वालेरचें, मग त्याच्या गायनावद्दल काय विचारावें? याचा स्वभावहि नम्र होता. हा इ. स. १९२० च्या सुमारास ग्वालेर येथें कालवश झाला. ह्यानें तयार केलेली शिष्यीण मंगु अद्यापि आहे. तिच्या गाण्यावरून तिच्या उस्तादाच्या गायकीची सामान्य कल्पना हल्लींच्या लोकांस होण्यासारखी आहे.



### बन्नेखां.

मीयां हद्दूखां लखनौहून ग्वालेरींत येऊन शिंदे सरकारचे दरबार-गायक झाल्यावर कांहीं दिवसांनीं एक मुसलमानाचा मुलगा त्यांना भेटला. त्याची चेहरेपट्टी पाहून खांसाहेबांची त्याच्यावर मर्जी बसली. घरचा गरीब तेव्हां आपल्या घरीं जेवून हा राहील असें मनांत आणून त्यांनीं त्याला घरीं आणलें व जवळ ठेवलें. तो मुलगा नम्र व आज्ञाधारक असल्यानें खांसाहेबांचें त्याच्यावर फारच प्रेम जडलें. त्यानें खांसाहेबांचें पडेल तें काम करावें व कोणतीहि गोष्ट वक्तशीर व टापटिपीनें करावी. पुढें कांहीं दिवसांनीं त्या मुलास आपल्या मागे तंबोरा वाजविण्यासाठीं बसण्यास त्यांनीं सांगितलें. कांहीं दिवसांनीं ते त्यास तालीम देऊं लागले. मुलगा चलाख, पाणीदार, हुषार व बुद्धिमान, तेव्हां गायनांत त्याची गति ठीक होऊं लागली. जेवणखाण चांगलें, काळजी कांहींच नाही, गुरूची मर्जी सोळा आणे, तेव्हां तो मुलगा जो सरळला तें कांहीं विचारूं नका. ऐन उमेदींत आल्यानें तो शोकदार दिसूं लागला. खांसाहेबांस अद्याप मूल नव्हतें, तेव्हां त्यांस वाटूं लागलें कीं, आपणास संतती न झाल्यास ह्याला दत्तक घ्यावा. हा हेतु मनांत आल्यामुळे ते त्यावर फारच प्रेम करूं लागले. पण कांहीं दिवस लोटल्यावर खांसाहेबांस मुलगा झाला. स्वतःचा मुलगा मोठा होऊं लागून चलाख दिसूं लागल्यावर बऱ्यास दत्तक घेण्याचा विचार साहजिकच त्यांच्या मनांतून गेला. एक दिवस बऱ्यास हांक मारून खांसाहेबांनीं आपल्याजवळ बसविलें व म्हटलें, “बऱ्या, तुझ्या पायगुणानें मला मुलगा झाला, तेव्हां त्याचद्दल मीं तुला काय द्यावें?” बऱ्या फार हुषार; त्यानें सर्व परिस्थिती मनांत आणून म्हटलें, “आपण मला विद्या दिली हें काय थोडें झालें? आपण विचारतां तर सांगतो, मला ह्या विद्येंत परिपूर्ण करावें.” खांसाहेब या उत्तरानें संतुष्ट झाले व त्यांनीं बऱ्यास मनापासून विद्या शिकविली व त्याचें लग्न करून त्यास निराळें बिन्हाड करून दिलें. मग बऱ्याचे बन्नेखां झाले. तालमी देऊन व मुजर करून तो आपला चरितार्थ चालवूं लागला. त्याजकडे कोणी प्रसिद्ध गवई



आल्यास, “आपल्याला अमुक रागांत किती चौकड्या येतात ?” असा बन्ने-  
खाने प्रश्न करावा म्हणजे तो गवयी धिजून जाई. बन्नेखां म्हणत, “मला  
प्रत्येक रागांत इतक्या चौकड्या (अर्थात् चीजा) येतात.” ते आपल्या  
चीजा चौकड्यांवर मोजत. ह्यावरून त्यांच्याजवळ निरनिराळ्या आंगाच्या  
चिजांची किती भरती होती हे ध्यानांत येईल. तालीम देतांना कोणास तान  
बरोबर घेतां आली नाही तर ते म्हणत, “बेसुरी तान घेऊन गाण्याची माती  
करूं नका. जेथे ती सफाईदार येणार नाही तेथे ती घेऊं नये. वाटल्यास तें  
काम मीडिनें करावें.”

असे भरतीदार गवयी आतां दृष्टीस पडणार नाहीत. जे आपणांस आतां भर-  
तीदार म्हणावेतात त्यांनीं या वरील गोष्टीपासून पुष्कळ बोध घेण्याजोगा आहे.  
निरनिराळ्या आंगाच्या चीजा आल्याशिवाय रागाचें ज्ञान परिपूर्ण होत नाही हें  
मात्र खरें. तसे गुरुहि नाहीत व शिष्यांस त्याची हौस व आवडहि नाही. पुढें  
बन्नेखां ग्वालेरीहून दक्षिण हैदराबादेकडे गेले व तेथेंच इ. स. १९१० सुमारास  
कालवश झाले.



### छोटे महंमदखां.

ग्वाल्हेर दरबारचे हिंदुस्थानप्रसिद्ध मीयां हद्दूखां यांस फार दिवस मूल नव्हतें.  
फारा दिवसांनीं मूल झालें तोहि मुलगा. तेव्हां सर्वासच आनंद झाला. पैगंवरांनें  
रुपा केली म्हणून त्याचें नांव महंमद असें ठेविलें. सगळ्या भावांत एवढाच मुलगा  
म्हणून त्याचें फार कौतुक असे; शिष्य मंडळीहि गुरूची रुपा संपादण्याचें एक  
साधन म्हणून त्या मुलाचें कोड करीत असत. मुलगा देखणा व सशक्त होता.  
मुलगा वयांत येतांच त्यास गायनाची तालीम सुरू झाली. मुलगा बुद्धिवान् व  
चलाख असल्यानें तालीम देतांना बापास समाधान होई. अनेक रागांतील अनेक  
निराळ्या अंगांच्या व ढंगांच्या चिजा महंमदास पोंचल्या. बिलंपद लयीचे,  
जलद लयीचे ख्याल त्यास मिळाले; साध्या ताना, एकडाल ताना, बोल ताना,  
रागवाचक ताना या तर त्याला आल्याच पण खास घरंदाज तालमींतील रंगनीच्या  
जागा, कडक बिजलीची तान, मुकी तान, वस्तादी हरकती, अवघड फिरती वगैरे,  
सामान्य शिष्यास कधीं ठाऊक नसणारे हे प्रकार तळघरांत नेऊन त्यास वडि-  
लांनीं शिकविले ! ठीकच आहे. मुलास जर आपली विद्या व कसब शिकवावयाचें  
नाहीं तर मग कोणास शिकवावयाचें ? म्हणूनच मराठीत म्हण पडली आहे कीं,



“मुलाबरोबर शिकावे व जावयाबरोबर जेवावे” याप्रमाणे शिकविणे चालले असतां महंमद बाळासाहेब गुरुजींच्या घरी मागील बाजूस तुळशीवृंदावना- शेजारील खोलीत बसून प्रहर दीड प्रहर शिकलेल्या विद्येची कसरत करीत असे. महंमद जेव्हां बापासमोर गायी तेव्हां हद्दूखांत समाधान होई व ते म्हणत की, “हा माझे नांव राखील.” जयपूरच्या रामसिंगाच्या निमंत्रणावरून श्री. जयाजी- महाराज जयपुरास गेले होते त्या वेळी बापाबरोबर महंमद व रहिमत ही दोन मुले गेली होती. दरबारांत रामसिंग महाराजांसमोर हस्तूखां, हद्दूखां व नथथेखां गावयास बसत त्या वेळी हद्दूखां हीं दोन मुले दोन बाजूस घेत व महाराजांपुढे थेटेनें हसून म्हणत, “महाराज, एक तोफेचा गोळा आहे व दुसरा मधाची कुपी आहे.” असे म्हणून कौतुकाने रहिमत लहान असल्याने खांसाहेबांनी त्याचा मुका घ्यावा. हद्दूखांचे म्हणणे पुढे अक्षरशः खरे झाले. कारण महंमदखांचा आवाज मोठा, पळेदार, मर्दानी व जोरकस होता व रहिमतखांचा आवाज म्हणजे बांगडीसारखा व मधुर होता. अशा गुणी मुलां- वर कोणा बापाचे प्रेम बसणार नाही? असो.

पुढे परिपूर्ण तयारी झाल्यावर महंमदाने बापाजवळ देश हिंडून येण्याची पर- वानगी मागितली. बापाने ती आनंदाने दिली व सांगितले की, “माझ्या लौकि- कास डाग लावू नकोस. जा, नांव कमावून ये. प्रथम इंदुरास जा; नानासाहेब पानसे यांस भेट व त्यांना परीक्षा दे व त्यांची परवानगी झाल्यावर पुढे जा.” महंमदखां ग्वाल्हेरीहून इंदुरास आला; नानास भेटला. नानांनी त्याचा सर्व मज- कूर ऐकून घेतला व सांगितले की, ‘मी जा म्हणून सांगितले म्हणजे जावयाचे.’ मग नानांनी लहानमोठे ख्याल महंमदखांस गावयास सांगून तालांत व लयांत त्यास निर्भय केले. तबलियाने आड लाविली, मध्ये परण लावून गडबड करू लागला की, ख्यालीचे गडबडतात व त्यांच्या गाण्यास मग रंग चढत नाही. म्हणून नानांनी स्वतः त्याजबरोबर साथ करून त्याची ही भीति काढून टाकिली. एवढेच नव्हे तर ख्यालियाचे ताल व त्यांची परणे व तुकडे त्याच्या हातांतून काढून घेतली. अशी दुहेरी कसरत करून घेऊन खात्री पटल्यावर नानांनी त्यास जाण्यास परवानगी दिली. वाहवा, नाना पानसे, धन्य तुमची! तुमच्या मनास हेवा, मत्सर कधी शिवला नाही. थोर ते थोर! नानांची परवानगी घेऊन त्यांच्या पायांवर डोकें ठेवून महंमदखां निघाला तो बडोद्यास आला. त्या वेळी त्याच्याबरोबर बाळरुणबुवा इचलकरंजीकर व विष्णुपंत छत्रे हे दोघे होते.



बडोद्यास त्या वेळी खंडेरावमहाराज गांदीवर होते. ते मल्लविद्येचे भोक्ते व चहाते होते. महंमदखां शरीराने धिप्पाड, पीळदार व देखणा होता, तो महाराजांचे भेटास गेल्यावेळी महाराजांनी विचारलें, “तुम्ही पहिलवान आहां काय ! कोठून आलांत !” महंमदखाने सांगितलें “होय महाराज, मी ग्वालेरीहून आलों.” महाराज म्हणाले, “कुस्ती लढाल काय !” महंमदखाने उत्तर दिलें, “हो.” मग चार दिवसांत त्याची कुस्ती ठरली. तेथील गवयास मोठा चमत्कार वाटला. पण कोण काय बोलणार ! कुस्तीचा दिवस आला व कुस्ती झाली. त्यांत त्यांस यश मिळालें. सरकारानी हजार रुपयांचा तोडा बक्षीस दिला. विशेषकरून कांहीं गवयांस आनंद झाला नाही. चार दिवसांनी पुन्हां भेटावयास गेल्यावर महाराजांनी विचारिलें, “तुम्हांस गातांहि येतें !” महंमदखां म्हणाला, “होय महाराज.” मग सरकारवाड्यांत गाणें झालें. एका बाजूस विष्णुपंत छत्रे, दुसऱ्या बाजूस बाळरुणचुवा ! गाण्याची बहार उडाली. सरकारांतून मोठी विदागी मिळाली. गांवांत बरेच मुजरे झाले. हद्दुखांचा हा मुलगा असें समजतांच महंमदखांच्या लौकिकांत अधिकच भर पडली. त्या वेळी मौलाबक्ष होते. ते चीन वाजवत व गातहि. मौलाबक्षाच्या घरी खास बैठक झाली. रागाची चर्चा होतां-होतां बाचाबाची सुरू झाली. मौलाबक्ष गावयास बसले, पण गाणें जुळेना, तेव्हां त्याच्या हातांतील तंबोरा महंमदखांच्या सांगण्यावरून बाळरुणचुवांनी छिनावला. गाणें मोडलें ! मंडळी घरोघर गेली. पण दुसऱ्या दिवशी सकाळी बडोद्यांतील एका सभ्य गृहस्थाने महंमदखांच्या बिऱ्हाडी येऊन त्यास सांगितलें की, ‘काल रात्री मी तेथें होतो, मौलाबक्षाचा तुम्ही योग्य पराभव केला हें खरें. तुमच्याएवढा गाणारा आमच्या शहरांत आज नाही. तुम्ही थोरामोठ्यांचे लेकर व शिष्य, पण आमच्या शहरांत मौलाबक्ष मोठा. तेव्हां तुमच्यावर एकादें संकट येईल, तर आजच्या आज तुम्ही येथून जा !’ ही तरुण मंडळी भ्याली व त्याच दिवशी तेथून निघून मुंबईस गेली.

मुंबईस त्यांना चऱ्याच तरुण व व्यसनी मंडळीने घेरलें. एका जलशाच्या वेळी ही स्वारी मदिराघोडीवर स्वार होऊन आली. त्या दिवशी चांगले समजदार, श्रीमान व प्रतिष्ठित लोक महंमदखांच्या बापाच्या लौकिकामुळे तेथें जमले होते. अर्धा तास गाणें झालें नाही तोंच मदिराघोडीने महंमदास खाली पाडलें. तेव्हां त्याने तेथेंच लोळण घेतली ! सर्व बेरंग झाला. मंडळी नावें ठेवीत आपल्या घरोघर गेली. दुसरे दिवशी सकाळी एक सभ्य गृहस्थ महंमदखांकडे आले आणि म्हणाले, “बापाचें



नांव चांगलें बद्दू केलेंत ! हें हो काय ? हा पहिला मुजरा आणजे काय केलेंत ! व्यसनी लोकांच्या नादीं लागून आपली व बापाची लाख रुपये किंमतीची इज्जत चार आण्यांनीं घालवलीत.” महंमदखांस पस्तावा झाला, पण आतां काय करावें हें सुचना. त्यानें त्या सभ्य गृहस्थाचे पाय धरले व म्हणाला “मला आतां वांचवा. अशी एखादी तोड सांगा कीं, तिनें कालचा बेरंग धुवून जाईल.” त्या गृहस्थानें सांगितलें “तुम्हांला पस्तावा झाला असेल तर आतां गाडी करून काल आलेल्या लोकांस तुम्हां स्वतः आजच्या गाण्यास आमंत्रण करा व बापाचें नांव राखावयाचें असेल तर शुद्धीवर राहून चांगलें गा.” सगळ्यांस ती योजना मान्य झाली, लगेच महंमदखां काल आलेल्या लोकांची यादी घेऊन निमंत्रणास निघाले व सर्वांस निमंत्रणें करून आले. मग काय ! आदल्या दिवसापेक्षां लोकांची गर्दी चिक्कार झाली. गाणें पण गाणें ! तें गाणें असें बहारीचें झालें कीं, लोक अगदीं खुष झाले. आदल्या दिवसाची आठवण अगदीं बुजून गेली. महंमदखांचा लौकिक फार वाढला. मुजऱ्यावर मुजरे होऊं लागले. हद्दूखांचा मुलगा ! त्या दस्तादी जागा व हरकती, तो पहाडी, जोरकस व मधुर आवाज, तार सप्तकांतील पंचमापर्यंत सहज स्वर लावणें, अनेक स्वरांच्या ताना, बोलतानांचा तो अस्तल ढंग, निरनिराळ्या अंगांच्या चिजा, लयीची मजा, तबलजीच्या बरोबर जलद लयींत वेहदू धावणें, हे प्रकार ऐकून मुंबईतील समजदार लोकांस त्या गाण्यानें वेडच लाविलें. अशा रीतीनें मुंबईत महंमदखांची छाप बसली. समाजांत सुष्ट, दुष्ट लोक असतातच. एकदां एका मुजऱ्याच्या वेळीं बजवण्यानें प्रारंभापासून आड, परणें, तुकडे लावण्यास सुरुवात केली. महंमदखां नानांच्या हाताखालीं चांगला तयार झाला होता, त्यामुळें तबलजी जसें जसें वाजवी तसें तसें महंमदखानें गावें. असें एक घंटाभर चाललें. मग विश्रांतीची वेळ आली; तेव्हां खांसाहेब म्हणाले, “आतांपर्यंत आपण वाजविलें तसें मी गाडलों व आपल्या वाजविण्याचा रंग केला. मी गातों, आतां आपण मजबरोबर वाजवा व माझ्या गाण्याचा रंग करा.” तबलजीस काय ठाऊक कीं, हा नानांचा शिष्य आहे ! त्याला वाटलें, इतर ख्यालीये तसा हा ! प्रथम आपल्या वाजविण्याबरोबर हा ठिकला यानेंच तो चिडला होता. त्यानें होय म्हटलें, व गाण्यास सुरुवात झाली. स्थायी, अंतरा म्हणणें झाल्यावर तानांस सुरुवात झाली, तेव्हां तीन मात्रेची, मग चार मात्रेची, मग सहा मात्रेची, अशा ताना खांसाहेब घेऊं लागले व म्हणाले, “जितक्या मात्रेची माझी तान तितक्या मात्रेचा तुम्ही तुकडा लावा, व तसें आतां वाजवा.” अशा मात्रामात्रांचे तुकडे.



सर्वांस कोठें ठाऊक असतात व वाजवितां येतात ! तेव्हां जमलेल्या मंडळींत खांसाहेवांची वाहवा झाली व त्यांच्या विद्येबद्दल लोक अधिकच प्रशंसा करूं लागले. या बातम्या ग्वाल्हेरीस जाऊं लागल्या तेव्हां हद्दूखांस आनंद झाला.

पण दिवसेंदिवस व्यसनी व हलक्या लोकांनीं खांसाहेवांस पक्कें घेरलें. खांसाहेवांस दोन सदरे करणें झाल्यास बिल सोळा सदऱ्यांचें येऊं लागलें ! अशा रीतीनें त्यांचा नांवलौकिक उतरणीस लागला ! त्यांचे योग्य सल्लागार छत्रे व बाळरुष्णबुवा, पण यांच्याबद्दल व्यसनी लोकांनीं त्यांचें मन कलुषित करून टाकिलें. एका मुजऱ्यास खांसाहेवांनीं गौडमल्लाराची 'पियारेयार' ही बिलंपद लयीची चीज म्हणून खूप रंग भरिला व मजा आणिली होती. दुसरे दिवशीं ती चीज बाळरुष्णबुवा म्हणतांना खांसाहेवांनीं ऐकिलें व चिडून म्हणाले, "माझ्या चीजा व गायकी लुटावयास तूं माझ्याबरोबर आला आहेस. चल, निघ येथून." असें म्हणून खांसाहेवांनीं बाळरुष्णबुवास घालवून दिलें ! त्यांनीं जाऊन छत्र्यांच्या विन्हाडीं ही हकीकत सांगितली, तेव्हां छत्र्यांनीं त्यांस आपल्या विन्हाडीं जागा दिली ! कांहीं दिवसांनीं महंमदखां सरदार अष्टीवाले यांच्या बोलावण्यावरून उज्जनीस गेले; छत्रे व बाळरुष्णबुवा दक्षिणेंत आले. बाळरुष्णबुवा सातान्यास दाजीबा पटवर्धनांच्या आश्रयानें राहिले व विष्णुपंत तिकोट्यास आपल्या घरीं गेले. उज्जनीस गेल्यावर तेथें महंमदखांची फार वाहवा झाली. त्याच्या आंगीं गुणच तसा होता. त्याचें व्यसन वाढतच चाललें. त्याच्या पिळदार शरीराची माती झाली. तरुण वय, कोणी बोलता दडपता नाहीं, हलक्या लोकांची संगत व दारूचें व्यसन. दिवसेंदिवस प्रकृति खराब होत चालली. एक दिवस तो इतका दारू पिऊन बेहोष झाला कीं, शुद्धीवरच येईना ! मग बरोबरची मंडळी घाबरली. ही बातमी सरदार नानासाहेब अष्टीवाले यांस दिली. नानासाहेब आले. प्रकृति पाहून घाबरले. वैद्य बोलावला; वैद्यबुवांनीं सांगितलें, हा दोन तासांचा सोबती आहे ! झालें ! हद्दूखांचा बडा लडका छोटे-महंमदखां-व्यसनाच्या पायीं तरुण वयांत इ. स. १८७५ च्या सुमारास हें जग सोडून व हद्दूखांस दुःखसागरांत लोटून चालता झाला. जाणते लोक म्हणतात कीं, बडे महंमदखांच्या पुढें हेच छोटे महंमदखां झाले. वासुदेवबुवा जोशी यांच्या मुलाच्या बरोबर शिकत असलेले, खानदेशांत नांवाजलेले गवयी पांडुरंगबुवा येवलेकर नेहमीं असें म्हणत कीं, 'महंमदखांचें गाणें ज्यानें ऐकिलें, त्याला दुसरे कोणाचें गाणें पसंत पडणार नाहीं.' काल सर्वभक्षक आहे हें खरें; पण व्यसनामुळे तरुणपणीं अशा गुणी मनुष्यास मरण येणें फार



वाईट. मीयां हद्दूखांस ही दुःखद् बातमी समजतांच त्यांस जो जोराचा धक्का चसला त्यामुळे ते दोन वर्षांच्या आंत मरण पावले !



### निसार हुसेनखां.

हद्दू हस्तूखांचे चुलतबंधु नथथेखां यांस मुलगा नव्हता म्हणून त्यांनीं हद्दू-खांच्या मेहुणीच्या मुलास दत्तक घेतले. तोच हा निसार हुसेन. याला नथथेखांनीं गायनविद्या उत्तम प्रकारें शिकविली; इतर बंधूपक्षां नथथेखांस तराणे अधिक येत; तराणे ते उत्तम गात असत. ते सर्व तराणे त्यांनीं मुलास शिकविले. मुलगा फार बुद्धिमान होता. त्याची स्मरणशक्ति विलक्षण होती. अशी स्मरणशक्तीची देणगी हजारांत एकाद्यास असेल नसेल. याला संकृत शिकविण्यासाठीं शास्त्री ठेविला होता ! यामुळे त्याचें संकृताचें ज्ञान चांगलें झालें होतें. भागवत ग्रंथांतील अनेक श्लोक हा शुद्ध व तोंडपाठ म्हणे. याची वाणी फार शुद्ध होती. मोरोपंताच्या आर्चा तो इतक्या शुद्ध म्हणे कीं, त्यावरून त्याची जात ओळखणें कठीण जाई. त्याचें वागणें मात्र व्यवस्थित नसे. वडील वारल्यावर हे खांसाहेब बनले व शिष्यांस तालमी देऊं लागले. ह्यांच्या वागण्यामुळे सरकारी तनखा बंद झाला. ह्यांच्या शिष्यांत नांवारूपास आलेला शिष्य म्हणजे शंकर पंडित होय. ग्वालोरचें 'पंडित' घराणें ह्यांचे शिष्य होत. श्री. माधवराव महाराजांच्या वेळीं खांसाहेबांनीं ग्वालोर सोडली. पुढें काहीं दिवसांनीं हे मुंबईत प्रसिद्ध असलेली पाटणकर संगीत मण्डळी हिचे मालक माधवराव पाटणकर यांच्या आश्रयास राहिले. इ. स. १९०२ सालीं बाळासाहेब गुरुजींची व ह्यांची मुंबईत गांठ पडली. एका श्रावणी सोमवारीं दोघांच्या गाण्याची जी बहार उडाली ती ज्यांनीं ऐकली असेल त्यांस बाळासाहेब गुरुजी व निसार हुसेनखां ह्यांची गायनकलेंत योग्यता केवढी होती हें सहज समजून आलें असतें. हा योग लेखकाच्या वडिलांस लाभला आहे. पाटणकरांची कंपनी सोडून मग खांसाहेब नाट्यकला कंपनीत राहिले. तिच्यांतील प्रसिद्ध नट गोपाळराव मराठे यांस ते तालीम देत. पुण्याच्या मुक्कामांत खांसाहेब अनेक वेळां आमच्या घरीं येत. त्या वेळीं आपल्या घराण्याचा इतिहास प्रस्तुत लेखकाच्या वडिलांस ते सांगत, अनेक चीजा ते म्हणून दाखवित, गायकांच्या आख्यायिका वगैरे सांगत असत. " मला मागले जन्मीं गायन शिकण्याची इच्छा झाली म्हणून मी मुसलमानी धर्मांत जन्म घेतला व विद्या शिकलों; आतां ती इच्छा पूर्ण झाली. पुढील जन्म ब्राह्मणाचे पोटी येणार. " असें म्हणून गळ्या-



तील यज्ञोपवीत दाखवीत ! शिंदे सरकारचे त्या वेळचे पुण्याचे वकील कै. गणपतराव भिडे ह्यांनी खांसाहेबाच्या स्मरणशक्तीची त्यांच्या तोंडावर स्तुति करून पुण्यापासून ग्वाल्हेरीपर्यंत, झांशी ते ग्वाल्हेर, अशी स्टेशन खांसाहेबांस म्हणण्यास सांगावी व त्यांनी तीं विनचुक म्हणून दाखवावी ! ह्यांचे गायन जोरकस व मर्दानी असे. स्मरणशक्ति विलक्षण असल्याने ह्यांना अनेक चिजा पाठ येत. बाळासाहेब गुरुजींचे नांव निघाल्यास तो 'मैफलका शेर' आहे असे अनेक वेळां ते म्हणत. ह्यांच्यासारखे जाडे गवयी आतां विरळा. विष्णुबुवा पलुसकरांची व ह्यांची गांठ पडून जेव्हां एखाद्या रागाची चर्चा सुरू होई तेव्हां खांसाहेब हंसत म्हणत, "तुझा गुरु, तुझ्या गुरूचा गुरु आमचे घरी शिकले. तूं मला फार गोष्टी सांगूं नकोस. आणखी कांहीं वर्षे मजजवळ शिक, मग बोल." तेव्हां मोठा हंशा पिके. म्हातारपणीं खांसाहेबांस कोणी 'गा' म्हणून म्हटल्यास ते मोठ्या ऐटीने म्हणत कीं, "माझे गाणे ऐकावयाचे असल्यास शंकरला ऐका." शिकविण्याची त्यांची हातोटी ठीक होती. पुढे ग्वाल्हेरीस गेल्यावर इ. स. १९१५ च्या सुमारास ते कालवश झाले. ग्वाल्हेरीस त्यांची कबर आहे. रामकृष्ण वझेबुवा आपण निसार हुसेनखांचे शिष्य, असे सांगतात.



### वारसअल्लीखां.

वारसअल्लीखां हे लखनौचे बडे महंमदखां यांच्या घराण्यापैकी होते. यांचे घराणे ख्यालगायनांत नांवाजलेले होते. घरची विद्या, मग ती शिकण्यास लोकांची शागीर्दी करण्याची पाळी यांच्यावर कशाला येणार ! आपल्या बडिलाजवळ हंसत खेळत यांना विद्या करण्यास सांपडली. अनेक शिष्य घरी शिकवचास येणार, कोणाहि शिष्याबरोबर शिकण्यास बसले तरी काय हरकत ! प्रथम शिक्षणास लपवालपवी कोणी करीत नाहीं. घरची खास गायकी उकलून दाखविण्याच्या वेळीं शिष्यांत आवडनिवड करतात. खास तालीम देण्याच्या वेळीं एकट्या मुलास घेऊन त्याला सर्व भेद उलगडून सांगून आपण गळ्याने गाऊन मुलाकडून तसे काढविणे असे पूर्वी तालिमीचे प्रकार असत. तशा प्रकारची म्हणजे प्रथम 'आम' तालीम मग 'खास' तालीम व त्यानंतर पुढे 'खास-उल्-खास' तालीम घेऊन वारसअल्ली तयार झाले व विद्या संपल्यावर पर्यटनासाठी बाहेर पडले. आपले घर सोडून बाहेर पडण्यांत दोन हेतु असतात. एक पैसा मिळावा. दुसरा म्हणजे नांवलौकिक होऊन लोकांत प्रसिद्धि



व्हावी. पूर्वी प्रवास करणें फार प्रयासाचें असे. शहरोशहरीं मुजरें करीत करीत सातारा हें मराठी राजधानीचें शहर म्हणून पुण्यास फार दिवस न थांबतां ते सातार्यास गेले. तेथें त्या वेळीं-सुमारे १८६० च्या सुमारास आईसाहेब महाराज, आबासाहेबमहाराजांच्या मातोश्री, या होत्या. लखनौकडील गवया आपल्या राजधानीचें नांव ऐकून आला आहे, म्हणून त्यास नोकरीस ठेवण्यांत आपला मोठेपणा आहे असें जाणून त्यानीं वारसअल्लीस नोकरीस ठेविलें. साताराचा तो नवा राजवाडा, नवरात्रांतील उत्सव, तो मोठा दिवाणखाना, ते गझनीचे पडदे, व तीं अनेक कारंजी, हा सर्व धाट पाहून खांसाहेब खूष झाले. त्यांचें पहिलें गाणें त्या मोठ्या दिवाणखान्यांत देवीसमोर झालें. लहान मोठे, ज्ञानी, अडाणी सर्व खूष झाले. अशा गवयाचें गाणें सातार्यास त्यांना कधीं एकावयास सांपडणार ! आईसाहेब महाराजहि खूष झाल्या. पुढें नोकरीत राहून बरेच दिवस झाले तरी खांसाहेबांची मजी वाड्यांत गाण्यास जाण्याची लागेना ! सरकारी निरोप गेला तर खांसाहेबांनीं म्हणावें, 'तबेत नहि लगती' असे बरेच दिवस गेले. लोक तर त्यांचें गाणें ऐकण्याकरितां आनुर झालेले, पण काय उपयोग त्यांची तबेतच लागेना !

आईसाहेबमहाराज फार चतुर. त्यांनीं पाहिलें असें रत्न हातचें दवडणें ठिक नाहीं. चार हत्ती आहेत तसा हा पांचवा ! लखनौस वारसअल्लीखांचा एक मित्र होता. तो फिरतां फिरतां कर्मधर्मसंयोगानें सातार्यास आला व खांसाहेबांस भेटला. मग काय खांसाहेबांची कळी उमलली. त्यांनीं आपल्या मित्रास सांगितलें कीं, 'माझे एक गाणें येथें झालें. त्यावर सरकारवाड्यांत अद्याप गायिलों नाहीं' तो मित्र शहाणा. त्यानें सांगितलें, 'मूर्खा, दरमहा पगार घेतोस, गाण्यास जात नाहींस, हें काय ! आज तेथें गाण्यास चल, मी तुझें गाणें घरीं ऐकणार नाहीं.' मित्रानें चांगली कानउघाडणी केल्यावर खांसाहेबांनीं वाड्यांत निरोप पाठविला कीं, 'आज रात्रौ गाण्यास येतो.' सर्वाना आनंद वाटला. सरदार मानकरी, कामगार, गांवांतील शिष्ट, सावकार वगैरे सर्व मंडळी जमली. आबासाहेबमहाराज, आईसाहेबमहाराज व इतर पडदानशीन स्त्रियाहि आल्या. वारसअल्लीखां आपल्या मित्रासह येऊन दाखल झाले. त्या वेळच्या गाण्याचें वर्णन काय करावें ! खांसाहेबांच्या मित्रानें 'वाहवा' दिल्यावर त्या गाण्याला दुप्पट रंग चढे. गाणें सुमारे प्रहरभर झालें. 'वाहवा' च्या वर्षावास तर सीमा नव्हतीच ! आईसाहेबमहाराजांस मोठा आनंद झाला व खर्च केलेल्या पैशाचें चीज झाल्याचें



समाधान वाटलें. यानंतर मात्र सरकारी बोलावण्यावरुन वाड्यांत जाऊन खांसाहेब गाऊ लागले.

इ. स. १८७५ च्या सुमारास आईसाहेब महाराज वारल्यानंतर पुढे कांहीं वर्षांनीं वारसअल्लीखां सातारा सोडून हैदराबादेस गेले; त्यानंतर कांहीं दिवसांनीं तिकडेच ते कालवश झाले. पुण्याचे प्रसिद्ध गवयी रावजीबुवा बेलबागकर नेहमीं म्हणत कीं 'वारसअल्लीखांसारखी' 'तोडी मीं माझ्या जन्मांत ऐकिली नाहीं.'

वारसअल्लीखांमुळे महाराष्ट्रांत ख्यालगायनाची गोडी लागली, असें ज्ञात्यांचें मत आहे. त्या वेळीं सातारा जिल्ह्यांत कोणा गवयाची स्तुति करणें झाल्यास, 'तूं मोठा वारसअल्लीच आहेस' अशी म्हण पडली होती.



### रहिमतखां.

ग्वाल्हेरचे प्रसिद्ध मीयां हद्दूखां गवय्ये यांचा हा कनिष्ठ चिरंजीव. चाला एक थोरला भाऊ व दोन बहिणी होत्या. हा गोरा असून फार देखणा होता. गायन-विद्या पिढीजात घराची असल्यामुळे ती विद्या शिकण्यास त्यास प्रयास पडले नाहींत. त्यास वडिलांनीं गायन घरीं शिकविलें. त्याचे स्वाध्यायी निसारहुसे-नखां व विष्णुपंत छत्रे हे होते. त्याचा आवाज चारीक पण विलक्षण मधुर, सुरेल व बांगडीसारखा खणखणीत होता. त्याच्या आवाजाचा असा विलक्षण धर्म असे कीं, उन्हाळा, पावसाळा, हिवाळा कोणताहि ऋतु असो; तसेंच तेलकट आंबट कांहीं खाल्लें तरी तो बिघडत नसे. मीयां हद्दूखांवरुन तो लहानपणीं जयपुरास गेला होता, त्यावेळीं त्याचें गाणें ऐकून राजे सवाई रामसिंग फार खुष झाले होते. त्याचा अंगलोट व बांधा फार शोंकचाज होता. तो दिसण्यांत एखाद्या नबाबाप्रमाणें दिसे. तरुणपणांत हा हूड स्वभावाचा होता. वडील वारल्यावर कांहीं दिवसांनीं ह्यानें ग्वाल्हेर सोडिली, व बनारस येथें जाऊन राहिला. त्या वेळीं वडील, मातोश्री वारलेली, थोरला भाऊ कालवश झालेला, सरकारदरबारांत असलेला मान नाहींसा झालेला, लक्ष्मी हातची निसटून गेलेली, ह्यामुळे त्याचें मन अस्वस्थ झालें व स्वभाव चिडखोर बनला. काशीस तो एका सुस्वभावी गृहस्थाच्या शेजाराला राहिला होता.

तो ब्राह्मण गायनप्रेमी असल्यानें रहिमतखांची पूर्वस्थिति माहीत झाल्यावर तो त्याच्यावर फार प्रेम करी. रहिमतखां त्याला 'पंडितजी' म्हणून संबोधित असे.



काशीस मंडळी जमण्याचा एक अड्डा होता, तेथे रहिमतखां नित्य जाई. त्यास तेथे अकू खाण्याचे व्यसन लागले. तेथे गप्पा माराव्या, गावे, असा त्याचा क्रम चाले. आपण खानदानीचे गवय्ये, थोर घराण्यांतील, ही जाणीव रहिमतखांस असल्याने तेथे जमणाच्या हलक्या लोकांचे, तसेच भिकार गवयांचे चार्शी तंटे उडू लागले, व कांहीं वेळां घातघाईवर प्रकरण येई. हा भुकेचंगाल झालेला, व्यसनी, राजाश्रय नसलेला, यामुळे तेथील लोक याच्या विद्येची फारशी परवा न करितां वाटेला तसें चाला बोलून. मग हाहि चिडून जाऊन अट्टातट्टा बोलले. एकदां असें भांडण चाललें असतां एक अवलिया फकीर तेथे आला. तो जाणता व प्रेमी असल्याने रहिमतखांशीं बोलू लागला. पण रहिमतखांने त्यालाहि अट्टा तट्टा बोलण्यास सुरुवात केली. अवलियाने चार दोन वेळां त्याची समजूत घालण्याचा प्रयत्न केला, पण व्यर्थ ! रहिमतखां अधिकच चिडला व शिवीगाळ सुरू झाली. तेव्हां तो अवलिया म्हणाला, 'तुझे तोंड आजपासून बंद होईल व तुझ्या शरीराची माती होईल, जा !' असें म्हणून तो अवलिया तेथून चालता झाला; झाले ! रहिमतखां जमिनीवर काळा ठिक्कर होऊन निचेष्ट पडला. मुसलमान मंडळी घाबरून उठून चालती झाली. हा एकटाच तेथे बेशुद्ध स्थितीत पडला.

रोजची वेळ टळून गेल्यावर त्याचा शेजारी ब्राह्मण त्याच्या शोधासाठीं त्या अड्ड्यांत आला. तेथे पाहतो तो रहिमतखां बेशुद्ध. गाडी करून पंडितजीने त्यास घरीं आणिलें. कांहीं वेळाने रहिमतखां शुद्धीवर आला. त्याने घडलेलें सर्व वर्तमान पंडितजीस सविस्तर सांगितलें. पंडितजी दुसरे दिवशीं गंगाकिनारीं एका एकांत जागेत राहत असलेल्या अवलियाकडे गेला व त्याने त्याला सर्व वर्तमान सांगितलें. तेव्हां अवलिया म्हणाला, "ह्यापुढे तो 'होय' 'नाहीं' या मामुली शब्दांपेक्षां जास्त बोलणार नाहीं. त्याची आजपासून वृत्ति शांत राहिल. त्याची तडफ नष्ट होईल. तो शुद्धीवर राहिल, गाफील राहणार नाहीं." पंडितजी म्हणाला, "त्याचे शरीर काळेंठिक्कर पडलें आहे त्याचे कसे !" तेव्हां अवलिया म्हणाला, "तुमच्यासारखा परका माणूस त्याबद्दल काळजी घेत आहे. तर मी हा पाला देतो, तो त्याच्या आंगास चोळा म्हणजे त्याच्या आंगावरील सर्व काळें कातडे निघून जाईल व तो पहिल्यासारखा गोरा व तेजःपुंज होईल." असें बोलून त्या अवलियाने त्या ब्राह्मणास पुष्कळ पाला दिला. ब्राह्मणाने फकिराचे पाय धरले, तेव्हां अवलिया म्हणाला, "तुम्ही आनां जा, तो कांहीं मरणार नाहीं. काळजी नको. पहिल्यासारखा सशक्त होईल. जास्त बोलणार मात्र नाहीं.



उद्यां तुम्हांस मी येथें भेटणार नाहीं; येऊं नका." अवलियानें सांगितल्याप्रमाणें त्या ब्राह्मणानें रहिमतखांच्या आंगास पाला चोळण्यास सुरवात केली. असें करतां करतां पंधरा दिवसांनीं त्याच्या आंगावरील सर्व कातडें गेलें व तो पूर्वीप्रमाणें गोरा व सतेज झाला. बरा झाल्यावर तो कोणार्शी बोलनासा झाला. रस्त्यांत हिंडून दोनप्रहरपर्यंत जे पैसे मिळतील ते त्या ब्राह्मणाजवळ आणून द्यावेत; ब्राह्मणानें त्यास एकंदर तीन आणे द्यावेत; असा क्रम चालला. दोन वर्षांनीं कर्मधर्म-संयोगानें प्रसिद्ध विष्णुपंत छत्रे यांची सर्कस तेथें गेली. विष्णुपंतांस कोणी सांगितलें कीं, तेथें एक भिकारी चांगला गातो; आपण ऐकण्याजोगा आहे. तेव्हां छत्र्यांनीं त्याचें चिन्हाड पाहून येण्यास आपल्या नोकरांस पाठविलें. मग छत्रे एक दिवस तेथें गेले, तेव्हां त्या ब्राह्मणानें रहिमतखां आल्यापासूनची सर्व हकीगत त्यांत सांगितली. इतक्यांत रहिमतखां भीक मागून घरीं आला. त्याला पाहतांच त्याचें पूर्ववैभव व त्याची प्रस्तुत स्थिति पाहून छत्र्यांच्या डोळ्यास पाणी आलें! त्यांनीं रहिमतखांस बोलावून विचारलें; "तूं मला ओळखतोस काय?" तो 'होय' एवढेंच बोलला. त्या ब्राह्मणास छत्र्यांनीं सांगितलें कीं, "ह्याच्या बापाजवळ हा व मी विद्या शिकलों. हा माझा गुरुबंधु. माझा चालता काल आहे, तर जिवांत जीव असेपर्यंत झाला मी आपल्याजवळ भावाप्रमाणें वाळगीन; आपण काळजी करूं नका." असें म्हणून भट्यास छत्र्यांनीं आपल्या चिन्हाडी नेलें. चांगले कपडेलत्ते दिले. ते आपण जेवावयाच्या वेळीं त्यास जेवावयास बसवीत. असा क्रम छत्र्यांच्या मरणापर्यंत चालला. त्यांनीं आपलें वचन पाळिलें. रोज एक तास नियमितपणें छत्रे त्यांजकडून गाऊन घेत. छत्र्यांनीं चीज सुरू करून द्यावी, मग भट्या ती पुढें नीट म्हणे.

रहिमतखांच्या बहिणीचा नवरा इनायत हुसेनखां गवई नेपाळच्या राजांच्या बोलावण्यावरून नेपाळांत गेला. राजघराण्यांतील माणसांस तो तालमी देऊं लागला. एकदां त्याचें गाणें ऐकून राजेसाहेब खुष झाले; तेव्हां तो म्हणाला, "महाराज, आपण ऐकण्यालायक हिंदुस्थानांत अनेक गवयी आहेत." तेव्हां महाराजांनीं एक जलशा करण्याचें ठरवून त्यासाठीं एक लाख रुपये मंजूर केले व प्रसिद्ध लोकांस निमंत्रणें केलीं व इतरांस नेपाळास येण्याचें वर्तमानपत्रांतून जाहीर निमंत्रण दिलें. अनेक गवयी, नायकिणी, संगीतशास्त्री नेपाळांत गेले. सर्वत्रांची गाणीं झालीं. योग्यतेप्रमाणें सर्वांस बिदागी मिळाली. रहिमतखांस पहिलें बक्षीस मिळालें. नेपाळांतील हा जलसा इ. स. १९०० मध्ये झाला. रहिमतखांची गाणीं महाराजांपुढें झालीं. महाराज फारच खुष झाले.




रहिमतखांचा मधुर, गोड, खणखणीत व सुरेल आवाज, म्हणण्याची विलक्षण शैली, हातवारे विलकुल नाहीत, तानेची विलक्षण तयारी, ह्या अपूर्व गोष्टी त्याच्याकरितांच देवाने दिल्या होत्या, असे त्याचे गाणे एकदांही ऐकणाराचे मत होत असे. मुंबईस त्यांचे अनेक जलसे झाले होते. इ. स. १९०३ मध्ये छत्र्यांच्या-चरोवर रहिमतखां काळ्या हौदानजीकच्या नातूंच्या वागेत घेऊन राहिला होता. त्या वेळीं रोज संध्याकाळी व रविवारी सकाळी त्याचीं गाणीं नियमाने होत. त्या गाण्याचा लाभ लेखकाच्या वडिलांस वर्षभर लाभला आहे. त्या वेळीं काळुराम भाऊ मनसाराम यांच्या दिवाणखान्यांत कोल्हापूरचे अलादिवाखां व रहिमतखां ह्यांचा चुरशीचा सामना रात्रीं झाला तेव्हां पुण्यांतील सर्व तज्ज्ञ हजर होते. त्यांनीं रहिमतखांचा जय झाल्याचे जाहीर केले !

विष्णुपंत इ. स. १९०५ च्या सुमारास वारल्यावर रहिमतखां विष्णुपंतांचे धाकटे बंधु काशिनाथपंत छत्रे यांचेपाशीं राहू लागला. त्यांनींही त्यांस उत्तम प्रकारे वागविले. इ. स. १९०९ च्या सुमारास काशिनाथपंत छत्रे आपली सर्कस घेऊन पुण्यास आले. त्याचरोवर रहिमतखांही आला. त्याचीं गाणीं त्या वेळीं नियमाने होत नसत. एकदां मात्र श्री. जमखंडी सरकारचे वाड्यांत सकाळीं रहिमतखां व अब्दुल करीमखां यांच्या गाण्याचा सामना झाला. मंडळी खुष झालीच. अब्दुल करीमखां ह्यांनीं प्रस्तुत लेखकाच्या वडिलांजवळ मोकळ्या मनाने असे कबूल केले कीं, “रहिमतखां गाण्यांतील सिंह आहे. माझा दर्जा फार खाली आहे हे मी ओळखून आहे. केवळ देवलसाहेबांच्या आग्रहावरून मी आलों आहे.” काशिनाथपंत वारल्यावर रहिमतखां श्रीमंत कुरुंदवाडकर यांच्या पदरीं राहिला. तेथेही त्यास चांगल्या प्रकारे वागविले गेले. इ. स. १९२० च्या सुमारास त्यास आपल्या गाण्याची ‘रेकॉर्ड्स’ देण्यासाठीं मुंबईस नेले. त्या वेळीं तो फार म्हत्वाचा झाला होता. त्याच्या खास माहितीचा मनुष्य कोणी बरोबर नव्हता. काहीं रेकॉर्ड्स घेतलीं आहेत त्यांवरून रहिमतखां अव्वल दर्जाचा गवई होता, अशी साक्ष पटत नाही. पुढे दोन वर्षांनीं म्हणजे इ. स. १९२२ च्या जून महिन्यांत दुखण्यानें हंतरुणावर न खिळतां याने इहलोकीची यात्रा कुरुंदवाड येथे संपविली. पतियाळा दरबारचे अलीखां ही मरणाची वार्ता ऐकून म्हणाले कीं, “गानेके बादशहा गुदर गये !” बारा वर्षे विष्णुपंत छत्र्यांजवळ असलेले एक शास्त्री व गवई रहिमतखांची निधनवार्ता ऐकून म्हणाले, “रहिमतखां तानके कप्तान होते.” त्यांच्यासारखी आवाजाची तयारी फार थोड्यांस लाभली असेल. एक मात्रेचा अवकाश राहिला



असतांही सोळा मात्रांची तान तितक्या अवकाशांत घेणारा गवयी कोणी पहिला असेल नसेल ! अशा विकट प्रकारची तान त्याची तयार असे.

गातांना हात हलावयाचा नाही; पाय हलावयाचा नाही; मान हलावयाची नाही. तोंड वासलेलें दिसावयाचें नाही, अशा शांत मुद्रेनें गाणारा गवयी कोणी पाहिलाच नाही. हल्लीं कोणी हात आपटतो, कोणी पाय आपटतो, कोणी गातांना उभा राहतो, कोणी पाय फेंकतो, कोणी साथीला बसलेल्याच्या मांडीस चिमटे घेतो, कोणी कपाळ भुईला टेकवितो, तर कोणी माना वळवितो; कोणी दोन्हीही हात जमिनीवर आपटतो, कोणी तोंड वांसतो, कोणी गिरकी मारून जाग्यावर येतो, कोणी पाण्याचे दहापांच पेलें पितो, असे एक ना दोन अनेक दुर्गुण हल्लींच्या गवयांच्या ठिकाणीं दृष्टीस पडतात ! हें पाहतांना रहिमतखांची आठवण कोणा रसिकास होणार नाही ! अशीं रत्नें वसुंधरा केव्हां केव्हां निर्माण करते. पण अशांनाहि निंदणारे नाहीत असें नाही !



### अलीखां व फत्तुखां.

एकोणिसाव्या शतकाच्या उत्तरार्धांत सवाई रामसिंग या नांवाचे राजे जयपूरच्या गादीवर होते. हे प्रजापालनदक्ष, मोठे उदार, व गुणाचे चहाते अशी यांची ख्याति होती. त्यांच्या आश्रयास अनेक विद्वान् व कलावंत असत. प्रसिद्ध गायिका गोखी यांच्या पदरीं होती. ती मोठी देखणी असून गायन व नर्तनकलेंत प्रवीण, अशी तिची प्रसिद्धी होती. तिचा कालू नांवाचा एक सारंगीवाला होता. त्याचे अल्ली व फत्तु असे दोन मुलगे होते; ते बुद्धिमान व हुशार होते. त्या मुलांची हुषारी पाहून त्यांस गाणें शिकवावें अशी गोखीस इच्छा झाली व त्याप्रमाणें तिनें त्यांस गाणें शिकविण्यास आरंभ केला. याप्रमाणें बारा वर्षे विद्या शिकून त्यांत ते चांगले तयार झाले. परंतु नायकिणीनें शिकवून तयार केलेल्या शिष्यांस तज्ञांत मान मिळत नाही अशी रीत आहे; म्हणून गोखीनें त्या वेळचे संगीतशास्त्रज्ञ व कलावंत बहिरामखां यांस विनंति केली कीं, 'माझ्या या शिष्यांचें गाणें ऐकून आपण त्यांस गंडा बांधावा.' तिच्या त्या विनंतीप्रमाणें त्या मुलांचें गाणें ऐकून ते फार खुष झाले व गोखीच्या इच्छेप्रमाणें त्यांनीं त्यांस गंडा बांधला व आपले शागीर्द केलें. त्यानंतर बहिरामखांनीं दरबारच्या कांहीं लोकांना आपल्या या दोघां शिष्यांचें गाणें ऐकविलें. त्यांचें गानकौशल्य, मधुर कंठ, तानांची तरकबि वगैरे पाहून ती मंडळी खुष झाली व त्यांनीं सवाई रामसिंग राजाच्या




कानांवर ही गोष्ट घातली. राजे कलेचे भोक्ते होतेच, तेव्हां त्यांनीं भर दरबारांत या उभयतां बंधूंचे गाणे आपल्यासमोर करण्याचें ठरविलें. त्याप्रमाणें लहानमोठे सरदार, गायक, गोखी, कालू वगैरे सर्व मंडळी दरबारांत हजर झाली. बहिरामखां आपल्या त्या दोन शागीर्दीसह येऊन हजर झाले. त्या वेळीं गाणें असें बहारीचें झालें कीं, 'चोहोंकडून 'वाहवा' चा नुसता वर्षाव झाला. महाराज फार खुष झाले व त्यांनीं बहिरामखांची फार तारीफ केली. तेव्हां बहिरामखां उठून उभे राहिले व हात जोडून महाराजांस म्हणाले कीं, 'महाराजांच्या कानांवर कांहीं मजकूर घालण्याची मला परवानगी असावी.' तेव्हां महाराजांनीं तशी परवानगी दिल्यावर बहिरामखां म्हणाले, 'महाराज, मी यांचा गुरु खरा, पण आपल्या पदरच्या गोखीनें यांना शिकवून तयार केलें आहे. तरी याचें सर्व श्रेय तिला आहे.' हें ऐकून दरबारची सर्व मंडळी व महाराज आश्चर्यचकित झाले. या विद्यादानाबद्दल गोखीस गुरुदक्षणा काय द्यावी याची चर्चा सुरू झाली त्या वेळीं एका वृद्ध मानकन्यानें सुचविलें कीं, 'ही महाराजांच्या पदरची, हिला सर्व अनुकूल आहेच ! जर कांहीं द्यावयाचेंच असेल तर हिला 'बाई' हा किताब द्यावा. कारण नायकिणीस बाई म्हणत नाहींत, तेव्हां तिला बाईचा किताब देणें हा मोठा मान आहे.' ही गोष्ट महाराजांस व सर्व जमलेल्या लोकांस फार पसंत पडली. मग महाराजांनीं गोखीस त्या दिवसापासून 'गोखीबाई' म्हणावें असें फर्माविलें.

अल्लीखां व फत्तूखां यांच्या विद्यासंपादनाचा असा इतिहास आहे. त्यानंतर मोठमोठ्या शहरीं त्यांचीं गाणीं होऊन, वाहवा होऊं लागून ते प्रसिद्धांस आले. सन १८९४ सालीं मुंबईस त्यांचे अनेक मुजरे झाले. फत्तूखां टोंक संस्थानांत नोकर होते. सध्यां ते हयात नाहींत. अल्लीखां पतियाळा संस्थानचे नोकर आहेत. त्यांचें वय शाहाज्जराच्या पुढें आहे.

हे ख्याल गातात. थोडथोड्या स्वरांच्या ताना घऊन रागाची बढत करणें ही जी जयपूर गायकीची तऱ्हा ती यांच्या गाण्यांत दिसते. उभयतां बंधु जेव्हां जोडीनें गात तेव्हां श्रोत्यांच्या मनावर विलक्षण परिणाम होई. हे अनेक राग चांगले गात असत. परंतु 'पूरिया' राग गाण्यांत यांचा हातखंडा असे. ग्वाल्हेरचे हद्दूखां यांजबरोबर सामना करण्याची या उभयतां बंधूंची फार मनीषा होती, पण काशीस बाबा दीक्षितांचें गाणें त्यांनीं जेव्हां ऐकिलें व हद्दूखां वारल्याचे तेथें समजलें तेव्हां त्यांना फार वाईट वाटलें व सामन्याचा नाद सोडून देणें भाग पडलें !



ह्यांच्या तोडीचीं गायकरत्नें हिंदुस्थानांत थोडींच झालीं आहेत. हे गवयी जयपूर घराण्याचे प्रतिनिधि समजले जातात.



### इनायतखां.


हे पिढीजात गायक. यांस दोन बंधु होते. प्रसिद्ध अल्लीहुसेन बीनकार व महंमद हुसेनखां. ह्यांची विद्या, हुसारी वगैरे गुग पाहून ग्वालेरचे प्रसिद्ध मीयां हद्दूखां यांनीं आपली मुलगी यांस देऊन जावई केल. आपणांस ग्वालेर घराण्याची गायकी यावी अशी इनायतखां यांची फार इच्छा होती. त्यांनीं ही गोष्ट हद्दूखांच्या कानांवर घातली. पण हद्दूखांनीं जावयास स्पष्ट सांगितलें कीं, “मी तुम्हांस आपली मुलगी दिली, पण आमच्या घराची गायकी देणार नाहीं.” ह्या उत्तरानें इनायतखां फार खट्ट झाले. त्यांनीं ही गोष्ट ग्वालेरचे त्यावेळचे प्रसिद्ध वैद्यराज रावजीबुवा मधुरकर यांस कळविली, तेव्हां त्यांसहि पण वाईट वाटलें. वैद्यराज फार प्रेमळ व संगीतप्रेमी होते. त्यांचा व हद्दूखांचा स्नेह होता. तेव्हां हद्दूखांजवळ ते तालीम घेऊं लागले; इनायतखांनीं वैद्यबुवास सनार शिकवावयाची व वैद्यबुवांनीं त्यांस गाण्याची तालीम सांगवावयाची असें त्यांचें ठरलें. अशा रीतीनें ग्वालेर घराण्यांतील गायकी इनायतखांनीं संपादन केली. पुढें ते दक्षिण हैद्राबाद येथें निजामाचे दरबारी नोकर झाले. नंतर कांहीं दिवसांनीं नेपाळचे महाराजांच्या इच्छेनुसार राजघराण्यांतील स्त्री-पुरुषांस गाणें शिकविण्याकरितां ते नेपाळास गेले. त्यांच्या गाण्यावर नेपाळेश्वर खूष झाले. तेव्हां खांसाहेब म्हणालें ‘महाराज, माझा सासरा तर आतां जिवंत नाही, पण माझा मेहुणार हिमतखां अद्याप आहे. त्याची गायकी, त्याचा मधुर कंठ, त्याची गाण्याची विलक्षण तरकीब, ह्यासाठीं महाराजांनीं त्यास एकवार अवश्य ऐकावें.’ तेव्हां आसल्या राजधानींत एक मोठा जलसा करावयाचा महाराजांनीं इ. स. १९०० मध्ये ठरविलें व हिंदुस्थानांतील कलावंतांस व पंडितांस निमंत्रणें पाठविलीं. अशा रीतीनें रहिमनखांचें गाणें नेपाळेश्वरांनीं ऐकिलें. थोराचें सगळेंच थोर. ह्यांत नेपाळेश्वराचें औदार्य व कलाप्रेम तसेंच इनायतखांच्या मनाचा मोठेपणा व्यक्त होतो. खांसाहेब नव्या चीजाहि रचीत असत. यमनकल्याण रागांतील ‘आले नवी औलाद’ ही चीज तर प्रसिद्धच आहे व ती सर्व गायकांस येते. हे वयातीन होऊन इ. स. २० व्या शतकाच्या पूर्वार्धांत वारले.





### सखारामबुवा अलवारकर.

अलवार शहरीं ब्राह्मणाचा एक मुलगा होता. तो लहानपणीं फार उनाड असे. कधीं अभ्यास करावयाचा नाही, कधीं वडिलांचें ऐकावयाचा नाही; फार काय, पण कधीं वेळेवर जेवावयासहि घरीं यावयाचा नाही. अशा स्थितींत या मुलाचे वडील एकदां फार रागावले व त्यांनीं त्यास घराबाहेर हांकून दिलें ! माया फार चाईट आहे. घरांत वडील नसतील त्या वेळीं हा मुलगा आल्यास, आईनें, त्यास जेवावयास घालावें. पण असें किती दिवस चालणार ! सुमारे वीस वर्षांच्या वयांत ही स्वारी ग्वाल्हेरीस निघून गेली; तोच हा मुलगा प्रसिद्ध गवयी सखाराम-बुवा अलवारकर होय. ग्वाल्हेरीस गेल्यावर त्यानें गाणें शिकण्याला सुरवात केली. त्या वेळीं ग्वाल्हेर शहर म्हणजे गायनकलेचें माहेरघर म्हणून सर्व हिंदुस्थानांत नांवाजलेलें होतें. हस्तूखां, हद्दूखां, वगैरे हिंदुस्थानप्रसिद्ध गवयी, अलिजा बहादुर शिंद्यांच्या पदरीं होते, तसेंच दुय्यम प्रतीचे इतर गवयीहि बरेच होते. सखारामानें गायनकलेचा अभ्यास मन लावून केला व ख्यालिया म्हणून त्याची प्रसिद्धि झाली. त्याचें लग्नकार्य झालें नव्हतें. त्याचें वागणें अव्यवस्थितच असे. पण तो फार प्रामाणिक असे. त्याच्या प्रामाणिकपणाची अशी गोष्ट सांगतात कीं, खाण्याची इच्छा झाली म्हणजे तो हलवायाच्या दुकानीं जाई व पोटभर मिठाई खाई. पण पैसे द्यावयास नसले म्हणजे एखादा राग गहाण ठेवी ! यानंतर मैफलींत गाण्याच्या वेळीं गहाण ठेवलेला एखादा राग म्हणण्यास कोणी शिकारस केल्यास ‘अमुक हलवायाच्या दुकानीं तो राग अमुक रुपयांस गहाण आहे, तो सोडवून आणा, तर मी तो गाईन’ असें तो स्पष्ट सांगे. मग गहाण पडलेला राग सोडवून आणल्याची चिठ्ठी दाखविल्यावर तो राग तो म्हणे ! हा मोठा ‘तानतनायत’ होता, अशी त्याची ख्याति होती.



### थोरले बालकृष्णबुवा.

मीयां हस्तूखा हद्दूखांमुळे ग्वाल्हेर शहर हें गायनाचें माहेरघर म्हणून गाजलें होतें त्या वेळीं अनेक लोक गायन शिकण्याकरितां तेथें जात. त्याप्रमाणें बालकृष्णबुवाहि तेथें गायन शिकण्याकरितां गेले. पण त्यांचा ठावठिकाणा कोणता हें कोणास चांगलेसे माहीत झालें नाही. तेथें गुरूजवळ गायनविद्या शिकून ते तेथेंच राहिले. त्यांच्या गळ्यांत तान नव्हती. ते नेहमीं म्हणत कीं, “तान मारणें



म्हणजे पहाड चढण्याइतकें कठीण आहे. ” गायनकलेंत ते परिपूर्ण झाले. ते ख्याल उत्तम गात. गुरूंची त्यांवर फार मर्जी असे. गायनाच्या अखेरीस देवा-दिकांचें एकादें पद म्हणावें अशी सभ्य लोकांत ग्वालेरीस वाटाघाट सुरू झाली. तेव्हां एका गृहस्थानें सुचविलें कीं, तशीं स्तुतिपर पद्यें जयदेवाच्या ‘गीतगोविंद’ काव्यांत अनेक आहेत; व तें काव्य-गायनाकरितांच कवीनें रचिलें आहे म्हणूनच त्यावर राग व ताल लिहिले आहेत. पण लिहिलेल्या रागांत व तालांत आपल्यास त्या म्हणतां येणार नाहीत. असा गुरुशिष्यांचा अभिप्राय पडला. तेव्हां प्रचलित रागांत व तालांत त्या अष्टपद्या बसविण्याचें काम गुरुजींनीं बाळरुणबुवांकडे दिलें. त्यांनीं त्या अष्टपद्या प्रचारांतील निरनिराळ्या रागांत व तालांत बसविल्या. तोच प्रघात आज ग्वालेरींत दृष्टीस पडतो. ग्वालेरीस जे लोक गाणें शिकून तयार होतात, ते बाळरुणबुवांनीं बसविलेल्या रागांत व तालांतच त्या अष्टपद्या म्हणतात व ही चाल अद्यापि आहे. हे बुवा पूर्वींच्या खोर्पांत तयार झाले होते. पुढें जेव्हां बाळरुणबुवा इचलकरंजीकर ग्वालेरीस शिकून तयार झाले तेव्हां ह्या बाळरुणबुवास ‘थोरले बाळरुणबुवा’ म्हणूं लागले. हे ग्वालेरीसच कालवश झाले.



### वासुदेवबुवा जोशी.

ठाणें जिह्यांत अलीबागेजवळ नागांव म्हणून एक खेडें आहे. तेथें चित्त-पावन ब्राह्मणाचें जोशी आडनांवाचें एक मोठें घराणें आहे. त्या घराण्यांत वासुदेव म्हणून एक मुलगा होता. त्या वेळच्या पद्धतीप्रमाणें वासुदेवाचें मोडी व चालबोध अक्षर, मोडी लिहितां वाचतां येणें, थोडे हिशोब वगैरे लिहिणें झाल्यावर, एका हरिदासाच्या तोंडून त्यानें ग्वालेर येथील गायनविद्येचीं व तेथील गायक-वादक लोकांचीं रसभरित वर्णनें ऐकिलीं व आपण तेथें जावें व ती विद्या शिकावी अशी त्याला फार प्रबळ इच्छा झाली. घरांतील वडील माणसें आपल्यास इतक्या लांब एकटा जाण्यास परवानगी देणार नाहीत हें जाणून घरांत न विचारतां तिकडे पळून जाण्याचा त्यानें निश्चय केला. त्या वेळीं त्याचें वय सुमारे १५।१६ वर्षांचें होतें. तेव्हां त्या वेळीं प्रवासाचीं साधनें आतांसारखीं सुलभकर नव्हतीं. पडशी खांद्यावर घेऊन विंध्याद्रि, सातपुडा ह्यांसारखे पर्वत, तापी, नर्मदा ह्यांसारख्या मोठाल्या नद्या ओलांडीत स्वारी ग्वालेरीस जाण्यास निघाली. त्या वेळीं चोरट्याचें वाटेंत भय ! पण प्रबळ इच्छा झाली म्हणजे देव



मार्ग दाखवितो व साक्ष करितो ह्यांत कांहीं शंका नाही. ग्वालेरीस पोहोचल्यावर जेवणाची व राहाण्याची पंचाईत. पण शरीरप्रकृति अनुकूल, आरोग्य चांगलं, यामुळे सर्व कांहीं थोड्या दिवसांत जुळलं. त्या वेळीं विद्या शिकण्याचीं आतां-प्रमाणें सुलभ साधनें नव्हतीं. आतां कोणतीहि विद्या शिकणें झाल्यास गुरूस विद्या शिकविण्याबद्दल ठराविक पैशाचा मोबदला म्हणजे फी ( वेतन ) द्यावयाची व ठराविक वेळीं शिकावयाचें. यामुळे गुरूचा व शिष्याचा वेळ फुकट न जातां शिष्याला विद्या प्राप्त होते. पण त्या काळीं गुरूची सेवा हा शिक्षणाचा मोबदला ? वेळेला प्रमाणच नाही. सर्व दिवसभर गुरूच्या घरीं पडून राहावयाचें व तो सांगेल तें काम करावयाचें आणि त्याची लहर लागेल तेव्हां व त्याच्या लहरीस येईल तें शिकावयाचें. शंका विचारावयाची नाही. त्या वेळीं गायन विद्या शिकण्यास ग्रंथ नव्हते. गुरूनें तोंडानें-स्मरणानें सांगावयाचें हें शिष्यानें गुरूदेखत म्हणावयाचें. घरीं उजळणी करावयाची ती जें ध्यानांत राहिलें असेल त्या धोरणानें ! प्रथम गुरु कधीं शिकवीत नसत. गुरूच्या घरीं राहून जें ऐकावयास सांपडेल तेंच कांहीं वर्षांचें शिक्षण; मग गुरूच्या मार्गे तंबोरा वाजवीत राहणें, ही कांहीं वर्षांनीं दुसरी पायरी, व सेवेनें गुरूरुपा झाली म्हणजे शिक्षण सुरू व्हावयाचें ! सेवेत कुचराई झाली, गुरुगृही जाणें कमी वेळ झालें तर गुरूची मर्जी बहुधा खप्पा होई व शिक्षण प्रत्यक्ष सुरू होण्यास अडचण येई. हाच नियम आमच्या जोशांच्या वासुदेवास लागू होता. पण हा पडला एकमार्गी; यानें हस्तूखांच्या गुरुगृही सदा पडून असावें. जेवणापुरतें घरीं यावें व गुरु जें काम सांगतील तें मन लावून करावें. अंगमेहनत करण्यास त्याच्या अंगीं चुकारपणा नसल्यामुळे हस्तूखांची वासुदेवावर मर्जी बसली. वस्तादाचें गानश्रवण, त्यांच्या मार्गे तंबोरा वाजविणें, या दिव्यांतून तो पार पडल्यावर त्यास तालीम मिळूं लागली. वासुदेव स्वभावानें गरीब, कष्टाळू, मनमिळाऊ असल्यानें गुरूच्या घरच्या मंडळींची त्याच्यावर मर्जी बसली. त्याचप्रमाणें एका सभ्य व श्रीमान् गृहस्थानें त्याची जेवण्याची सोय त्याच्या सुशील वर्तनामुळे केली होती. दुसरा कोणताहि व्यवसाय नाही, गायनविद्येचा मनापासून निदिव्यास; यामुळे त्या विद्येंत त्याची चांगली प्रगति होऊं लागली. ज्या सभ्य व श्रीमान् गृहस्थांच्या घरीं हा राहात होता त्यांस ह्याची चालचलणूक आवडून त्यानें वासुदेवास घरीं जाऊन लग्न करून येण्याचा सल्ला दिला. गायनविद्येच्या नादांत असलेलीं तरुण मुलें विघडतात, हें वासुदेवाच्या आश्रयदात्यास चांगलें ठाऊक असल्यानें वाटसर्यांचीं देऊन वासु-




देवाची त्याच्या गांवीं त्यानें रवानगी करून दिली. मुलगा विद्यासंपादन करून आलेला पाहून घरच्या माणसांस आनंद झाला. त्याचें निर्मल वर्तन व विद्येत प्रावीण्य पाहून गांवचे लोकहि खूष झाले. थोड्या दिवसांत त्याचा विवाह झाला. ग्वालेरच्या आश्रयदात्याचीं लवकर परत येण्याचढल पत्रे येऊं लागलीं; तेव्हां वासुदेव यानें ग्वालेरीकडे सहकुटुंब प्रयाण केलें.

ग्वालेरीस स्वतंत्र चिन्हाड करून हा राहिला व श्रीमंत लोकांच्या देवापुढें गावें व त्याचढल त्यांनीं याच्या निर्वाहाचा खर्च चालवावा असें ठरलें. गुरुगृह्णी नेमानें वासुदेव जात होताच. त्याची निष्ठा; एकमार्गीपणा व सरळ वर्तन पाहून गुरूस त्यास विद्या शिकविण्याची हौस वाटूं लागली. वासुदेवास अनेक राग व त्यांतील चीजा चांगल्याप्रकारें गातां येऊं लागल्या. वासुदेवाच्या स्वभावांत चांचल्य नसून धिम्मेपणा असल्यानें व घरीं शिकविलेल्या विद्येची कसून आवृत्ति होत गेल्यानें त्याचें गाणें पक्कें झालें. गुरूचीं मुलें अगर इतर विद्यार्थी चुकले तर गुरूंनीं 'वासुदेवास विचारा' असें मोठ्या आनंदानें म्हणावें. अशा रीतीनें वासुदेव 'कोठीवाल' बनला. याप्रमाणें तो कोंकण्या वासुदेव ग्वालेरचा रहिवासी होऊन नामांकित हस्तु-खांचा नामांकित शिष्य व गवथी बनला. पुढें त्यास वासुदेवबुवा जोशी या नांवानें लोक ओळखूं लागले. तरी गुरूचरोचर दरवारांत गाण्यास जावें, अशी त्यांची निष्ठा गुरु मरेपर्यंत कायम होती. जोशीबुवांनीं अनेक शिष्य तयार केले. त्यांत महाराष्ट्रांत प्रसिद्ध असलेले बाळरुणबुवा इचलकरंजीकरहि, होते. बाळरुणबुवांनीं आपल्या गुरूस महाराष्ट्रांत आणिलें होतें. पुण्यास त्यांचीं अनेक गाणीं होऊन त्यांच्या विद्येचें चीज पुणेकरांनीं केलें होतें. सातान्यास महाराजसरकारांच्या नव्या वाड्यांत त्यांचीं गाणीं झालीं. ते आपला शिष्य बाळरुणबुवा यांस घेऊन नेपाळच्या महाराजांच्या बोलावण्यावरून तिकडे गेले होते. 'मन हरवा मोरिरे' ही त्यांच्या अनेक आवडीच्या चिजांपैकीं जीवनपुरीतील एक चीज होय. पुण्यास आल्यावेळीं त्यांच्या डोक्यावर एक केंस नव्हता व तोंडांत एक दांतहि नव्हता ! तेव्हां पुणेकरांस वाटलें हा म्हातारा गाणें काय गाणार ! पण उत्तर रात्रीच्या वेळीं दरवारी रागांतील 'मधुवा भरदे' ही चीज म्हणून त्यांनीं असा रंग भरला कीं, वाहवाची वृष्टी झाली ! रुणशास्त्री शुक्ल हे त्यांच्या नामांकित शिष्यांपैकीं एक होते. लक्ष्मणराव म्हणून त्यांचा दुसरा एक नामांकित शिष्य होता. तो डोंगऱ्यांच्या संगीत नाटक कंपनींत मुख्य पुरुषपार्थी होता. त्याला त्यांनीं नाटकांन जाऊं नको म्हणून सांगितलें; पण त्यानें ऐकिलें नाहीं. त्याला पुढें महारोग झाला व त्यानें नाटक कंपनी सोडिली. तेव्हां तो म्हणे, 'गुरूच्या अवरुपेचें हें फळ आहे.' असो.



एकदां किलोस्करांची संगीत कंपनी ग्वाल्हेरला गेली. आण्णास वाटलें कीं, नाटकेकराच्या गाण्यानें आपण ग्वाल्हेरमधील गायक खुष करूं. सौभद्र खेळ लावला. जोशीबुवांस पुढील खुर्चीवर बसविलें. भूपांतील नांदीस सुरवात झाली. वासुदेवबुवास त्या ताना पसंत पडेनात. ते म्हणाले 'हें काय संगीत कां विसंगीत' असें म्हणून ते उठले ! दहा मिनिटांत सर्व थिएटर रिकामें झालें ! आण्णा दुसरे दिवशीं तेथून निघाले. पुनः ती कंपनी ग्वाल्हेरीस गेल्यावेळीं तिचें गाणें तेथें पसंत पडलें ! ही गायनाची अवनति किंवा कालमहिमा म्हणावा !

एकदां असें झालें कीं, वासुदेवबुवा आपल्या मुलास दरबारांत घेऊन शास्त्री-मंडळींत जाऊन बसूं लागले. व्यवस्थापकांनीं त्यांस तेथून उठविलें. त्या वेळीं त्यांनीं अशी प्रतिज्ञा केली कीं, 'शास्त्रीमंडळींत बसण्याची योग्यता प्राप्त करून घेईन तेव्हांच दरबारांत येईन.' नंतर त्यांनीं आपला मुलगा जो भय्या त्यासच व्याकरणशास्त्र वगैरे शिकवून त्यांत तयार करवून दरबारांत त्यास शास्त्रीमंडळींत बसविलें. याला म्हणावें करारीपणा ! वासुदेवबुवांस कोणतेंहि व्यसन नव्हतें. यांची शरीरप्रकृति चांगली असे. हे नामांकित गुरूंचे नामांकित शिष्य इ. स. १८९० च्या सुमारास कालवश झाले.



### कृष्णशास्त्री शुकु.

उज्जयनीतील एका सभ्य गृहस्थाच्या कुटुंबामध्ये याचा जन्म झाला. संस्कृत व हिंदी ह्या भाषांचा अभ्यास झाल्यावर प्रपंचभार उचलण्यापूर्वी गायनविद्येचा अभ्यास करण्याची इच्छा यास झाली. त्याप्रमाणें उज्जयनीजवळच गायनविद्येंत गाजलेलें ग्वालेर शहर, तेथें जाण्याचें त्यांनीं ठरविलें. तेथें गेल्यावर वासुदेवबुवा जोशी, प्रसिद्ध मीयां हदूखांचे शिष्य, यांजपाशीं त्यांनीं या कलेचा चांगला अभ्यास केला. त्या वेळचे त्यांचे सहाध्यायी कै. बाळकृष्णबुवा इचलकरंजीकर हे होते. ही कला मनोरंजक असल्यानें व तेथील चांगल्या ओळखी झाल्यानें व गुरूंची कृपा असल्यानें त्यांनीं तेथें बरेच दिवस मुक्काम केला. एके वेळीं गायनाच्या चर्चेत वाद विकोपास गेल्यामुळे "आपल्यासारख्या शिकलेल्या माणसाची अशिक्षित मनुष्याबरोबर 'हमरी तुमरी' होऊन इज्जत जावी हें मला पसंत नाहीं," असे एका सभ्य व श्रीमान मनुष्यानें उद्गार काढिले ! तें ऐकून शास्त्रीबुवांस विषाद वाटला व म्हणाले, "आजपासून पुन्हां मीं मैफलीत




गाणार नाही.” अशी प्रतिज्ञा करून त्यांनीं ग्वालेर शहर सोडिलें व उज्जयनीस येऊन राममंदिरांत तुळशीदासरुत हिंदी रामायण ह्या ग्रंथाधारे पुराण सांगून त्यावर आपला निर्वाह त्यांनीं चालू केला. त्यांचे गुरु वासुदेवबुवा जोशी हे नेपाळास जातेवेळीं त्यांनीं गणपती भिलवडीकर यांस त्यांच्या हवालीं केलें व ‘याला तुझी गायनविद्या शिकीव’ अशी आज्ञा केली. गुरूची आज्ञा अमान्य करावयाची नाही म्हणून त्यांनीं त्यास गायनविद्येंत प्रवीण करून महाराष्ट्रांत पाठविलें. शास्त्रीबुवांस अनेक ख्याल येत असत. ते सुस्वभावी होते म्हणून त्यांनीं अनेक चिजा आपला शिष्य गणपती यास शिकविल्या. ते एकोणिसाव्या शतकाच्या उत्तरार्धांत कालवश झाले.



### मनरंग.

दिल्लीपति महंमदशहा (१७१९-१७४८) गादीवर असतांना मनरंग ह्या टोपण नांवाचा नामांकित गवई व ख्याल रचणारा होऊन गेला. त्याचें खरें नांव कोठें आढळत नाही. त्यानें अनेक लहान मोठे ख्याल सर्व रागांत रचिले आहेत ते ख्याल सर्वच गवई म्हणतात. पण जयपुराकडील गवई यांच्या म्हणण्यांत ते जास्त येतात. त्या चिजांची बांधणी सदारंग, अदारंग ह्यांच्या बांधणीसारखी मनोहर आहे. त्या चिजांत बादशहाचें नांव व आपलें नांव त्यानें गोविलें आहे.



### बाबादीक्षित.

श्रीमंत अलीजाबहादूर शिंदे सरकार यांच्या सत्तेखालीं जेव्हां अहमदनगर जिल्हा होता, तेव्हां त्यांचें मुख्य शहर श्रीगोंदें होतें. सरकारानीं तेथें आपला वाडा बांधल्यामुळें, सरदार, इनामदार, कामगार व आश्रित यांनींहि तेथें आपले वाडे बांधिले व त्या लहानशा गांवास राजधानीचें वैभव प्राप्त झालें; पण शिंदे सरकार व निजाम सरकार यांच्या हद्दीं खर नदीजवळ एकमेकांस मिळालेल्या, चतुर व राजकारणी इंग्रज कामगारांच्या ध्यानीं हें येतांच शिंदे सरकारास उत्तरेस त्यांच्या मुलखाला जोडून मुलूख देऊन नगर जिल्हा जेव्हां इंग्रजांनीं आपल्या ताब्यांत



घेतला, तेव्हां शिंदे सरकारचें ठाणें श्रीगोंद्याहून उठलें त्याचरोवरच सरदार, इनामदार, कामगार व आश्रित वगैरे मंडळींनीं आपली वस्ती तेथून उठवून सर्व मंडळी ग्वाल्हेरीत जाऊन राहिली. श्रीगोंद्याची त्या वेळच्या वैभवाची, ओस पडलेले, उंटवाले, हत्तीवाले वगैरेचे चिरेचंदी वाडे आज साक्ष देत आहेत. बाबादीक्षित यांच्याहि पूर्वजांचा वाडा अद्यापि तेथें असलेला म्हातारे लोक दाखवितात.


बाबाचे वडोळ पागेमध्ये नोकर होते. ग्वाल्हेरीस गेल्यावर बाबा वडिलांचरोवर पागेत जात. जवळ हद्दू हस्तूचें राहण्याचें ठिकाण होतें तेथें बाबा जाऊन त्यांच्या कसरतीच्या वेळीं लांब बसून त्यांचीं गाणीं ऐकत असत. त्यांना गाणें ऐकण्याचा नाद विलक्षण लागला. बाबा शरीरानें हडकुळे होते; पण त्यांचा आवाज पल्लेदार, गोल, गोड व मधुर होता. ही त्यांस ईश्वरी देणगीच होती. अशा प्रकारच्या स्वाभाविक आवाजाच्या देणगीस 'सुशारीर' अशी संगीत शास्त्रांत संज्ञा आहे. बाबा रोज गाणें ऐकत व पागेमध्ये एका बाजूस बसून तशी नकल करण्याची कसरत करीत. आवाजाच्या देणगीचरोवर ग्रहण व अनुकरण शक्ति यांची त्यास अनुकूलता होती. त्यामुळे ऐकिलेलें गाणें जसेंच्या तसें म्हणण्याची हतोटी त्यांस उत्तम साधली होती. एकदां असें झालें कीं, हद्दू हस्तूच्या घरीं एक परस्थ नामांकित गवई आला व त्याचें गाणें त्याच्या घरीं झालें; बाबानें धीटपणानें विचारलें 'मी थोडें गाऊ कां' तेव्हां हद्दूनीं परवानगी दिली, बाबानें त्या परस्थ गवयाची अशी हुबेहुब नकल उठवून दिली कीं, सगळे आश्चर्यचकित झाले. तो परस्थ गवयी मनांत म्हणाला, माझा तर हा शागिर्द नाही ! इकडे हद्दू हस्तू मनांत म्हणाले, हा आमच्या घरीं रोज येतो तेव्हां त्याची तालीम घेण्यास हा केव्हां गेला ! असा सर्व चमत्कार तेथें झाला. दुसरे दिवशीं हस्तूनीं त्याला बोलावून विचारलें तेव्हां त्यानें स्पष्ट सांगितलें कीं, मला नकल करण्याची शक्ति आहे. तेव्हां हस्तूनीं एक अनावट राग, थिकट ताना, हरकती घेऊन गाइला, व त्यास नकल करण्यास सांगितलें तेव्हां त्यांतील अर्धें मुधें गाणें तो गाइला, तेव्हांपासून हस्तूची त्यावर मर्जी बसली व त्यास ते रोज तालीम देऊं लागले व आपल्या कसरतीच्या वेळीं बसवून घेऊं लागले. असें कांहीं वर्षे झाल्यावर सरोवरच बाबादीक्षित एक उत्तम गवई बनले. गुरूंची त्यावर बहाल मर्जी. वाटेल तेथें त्याला ते आपल्याचरोवर घेऊन जाऊं लागले, व बाबांनीं मनावर घेऊन रोज घरीं कसरत करण्यास सुरुवात केली. एकदां



असें झालें कीं, सरकारवाड्यांत एका परस्थ गवयाचें गाणें इतकें चांगलें झालें कीं, त्यानंतर कोणाचें गाणें जमणें अशक्य होतें; म्हणून हस्सूनीं बाबास सांगितलें कीं, इतकें बेसुरी बेढव गाणें गा कीं, पहिला रंग सगळा उडून जावा. बाबांनीं ' होय ' म्हणून असें बेढव गाणें गाइलें कीं, त्याला बंद करून हस्सूखांस बसण्यास सरकारांनीं हुकूम केला व त्यांचें गाणें चांगलेंच वठलें. घरीं आल्यावर बाबाची गुस्सूनीं फार वाहवा केली. पुढें कांहीं दिवसांनीं सरकारपुढें बाबाचें गाणें झालें. असें गाणें आजवर ऐकिलें नाहीं असें जो, तो म्हणूं लागला. त्या दिवशीं बाबास 'नीलकंठ' ही पदवी गुस्सूनीं बहाल केली. पुढें कांहीं दिवसांनीं सरकार पुढें बाबाचें गाणें झालें. त्या पुढें इतरांच्या गाण्याचा रंग फिकाच पडला ! घरीं आल्यावर गुस्सूनीं बाबास विचारलें कीं, इतकी उत्तम विद्या तुला आम्हीं शिकविली त्याची गुरुदक्षिणा तूं अद्यापि आम्हांस दिली नाहींस. तेव्हां बाबा म्हणाले ' मागा मी आतां देण्यास तयार आहे. ' गुरु म्हणाले " मागितल्यावर मागें फिरशील " बाबा म्हणाले " मी ब्राम्हण आहे मागें फिरणार नाहीं " गुरु म्हणाले तर " ह्या पुढें सरकार समोर तूं कधीं गाऊं नकोस " ही दक्षणा दे; बाबा म्हणाले " ही गुरुदक्षणा दिली. ह्या पुढें मी महाराजांपुढें गाणार नाहीं " झालें ! त्या दिवसापासून मरेपर्यंत बाबा जयाजीराव महाराजांपुढें गाइले नाहींत ! एकदां असें झालें कीं, सरकारवाड्यांत भोजनाची पंगत बसली. सरकार तेथें हजर नव्हते. लोकांनीं बाबास श्लोक म्हणण्यास आग्रह केला. बाबांनीं श्लोक म्हणण्यास सुरुवात केली. महाराजांस ही बातमी समजतांच ते तेथें आले. बाबा गप्प झाले ! तेव्हां महाराज म्हणाले, ' श्लोकाच्या प्रत्येक ओळीस एक मोहोर देतो. श्लोक म्हणा ' बाबा श्लोक म्हणेनात. महाराज म्हणाले " एका ओळीस एक गांव " तरी बाबा श्लोक म्हणेनात ! व शेवटीं आपोशन घेऊन उठलें !! महाराज परत गेले ! त्या दिवसापासून बाबांचें गाणें महाराजांस ऐकण्यास सांपडेना. महाराज गुगग्राही व थोर मनाचे. त्यांना ह्यांतील गूढ कांहीं कळेना. मग त्यांना सर्व हकीकत समजली व फार वाईट वाटलें व रागहि आला. पण आतां काय उपयोग ! पुढें रात्री एक वाजला म्हणजे बाबा आपल्या निवडक लोकांदेखत घरीं गाण्यास बसत. मग त्या ओळीच्या गस्त घालणारानें महाराजांस गाणें सुरू झाल्याची वद्दी द्यावयाची. महाराज पोषाख बदलून तेथें खालीं गाणें ऐकत उभे राहात ! धन्य महाराजांच्या गुगग्राहकतेची; व त्याहून धन्य त्यांच्या थोर मनाची व सहनशीलतेची ! असे राजे क्वचितच. ' छोम छनन ' ही जीवनपुरी



रागांतील चीज त्यांच्या अनेक आवडत्या चीजांपैकी एक होती. म्हातारपणी ते काशीस जाऊन राहिले. हस्तूखां, हद्दूखां ह्यांच्या गाण्यावर जर इतर मोठ्या गवयांनी टीका करण्यास सुरवात केली तर ते म्हणत “हें त्या घराण्याचें गाणें” असें म्हणून गात व पुढें म्हणत. “तुम्ही ह्यापेक्षां चांगलें गाऊन दाखवा; उगीच थोरांची निंदा व स्पर्धा करण्यांत काय अर्थ आहे ? जिवंत होते तेव्हां कां नाहीं सामना करण्यास आलां. आतां काय उपयोग. मी त्यांचा शागिर्द. मजबरोबर म्हातारपणी तरी सामना करा.” गवयी त्यांचें गाणें ऐकून दिव्क होत. ते इ. स. १८८३ च्या सुमारास काशीस कैलासवाशी झाले. त्यास मुलगा नव्हता. ह्या तोडीचे गायक केव्हां निघतील तो सुद्धा !



### भय्या जोशी.

भय्या जोशी हे प्रसिद्ध वासुदेवबुवा जोशी यांचे पुत्र. हे आपल्या वडिलांपाशीं गायनविद्या शिकले. संस्कृत व्याकरणशास्त्र शिकून ते दरबारांत शास्त्री मंडळींत वसत. ह्याचें गाणें जोरकस व उत्तम असे. ह्यांच्या कसरतीच्या वेळीं जोडीदार म्हणून ह्याच्या वडिलांनीं पांडुरंगबुवा येवलेकर घेतले होते. त्या वेळच्या गवयी लोकांत भय्या जोशाची अशी प्रसिद्धि होती कीं, ‘बोलताना भय्या जोशानींच करावी. इतरांची त्या पुढें मात्रा नाहीं, मग तो मुसलमान गवयी असो अगर हिंदु असो. पुढें त्यांना भ्रम झाला होता तरी ते अनेक चीजा जोरकस रीतीनें म्हणून दाखवीत. यांस चीजा फार घेत असत. पुण्यास त्याचा मुक्काम रुण्णराव देवल यांजकडे असतांना लेखकाच्या वडिलांकडे येऊन ज्या कधीं इकडे ऐकावयास मिळाल्या नाहींत अशा अनेक चीजा जोरकस आवाजानें व्यवस्थेशीरपणें म्हणून दाखवीत.


एक वेळ त्यांचा पुण्यास मुक्काम फार दिवस झाला होता. त्यावेळीं बाळरुण-बुवांनीं हि त्यांजकडून चीजा घेतल्या. तेव्हां लेखकाच्या वडिलांनीं त्यांस विचारिलें “बुवा तुम्हांस चीजा भय्या जोशापासून घेण्याची काय जरूरी ?” तेव्हां बुवा म्हणाले ‘अशा निरनिराळ्या ढंगाच्या चीजा आम्हांस सर्व कोठें मिळाल्या आहेत ?’ ह्यावरून भय्या जोशांच्या भरतीबद्दल व त्यांच्या जवळील चीजांच्या ढंगदारीबद्दल वाचकांची खात्री होईल. हे इ. स. १९२० च्या सुमारास मुंबईस कालवश झाले.





### बाळासाहेब गुरुजी.

राणोजी शिंदे ह्यांनी जेव्हां ग्वाल्हेरीत गादी स्थापिली तेव्हां महाराष्ट्रांतून आपल्या विश्वासांतल्या कांहीं व्यक्ति तेथे नेल्या; त्या व्यक्तींपैकीं गुरुजींचे पूर्वज होते. गुरुजींचे खरे आडनांव काळे व त्यांचे गोत्र वत्स आहे. गुरुजींच्या वाडवडिलांनीं ग्वाल्हेरीस मोठमोठी हुद्याचीं कामे केलीं. बाळासाहेबहि मोठ्या हुद्यावर होते. बाळासाहेब व त्यांचे बंधु पन्ना गुरुजी यांस गायनाचा मोठा शोक होता. हे दिसण्यांत मोठे रुबावदार असून त्यांचे शरीर धिप्पाड होतें. ह्यांनीं गायनाचा अभ्यास उत्तम केला होता. ह्यांचा आवाज पहाडी होता. हे ख्याल गात असत. श्रीमंत माधवराव महाराजांची ह्यांच्यावर मोठी मर्जी होती. गायनांतील ह्यांचे सहाध्यायी निसार हुसेनखां हे होते. हे मैफलींत निर्भयपणें गात. रामेश्वराच्या यात्रेस इ. स. १९०१ मध्ये गेल्यावेळीं ह्यांचा पुण्यास मुक्काम तीन महिने होता; तेव्हां ह्यांच्या गाण्याचा लाभ पुणेकरांस मिळाला. ह्यांचा स्वभाव मानी व उदार होता. ह्यांनीं अनेक शिष्य तयार केले. सामवेद गायनपद्धतीवर म्हणण्याचा ह्यांनीं अभ्यास केला होता. अनेक नामांकित हिंदुमुसलमान गव-यांशीं ह्यांचे गायनांत सामने झाले होते. ह्यांच्यासारखा शौकीन गवयी विरळा. ग्रंथावरून गाणें शिकण्याच्या ते विरुद्ध असत. हे इ. स. १९१९ च्या सुमारास कालवश झाले. ह्यांचे पुतणेहि चांगले गातात. ह्यांचा आवाज फार मधुर आहे.



### शंकर पंडित.

ग्वाल्हेरीस पंडिताचें घराणें गृहस्थाचें. शंकरराव पंडिताच्या वडिलानें आपल्या मुलांस गायनविद्या यावी या हेतूनें निसारहुसेनखां ह्यांस गायन शिकविण्यास ठेविलें. शंकररावांबरोबर त्यांचे दोन बंधू गायन शिकत. शंकरराव गायनांत अप्रतिम तयार झाले. निसार हुसेनखां मोठ्या प्रेमानें सांगत कीं, 'माझे गाणें हुबेहुब शंकर गातो.' ह्यांना पीनसचा रोग झाल्यामुळे ते मिरजेस गेले होते. तेथून बरे होऊन परत जातांना त्यांच्या गायनाचा लाभ पुणेकरांस मिळाला. त्यांचे गायन जोरकस, व तानेची विलक्षण तयारी असे. त्यास तराणे पुष्कळ येत. ग्वाल्हेरची ख्यालगायकीची योग्य कल्पना त्यांच्या गाण्यावरून श्रोत्यांस येई. ह्यांचा स्वभाव मनमिळाऊ होता. त्यांनीं अनेक शिष्य तयार केले. माधव संगीतविद्यालयाचे हल्लींचे हेडमास्तर राजाभय्या पूछवाले त्यांच्या शिष्यांपैकीं एक होत. त्यांचे चिरंजीव रुण्णराव पंडित हेहि उत्तम गवयी आहेत.



तानेची तयारी त्यांची तारीफ करण्याजोगी आहे. त्यांच्या वेळच्या मुसलमान गवयांप्रमाणे, लाडक्या शिष्यानेही एकादा विशेषराग व एखाद्या रागांतील विशेष चीज सांगण्यास विनंति केली असता त्या शिष्यावर रागावून त्याला अभद्र बोलण्याची खोड त्यांच्या आंगांत नव्हती असे नाही. हे इ. स. २० व्या शतकाच्या पूर्वार्धात कालवश झाले.




### विष्णुपंत छत्रे.

विजापुराजवळ तिकोटें म्हणून खेडेगांव आहे तेथील छत्र्यांच्या कुळांत ह्यांचा जन्म झाला. ह्यांच्या वडिलांचे नांव मोरोपंत. विष्णुपंतास घोड्यावर बसणे व गाणे ह्या दोन गोष्टींचा लहानपणापासून मोठा नाद असे. गांवांत कोणाचेहि घोडे दिसले की, त्यावर बसावे व त्यास पळवावे. तसेच गाण्याचे. वेडेवांकडे जसे येईल तसे धीटपणाने गावयाचे, मग लोक कांहीहि म्हणोत; ह्या नादाने ते ग्वालेरीस गेले व तेथे बाबासाहेब आपटे यांजपाशीं घोड्यावर बसण्याची विद्या त्यांनीं चांगली संपादिली व तेथे असता त्यांच्या परवानगीने हद्दूच्या घरीं गाणे शिकण्यास जाऊ लागले. त्यांचा आवाज फारच वाईट होता. पण मेहनतीने त्यांनीं त्याला थोडा बरा केला होता इतकेच. वाईट आवाजाच्या गवयांत यांचा नंबर फार वर लागत होता ! तेव्हां ह्यांना गाणे येणार कसे व शिकविणार कोण ! कर्मधर्मसंयोगाने एकदां यांचे गुरु काशीस घरच्या मुलांवाळांसह नावेत बसून सहल करण्यास निघाले. हेहि त्यांच्या बरोबर होते. नाव चालली असता नावाड्याचे एक वल्ले मोडले व नाव धारेस लागली ! ह्या मुलाने प्रसंगावधान राखून नदीत उडी टाकून नाव दोराने कडेली ओढिली ! आंतील मंडळी घाबरली. तशांत विष्णु नदीत पडला अशी मंडळींची समजूत झाली. हद्दूखां म्हणाले, “चिचारा ब्राह्मणाचा पोर फुकट मेला आतां काय करावे” जेव्हां नाव कडेली लागली तेव्हां नावाड्याने सांगितले की ह्या मुलामुळे आज सर्वांचे प्राण वांचले. तेव्हां मीयां खुष झाले. ग्वालेरीस परत गेल्यावर मीयांनीं रहिमतखां निसारहुसेन ह्यांजबरोबर गायनाचे तालमीस विष्णू बसण्याची परवागी दिली. त्यामुळे विष्णुपंतास खास तालमीचा लाभ झाला. महाराष्ट्रांत परत आल्यावर त्यांनीं गायनविद्या फुकट अनेक विद्यार्थ्यांस शिकविली. घोड्याची सरकस काढून ते हिंदुस्थानभर फिरले. त्यांचा स्वभाव दिलदार व उदार होता. काशीस गेल्यावेळीं आपल्या गुरुबंधूची विपन्न अवस्था झालेली पाहून त्याला मरेपर्यंत



आपल्याजवळ चांगल्या प्रकारे ठेविले. त्याचे अफूवे वयसन बरेच कमी केले. त्याचे गायन सर्व महाराष्ट्रास फुकट ऐकविले. ह्यानी खटपट केली नसती तर रहिमतखां फुकट गेला असता हे खास, व त्याचे गाणे लोकांस ऐकावयास मिळालेहि नसतें. असा हा अश्वविद्या प्रवीण, गायक, उदार, दिलदार, निस्पृह पुरुष इ. स. १९०६ च्या मार्च महिन्यांत इंदूर येथे कालवश झाला त्यावेळी त्याचे वय ६७ वर्षांचे होतें. लेखकाच्या घराण्याचा व त्यांच्या घराण्याचा तीन पिढ्यांचा संबंध होता, म्हणून ते पुण्यास आल्यावर लेखकाच्या वडिलांत भेटावयास येत व रहिमतखांच्या गाण्याचे आमंत्रण करीत. ही वहिवाट त्यांचे बंधू काशिनाथपंत छत्रे यांनीहि मरेपर्यंत ठेविली होती.



### बाळरुष्णबुवा इचलकरंजीकर.

बाळरुष्ण हा महाराष्ट्रांतील राहणार. त्याचे लहाणपणी शिक्षण घेताचेंच झाले होते. त्यावेळेस म्ह० इ. स. १८६५ च्या सुमारास हल्लींसारख्या सरकारी शाळा नव्हत्या. खासगी एकादी शाळा असून हिशेब करणे, मोडी लिहिणे व वाचणे मुलास आले म्हणजे तो पंतोजी चांगला, अशी स्थिति होती. बाळरुष्णास शरीरसंपत्ति अनुकूल तेव्हां गांवांत उनाडकी करावी व बरोबरीची मुलें जमवून खेळण्यांत वेळ घालवावा ! एकदां कथेकरी बुवा गांवांत आले तेव्हां त्यांची चैन चाललेली पाहून आपण गाणे शिकावे म्हणजे आपलीहि चैन होईल हें जाणून बाळरुष्णानें ग्वाल्हेरसि गाणे शिकण्यास जाण्याचा बेत केला; पण सोबती कोणी निघेनात; तरीहि एकटेंच जाण्याचा बाळरुष्णानें निश्चय केला. ग्वाल्हेरसि जाणे त्यावेळीं सुलभ नव्हतें. सातपुडा, विंध्याद्रिसारखे पर्वत व नर्मदा, तापी, रुष्णा, ह्यासारख्या नद्या ओलांडून जावे लागे. आगगाडी नाहीं एवढेंच नव्हे तर पायरस्त्यांच्या सडकाहि चांगल्या नव्हत्या. पण निश्चयी मनाला अडकाठी कोण करणार ! बाळरुष्ण निघाला तो उपासतापास काढीत त्यानें एकदाचें ग्वालेर शहर गांठिलें. तें शहर त्यावेळीं गायनाचें माहेरघर होतें. जयाजीराव महाराजासारखा गायनप्रेमी राजा, हद्दू, हस्तूसारखे एकाचदित एक गायक; कुधवसिंगासारखे वादक; मग काय चोंहोकडून तेथें गानविद्या शिकण्याकरितां तरुण विद्यार्थी जमा होत असत, आतांप्रमाणें नियमित वेतन देऊन, नियमित वेळीं ठराविक पाठ घ्यावयाचा, असें त्यावेळीं फारच थोडे होतें ! गुरूची तो सांगेल ती चाकरी हें वेतन, गुरूची जेव्हां लहर लागेल ती शिकण्याची वेळ, व तो



लहरीने शिकवील तो त्या दिवसाचा धडा ! बाळरुण्णानें हें सर्व पत्करून गायन विद्या शिकण्याचा निश्चय करून ग्वालेरीस तळ दिला. सर्व झालें पण पोटाचें काय ! पण तीहि सोय झाली ! प्रथम शिक्षणास आरंभ म्हणजे गुरूच्या मार्गे बसून तंबोरा वाजविणें. अशा रीतीनें सर्व कष्ट व हाल सोसून बाळरुण्णाच्या विद्येस सुरवात झाली. वासुदेवबुवा जोशी बाळरुण्णास शिकवूं लागले. जोशी बुवा फार सरळ व मोकळ्या मनाचे असल्यानें बाळरुण्णाचा अभ्यास ठीक चालला. हद्दू, नथ्येखां ह्यांचीं गाणीं ऐकण्यास मिळूं लागलीं. बाळरुण्णाचा आवाज जोरकस, गोल, गोड, पळेदार व सुरेल असल्यानें त्याच्यावर त्या विद्येतील प्रवीण लोकांचें मन बसूं लागलें. अशा रीतीनें बाळरुण्णाच्या शिकण्याचा जम चांगला बसला व तो त्यांत चांगला प्रवीण होईल अशीं चिन्हे दिसूं लागलीं. बाळरुण्णाच्या गळ्यांत तान चांगली बसली. अनेक चिजा मिळाल्या व ग्वालेरची गायकी त्याला उत्तम साधली. त्यावेळीं हद्दूखांचा थोरला मुलगा महंमदखां तयार होत होता त्याचें तयारीचें गाणें ह्यास अनेकवार ऐकावयास सांपडे; अशा रीतीनें बाळरुण्णाच्या इच्छेप्रमाणें गानविद्येंत त्याची प्रगति झाली. वासुदेवबुवा जोशी यांची त्याच्यावर चांगली मर्जी बसली. ते आपल्यावरोवर गाण्यास सदा त्यास घेऊन जाऊं लागले. त्यामुळें त्याची प्रसिद्धीहि चांगली झाली. जोशी-बुवांपासून त्यांस पुष्कळ राग, अनेक चिजा व ग्वालेरची गायकी पूर्णपणें मिळाली होती. नंतर ते महाराष्ट्रांत आले. प्रथम सातान्यास दाजीबा पटवर्धन ह्यांनी त्यास आश्रय दिला. सरकारच्या नव्या वाड्याचा तो दिवाणखाना, हा तरणा तयार बाह्यगण गवयी, त्याची खुद्द ग्वालेरची गायकी व तानाची तरकीब, मग काय, सातान्यांत ती सर्वच नवलाई. हां हां म्हणतां बाळरुण्णाचा लौकिक महाराष्ट्रांत पसरला व हे राजश्री बाळरुण्णाचे बाळरुण्णबुवा बनले. अनेक लोक त्यांच्याभोंवती शिकण्यासाठी जमले, व ह्यांचें बस्तान चांगलें बसलें. मुंबईचे विश्वनाथबुवा काळे ह्यांनी व बाळरुण्णबुवांनी 'संगीतदर्पण' नांवाचें मासिक सुरू केलें. नामांकित नायकिणीच्या मोठाल्या शिकवण्या लागून बुवाच्या चरितार्थाची उत्तम सोय झाली. श्री० बाळासाहेब मिरजकर ह्यांनी बुवांस आपल्या पदरीं ठेविलें. तेथें विष्णुबुवा पलूसकर, अंतुबुवा जोशी, गुंडुबुवा इंगळे हे विद्यार्थी श्री० दाजीसाहेब कुरुंदवाडकर व श्रीमंत मिरजकर ह्यांच्या वशिल्यानें बुवांनी शिकविण्यास घेतले. हे शिष्य चांगले तयार झाल्यानें बुवांच्या लौकिकांत अधिकच भर पडली. बुवांची शिकविण्याची पद्धति ठीक असे. मिरजेस बुवांनी घरहि बांधलें. पुढें कारण काय झालें असेल तें असो; बुवांचें मिरज दरबारीं बिघडलें व ते श्री. बाबा-



साहेब इचलकरंजीकर यांच्या आश्रयास येऊन तेथील दरबार गवयी बनले. त्यांचा मुलगा आण्णुबुवा व मिराशीबुवा ही त्यांच्या विद्यार्थी मंडळींतील शेवटची जोडी होय. बुवांचा मुलगा त्यांच्यादेखत वारल्याने त्यांस फार दुःख झाले व मनास जो धक्का बसला त्याने ते पुढे लवकरच इ. स. १९२७ च्या सुमारास कालवश झाले ! त्यांचे चहाते त्यांस महाराष्ट्रांतील 'भीष्माचार्य' असे प्रेमाने म्हणत असत; ही पदवी त्यांस खरोखर शोभत होती. त्यांनी आपल्या गाण्यांत, कोणाचे ऐकून किंवा नव्या आवडीची तरकीव म्हणून, कधीहि बदल केला नाही. वासुदेवबुवा जोशांच्या वेळचे ग्वालेरचे गाणे कसे होते हे जर कोणास पाहण्याची इच्छा झाली तर बुवांचे गाणे हा त्याचा योग्य नमुना होता. त्यांचा आवाज शेवटपर्यंत गोल, गोड, जोरकस व सुरेल राहिला. त्यांच्यासारख्या आवाजाचे गवये फार थोडेच आजवर झाले असतील. आपण किती स्वरांने गाणे गातां असा प्रेमळपणाने त्यांस प्रश्न केला असता ते म्हणत, "आम्ही बारा स्वरांने गातो; कोठे कमीजास्त स्वर लागत असल्यास त्याबद्दल आमचे म्हणणे नाही. 'अतकोमल' व 'तर तीवर' स्वरांच्या गोष्टी बोलण्यांत आहेत. आमच्या गाण्यांत त्या नाहीत; तसे स्वर लागतात असे म्हणत असल्यास आम्ही ते समजून लावीत नाही. चीजेच्या धोरणाने लागत असतील पण तसा अभ्यास करून आम्ही लावीत नाही व आमच्या गुरूंनी आम्हास तसे शिकविलेहि नाही. ही अलीकडील सुधारणा आहे; त्यांत आम्हांस खरोखर कळत नाही, मग आम्हांस अडाणी कां म्हणाना ! " एकदां त्यांच्या मित्राने त्यांस भैरव व रामकली राग वेगळा करून दाखवा असे विचारले, तेव्हां ते मोठ्याने हसून म्हणाले, 'अहो, आम्हास कोणी असे शिकविले आहे ! दोनहि रागांतील चीजा म्हणून दाखवितो; तुम्ही शास्त्र म्हणत असाल तर ते आम्हांस येत नाही.' ह्यांना रंगदेवता प्रसन्न असे. हे गाण्यास बसले की, रंग आलाच. ह्यांचे गाणे कधी जमले नाही असे झालेच नाही. आपण एक चांगले गायक आहो अशी त्यास आत्मप्रचीति होती. एकदां ते बोलतां बोलतां म्हणाले की, "अल्लीखां व फत्तूखां ह्यांची मुंघईस गांठ पडली, तेव्हां मी त्यास सहज म्हटले "आपले गाणे एकदां स्वस्थपणे ऐकावयाचे आहे." तेव्हां ते म्हणाले, 'आपलेहि गाणे एकदां आम्हांस ऐकावे,' मी बरे म्हटले.' पण जेव्हां त्यांनी आपले गाणे मला ऐकविले नाही तेव्हां आम्हीहि पण आपले गाणे त्यांस ऐकविले नाही." बुवांनी आपले गुरु



वासुदेवबुवा जोशी यांत महाराष्ट्रांत आणून त्यांचा योग्य मान व प्रतिष्ठा केली; थोर व गुणग्राही लोकांनी त्यांची त्यावेळी योग्य संभावना केली त्याचप्रमाणे बुवांच्या शिष्यांनी त्यांचा योग्य सन्मान करून त्यांस व आपल्यास साजेल अशी गुरुदक्षिणाहि दिली. ह्या कर्ण्यांत उभयतां गुरु-शिष्यांचा मोठेपणा व्यक्त होत आहे. बुवांस गाण्यास बोलाविले असतां एक दोन शिष्यांस बरोबर घेऊन जाऊन केवळ तंचोऱ्याच्या जोडीच्या साथीवर गाणे रंगवीत. प्रथम स्थायी एकवेळ समय म्हणून मग अंतरा नंतर पुनः स्थायी व अंतरा डौलदार रीतीने म्हणून मग गायकी सुरू करीत. त्याचप्रमाणे कोणी विशेष शिफारस केल्यासच अप्रसिद्ध राग म्हणत. त्यांना अप्रसिद्ध राग येत नव्हते असें मात्र कोणी भलतीच समजूत करून घेऊं नये. पण आतां मात्र सगळाच मनु फिरला आहे. त्यांच्याच शिष्यशाखेंत तंचोरा लावण्यास पेटीच्या सुराची मदत लागते; व साथीसहि पेटी अवश्य होऊन बसली आहे! गायन सुरू करितांच चीजेचा स्थायी व अंतरा होतां होईतो न म्हणतां तानांचें डबोलें श्रोत्यांपुढें सोडावयाचें ! कोणी शिफारस न करितां नंदराग, रामदासीमल्लार, मालगुंजी, नायकी कानडा ह्यांसारखे अप्रसिद्ध राग गाण्यास सुरुवात करून आपल्या ज्ञानाचें श्रोत्यापुढें प्रदर्शन करावयाचें ! ह्या रागांची तालीम त्यांस गुरुपासून मिळाली असेल असें मात्र कोणी समजूं नये. एकादी दुसरी चीज ऐकिलेली म्हणावयाची व वेडीवांक्रडी तानवाजी त्याला जोडून द्यावयाची ! अशांनं ज्ञाने किंमत करितातच ! फिरलेल्या काळाच्या ओघांत हें बुवांच्या शिष्यशाखेचें करणें कोणास योग्यहि वाटण्याचा संभव आहे. व 'गुरूसे शिष्या सवाई' असेंहि कोणी म्हणेल. पण ही गायनकलेची सुधारणा खाचित नाही. हें मत तज्ञांस पटण्याजोगें आहे. चापुढें बाळकृष्णबुवांसारखे योग्य अधिकाराचे गवई महाराष्ट्रांत निपजतील तो सुदीन होय. पण तो सुदीन जवळ नसून भविष्यकाळांत फार दूर आहे असें म्हणणें भाग आहे.




### रामभाऊ सावेकर.

हे ख्यालीचे इंदोरास रहात असत. ह्याचा आवाज चांगला असून गाण्याची तरकीब ठीक होती. ग्वालेर घराण्यांतील गायकींत हे तयार झाले होते. हे अंध असत. ह्यांच्यावेळीं एका घराण्यांतील एकच गुरु करावयाचा. त्या विधीस 'गंडा बांधणें' म्हणत व त्या वेळीं ह्या विधीस फार महत्त्व असे. ह्यांची ज्ञानलालसा विलक्षण होती. ग्वालेरव्यतिरिक्त दुसऱ्या घराण्यांतील



गवयांचीं जेव्हां ह्यांनीं गाणीं ऐकिलीं तेव्हां नव्या चीजा व नवे राग शिकण्याचा ह्यास मोह पडला. त्यांच्या स्नेह्यांनीं पर घराण्यांतील गवय्यांचा गंडा बांधणें अप्रशस्त आहे व तसें केल्यास तुझी लोक फजिती करतील असा सल्ला दिला. परंतु त्यास न जुमानतां त्यांनीं पुनः एकवार दुसरा गंडाबंधन-विधि केला. कारण ते गवई गंडा बांधून घेतल्याशिवाय तालीम देईनात! अशा प्रकारचे ते वियाभिलाषी होते. हे इ. स. १९ व्या शतकाच्या उत्तरार्धात परलोकवासी झाले.



### बापू जोशी.

हे नागपूरचे राहणारे. ह्यांच्या गायनाची प्रसिद्धि सर्व मध्यप्रांतभर असे. हे जातीनें ब्राह्मण असून दिसण्यांत मोठे रुबाबदार होते. ह्यांनीं गायनकला कोणा गुरूपासून संपादन केली ह्याची विश्वसनीय माहिती प्रस्तुत लेखकास लागली नाही. ह्यांचा आवाज फारच चांगला अशी त्यावेळच्या लोकांत प्रसिद्धी असे. विष्णुपंत छत्रे अनेक वेळा म्हणत कीं, “मी पुष्कळ चांगले चांगले गवयी ऐकिले, परंतु बापू जोशासारखा मधुर व सुरेल आवाजाचा गवयी क्वचितच मला दिसला.” हे ख्याल गात असत. ते स्वतः नेहमीं असें म्हणत कीं, ‘ज्याला आवाजाची देणगी देवानें दिली नाही त्यानें गायनकला शिकूं नये.’ हे चांगले वयातीत होऊन इ. स. च्या १९ व्या शतकाच्या उत्तरार्धात कालवश झाले. ह्यांच्या थोड्याहि सहवासांत “कंठविन गावें, और नयन विन चमकावें” हें वाक्य श्रोत्यांच्या कानांवर अनेकवार पडत असे.




### पांडुरंगबुवा येवलेकर.

हा ख्यालगायक होता. महाराष्ट्रांत व विशेषेकरून खानदेशांत हा फार प्रसिद्ध होता. ह्याला लहानपणापासून गायनाचा नाद. त्या नादानें तो प्रथम धारेस व तेथून ग्वालेरीस गेला. ग्वालेरींत वासुदेवबुवा जोशी ह्यांजपाशीं त्यानें गायनाचा अभ्यास केला. ह्याचा आवाज बारीक पण गोड व खणखणीत होता. ह्याची कसरत करण्याची तऱ्हा पाहून जोशी बुवानें आपला मुलगा भय्या ह्याजबरोबर त्यास कसरत करण्यास बसवावें. त्यामुळे ह्यास बरेच अप्रसिद्ध राग आले, व चीजांचा संग्रहहि ह्यांजपाशीं फार झाला. ह्यांच्या गायनाची अशी खुबी होती कीं, ह्याचा गाण्याचा रंग तेव्हांच बसे. ह्यानें फारसे शिष्य तयार केले



नाहींत. ह्याचें वर्तन फारसें व्यवस्थित नसे ! तो नेहमीं म्हणे कीं, 'न कर्ता उस्ताद व कर्ता शिष्य ह्यांची बरोबरी होणार नाही.' पुण्याचे प्रसिद्ध महादेव मोरेश्वर कुंटे ह्यास गायन शिकविण्यास हा कांहीं दिवस शिक्षक होता. हा शेवटीं स्नानदेशांत जाऊन राहिला व तिकडेच इ. स. २० च्या शतकाच्या पूर्वार्धांत कालवश झाला.



### बळवंतबुवा बापट.

कोकणांत नारियें म्हणून खेडें आहे तेथील हा राहणारा. हा दिसण्यांत चांगला व चलाख होता. प्रथम हा धारेस व नंतर ग्वालेरीस गेला; तेथें ख्याल गायनाचा ह्यानें चांगला अभ्यास केला. नंतर महाराष्ट्रांत येऊन कांहीं दिवस कोल्हापुरास राहिला. पुढें पुण्यास येऊन पुणें गायनसमाज, फिमेल हायस्कूल ह्या संस्थांत कांहीं वर्षे ह्यानें नोकरी केली. ह्यास पुढें दम्याचा उपद्रव जडला. मग हा मुंबईस खासगी शिकवण्या करून निर्वाह करूं लागला. ह्याचा स्वभाव फारसा मनमिळाऊ नव्हता. ह्याला अफूचें व्यसन होतें. हा कुटुंब वत्तल होता. ह्यास तीन पुत्र आहेत. हा इ. स. १९०९ च्या सुमारास कालवश झाला.




### गणपतिबुवा भिलवडीकर.

महाराष्ट्रांत भिलवडी म्हणून रुग्णाकांठी क्षेत्र आहे तेथील हे राहणारे. ह्यांचे आजोबा चांगले पुराणिक होते, त्याबद्दल त्यांना कोल्हापूर इलाख्यांत इनाम मिळालें होतें. गणपतिबुवास गाण्याचा नाद लागल्यावर थेट ते ग्वालेरीस गेले; त्यावेळीं वासुदेवबुवा जोशी हयात होते, पण बरेच वृद्ध झाले होते. हे ग्वालेरीस गेल्यावर थोड्याच दिवसांत जोशीबुवा नेपाळांत गेले, तेव्हां जातांना त्यांनीं उज्जनींत रुग्णशास्त्री शुक्ल ह्यास गणपतीस गाणें शिकविण्याबद्दल सांगितलें. गुरूची आज्ञा मानून शास्त्रीबुवांनीं गणपतीस तयार केलें. पुढें ते महाराष्ट्रांत येऊन बेळगांवांत शिकवण्या करून आपला निर्वाह करूं लागले. ह्यांचा आवाज मर्दानी, गोल व गोड होता. शिकवण्यांच्या नादानें ह्यांनीं कधीं मैफलींत गाणें फारसें गाईलें नाहीं ! ह्यांना चीजांचा संग्रह करण्याचा विलक्षण नाद होता. ह्यांच्याजवळ इतर कोणत्याहि गायकांपेक्षां चीजांचा संग्रह मोठा होता. ह्यांची शिकविण्याची हतोटी चांगली होती. पुणें गायनसमाज, कन्याशाळा, मुंबईचा गायनोत्तेजक समाज वगैरे ठिकाणीं ह्यांनीं अनेक वर्षे नोकरी केली. पुढें ते सांगलीस जाऊन



राहिले होते; इ. स. १९२८ च्या सुमारास तेथेच ते कालवश झाले. ह्यांची शिष्यशाखा मोठी आहे. ह्यांना रामचंद्र नांवाचा एक मुलगा असून तो चांगला गवई आहे. तो मुंबईमध्ये म्यु. स्कू. मध्ये गायनशिक्षक आहे. प्रस्तुत लेखकाच्या वडिलांचे हे गुरु. सान वर्षे ह्या बुवांनी लेखकाचे वडिलांस रोज दोन वेळ तालीम दिली. अनेक रंगाढंगाच्या चीजा शिकविल्या. हे मोकळ्या मनाचे असल्यामुळे चीजा देण्यास ह्यांनी कधी खंडखळ केली नाही. आपल्या सर्व शिष्यांत 'पंतांनी' वरचढ केली व चिकाटी धरून अभ्यास केला ह्याबद्दल त्यांस कौतुक वाटे. 'कोणी वर्षभर, तर कोणी सहा महिने; फार झाले तर कोणी दोन वर्षे अभ्यास करी व पुढे सोडून देई, ह्यामुळे माझ्याजवळील चीजांचा संग्रह पंतांशिवाय कोणास पोचला नाही' असे ते अनेकवार म्हणत. पुण्यास प्लेग झाला म्हणजे लेखकाचे वडील जात तेथे हे त्यांचेबरोबर जात असत, व त्यांची बडदास्त लेखकाचे वडील चांगली ठेवीत म्हणून त्यांच्यावर त्यांचा लोभ असे. असे निष्कपटपणे शिकविणारे गायक फार थोडे. चीजेच्या रागाचे नांव विचारले असता किंवा अमुक चीज शिकवा म्हटले असता चिडणारे, रागावणारे व प्रसंगी चपराक देणारेच फार! आतां तसा प्रकार ह्या शिक्षणांत राहिला नाही. इतर शाळेप्रमाणे फी द्यावी व शिकवें, असे झाले आहे! ह्या फरकाबद्दल समाधान व्यक्त केल्यावांचून राहवत नाही.



### शंकरबुवा धुळेकर.

हा धुळ्याचा राहणारा. ह्याचा गायनकलेचा अभ्यास विष्णुपंत छत्रे ह्यांजपाशी झाला. ह्याचा आवाज बारिक पण मधुर होता, व गायनाची लटक चांगली होती. प्रथम बरीच वर्षे तो मीयां रहमतला ह्यांच्याबरोबर राहून कसरत करी. त्यामुळे ग्वालेरच्या ख्यालाचे वळण ह्याच्या गळ्यांत चांगले बसले होते. कांही दिवस शिकवण्या शिकवून निर्वाह केल्यावर त्याने 'धुळे मेल ट्रेनिंग कॉलेजांत' गायनशिक्षकाची नोकरी धरिली. मैफलींत गाऊन रंग करणे ह्यास चांगले साधले होते. हा खानदेशांत व महागष्टांत बराच प्रसिद्ध होता. सेवानिवृत्त झाल्यानंतर तो धुळ्यास इ. स. १९२५ च्या सुमारास कालवश झाला.




### दत्तबुवा जांभेकर.

हा मूळ कोकणचा राहणारा. ह्याला गायन शिकण्याची इच्छा झाल्यावर तो ग्वालेरीस गेला. तेथे बाळासाहेब गुरुजीजवळ तो ख्यालगायन सहा वर्षे शिकला.



पुढें कांहीं दिवस तो काशीस राहिला. नंतर महाराष्ट्रांत आला. नाटकांतील प्रसिद्ध नट भोसले हे त्याच्या शिष्यांपैकी होते. त्या बुवास कोणतेहि व्यसन नव्हतें. त्याचा स्वभाव मनमिळाऊ होता. मुंबईस तालमी देऊन हा कांहीं दिवस होता. मैफलीमध्ये आपलें गाणें रंगविण्याची हतोटी त्याला चांगली होती. पुण्यास झाला उदराचा आजार झाला. तेव्हां त्याचे शिष्य भोसले त्यांनी त्याची चांगली काळजी घेतली. शेवटीं तो आजार असाध्य होऊन इ. स. १९१५ च्या सुमारास त्यांतच त्याचा अंत झाला.




### मार्तंडराव दवणे.

हा वेरूळचा राहणारा. विष्णुपत छत्रे त्यांजपाशीं हा गायन शिकला. बी. बी. सी. आय. रेल्वेमध्ये हा नोकर होता. त्यानें नोकरी संभाळून गायनाचा बराच अभ्यास केला होता. गाण्यांत त्याचें लयीकडे फार लक्ष असे. त्याचें गायन बरेंच मनोरंजक असे. हा नोकरीमुळे सदा मुंबईत असे. त्याचें मित्रमंडळ मोठें, त्याचा स्वभाव मनमिळाऊ होता. हा इ. स. १९०० च्या सुमारास कालवश झाला.



### मनोहरबुवा जोशी.

हे ख्यालगायक होते. त्याची महाराष्ट्रांत प्रसिद्धि मागील पिढींत चांगली होती. औंधकराच्या पदरीं असलेले अंतूबुवांचे हे वडील. बरींच वर्षे औंध संस्थानांत हे नोकर होते. हे मोठे विनोदी असत. सांगली, मिरज, कुसुंदवाड येथील गणपती उत्सवांत हे आपल्या मित्र गवयाचरोवर जात. कोणी “बुवा तुम्हांस विदागी इतकी थोडी कां” असें थट्टेनें विचारलें तर ते म्हणत “अरे मी मिशाळ गवयी! गुलगुलीत गालाचा लुगड्या गवयी असतो तर विदागी जास्त मिळती!” असें म्हणून मोठ्यांदा हंसत. ते आपल्या मित्रास म्हणत “अरे गातां किती! विदागीच्या वेतानें गावें. तुम्ही तासभर गायला व मी अर्धी घटका गाइलों तरी तुम्हां आम्हांस विदागी सारखीच!” हे प्रेमळ स्वभावाचे व मनमिळाऊ होते. हे एकोणिसाव्या शतकाच्या उत्तरार्धांत होऊन गेले.



### भिकूबुवा इंगळे.

हे ख्यालगायक होते. त्यांची गाण्याची तन्हा चांगली. स्वभाव मनमिळाऊ; हे फारसे व्यसनी नव्हते. औंध संस्थानांत त्यांनी बरींच वर्षे नोकरी केली. विशेष



स्नेहीमंडळींत बसले असतां हे ठुमरी फार नटवून म्हणत. गुंडूबुवा म्हणून त्यास एक मुलगा होता. श्रीमंत बाळासाहेब पंतप्रतिनिधि ह्यांचे वडील श्रीमंत श्रीनिवासराव पंत ह्यांच्या कारकीर्दींत हे ओंधास नोकर होते. चांगले गवई म्हणून ह्यांची महाराष्ट्रांत प्रसिद्धि होती.



### विष्णुबुवा पलुसकर.

महाराष्ट्रांत तासगांव तालुक्यांत पलुस म्हणून एक गांव आहे. तेथें एक चित्तपावन गृहस्थ राहत असे. तो कथेकथाचा धंदा करीत असे. तो कथा चांगली करी, व त्यावर आपला प्रपंच चांगल्या रीतीने चालवीत असे. त्यास दिगंबरबुवा पलुसकर ह्या नांवानेंच त्या राहळांत ओळखीत असत. त्यास एक मुलगा होता; त्याचें नांव विष्णु. तो चांगला गोरा गोमटा व बांधेसूत असे. कधीं कधीं बुवा लडिवाळपणानें त्यास आपल्या मार्गे कथेच्या वेळीं झांज हातांत देऊन उभा करीत. पुढें त्याचें मराठी शिक्षण त्या वेळेच्या रीतीप्रमाणें झाल्यावर मुलाची हुषारी पाहून मुलास इंग्रजी शिकविण्याची बुवास हौस वाटली व शिकण्यास त्यास मिरजेस ठेविलें. इंग्रजी शाळेंत असतांना त्याच्या वर्गांत 'केसरी' पत्राचे प्रसिद्ध संपादक रा. न. चिं. केळकर हे होते असें म्हणतात. कांहीं दिवसांनीं विष्णूचे डोळे बिघडले. कारण कांहीं होवो पण डोळे बिघडले खरे; इंग्रजी पुस्तकें वाचून डोळे अधिक खराब करणें चांगलें नाहीं असें वाटून विष्णूची इंग्रजी शाळा सुटली! पुढें काय करावें हा विचार आलाच. त्या वेळीं बाळरुणबुवा इचलकरंजकर हे गवई श्री. बाळासाहेब मिरजकर यांच्या पदरीं होते, तेव्हां त्यांच्याजवळ त्यास गाणें शिकण्यास ठेवावें असा विचार ठरला. ह्या विचारास श्री. बाळासाहेब व श्री. दाजीसाहेब कुरुंदवाडकर यांनीं संमति दिली, व विष्णूचें गायनशिक्षण सुरू झाले. त्याचे स्वाध्यायी अनंत मनोहर जोशी व गुंडूबुवा, इंगळे होते. ह्या सर्वांचें शिक्षण ठीक चाललें. त्या वेळीं आतांप्रमाणें शिक्षणास पुस्तकें नव्हतीं, क्रम नव्हता, व ठराविक वेळही नव्हती! शिक्षकांच्या इच्छेवर सर्व अवलंबून. शिक्षकाची सेवा ही फी. विद्यार्थ्यास बुवांनीं मन लावून चांगलें शिकविलें. चीज शिकवावयाची त्याचा राग कोणता असें मात्र शिष्यानें विचारतां कामा नये; तें पाप त्यानें केल्यास त्या पापाबद्दल त्यास श्रीमुखांत बसावयाचीच! विष्णूचा आवाज गुरूसारखा मोठा, पळेदार, मर्दानी व गोड होता. बाकी दोघां शिष्यांत गुंडूचा आवाज वाईट होता व अनंताचा मध्यम होता.



बुवांनीं अनेक रागांत पुष्कळ चीजा शिष्यांस शिकविल्या. आपल्याबरोबर मैफलींत गावयास लावून त्यांस धोड केलें. अशारीतीनें विष्णूचें शिक्षण आटोपलें. बुवा जेव्हां परगांवीं जात तेव्हां विष्णूस बरोबर नेत व मैफलींत त्याचा रंग पडे. शिक्षण आटोपल्यावर बाहेर निरनिराळ्या शहरीं जाऊन आपल्या विद्येचें प्रदर्शन करून लौकिक व पैसा कमवावा अशी विष्णूस इच्छा झाली व ती योग्यच होती. विष्णु धूर्त व शहाणा होता म्हणून बाहेर पडण्यापूर्वीं त्यानें एक वर्ष मिरजेस राहून, उत्तम रीतीनें, रोज ७८ तास मनापासून कसरत केली व नंतर तो बाहेर पडला. मोठाल्या नामांकित शहरीं आपले मुजरे करीत व लौकिक संपादन करीत शेवटीं तो पंजाबांत गेला. तेथील लोक श्रीमान् शौकीन् व त्या प्रांतांत ख्यालाच्या गाण्याचा अभाव ! मग काय ? विष्णु दिसण्यांत रुचाबदार, आवाज मधुर व मोठा, गायकी चित्ताकर्षक ह्यामुळे त्यानें पंजाब काबीज केला; व तेथें आपलें ठाणें दिलें. तेथें 'गंधर्व महाविद्यालय' नांवाची संगीत शाळा इ. स. १९०१ मध्ये काढिली. त्यामुळे तेथील लोकांवर चांगली छाप बसली व बुवाचा लौकिक वाढून त्यास स्थाईकपणा आला. तेथें असतांना त्यांनीं अनेक शिष्य तयार केले, पुस्तकें लिहिलीं. पण आपला मोटेपणा व वैभव, स्वकीयजन, इष्टमित्र ह्यांनीं पाहिल्याशिवाय मनुष्यास बरें वाटत नाही, असा सामान्य नियम आहे; तेव्हां बुवास वाटलें कीं, महाराष्ट्रांत संपत्तीचें माहेरघर जें मुंबई शहर तेथें पंजाबाप्रमाणें आपण लौकिक मिळवावा. हा हेतु मनांत धरून त्यांनीं मुंबईस इ. स. १९०८ सालीं गंधर्वमहाविद्यालय स्थापिलें. त्यानंतर मोठी टोलेजंग इमारत बांधिली व मुंबापुरस्थ लोकांना दिपविण्याजोगें सर्व प्रकारचें सामानसुमान तयार केलें. मुंबईत अशा प्रकारची संगीत शाळा पूर्वीं नव्हती. विद्यार्थी व विद्यार्थिनी ह्यांची संख्या पुष्कळच वाढली. सर्व प्रकारें शोभिवंत असा धाट उडून गेला. बुवांचें बोलणें मधुर, गाणें गोड, रुचाबदारपणा, शिष्य-शास्त्रा मोठी, बुवा निर्व्यसनी तेव्हां मुंबईत त्यांच्या इच्छेप्रमाणें त्यांचा लौकिक वाढला ! मुंबईस त्यावेळीं इंग्रजी हायस्कुलें सरकारी व स्वासंगी होती, तशा धरतीवर क्रमिक पुस्तकें, दरमहाच्या परीक्षा, सहामाही परीक्षा, वार्षिक परीक्षा वगैरे व्यवस्था ठेवून शाळास्वात्याच्या अधिकाऱ्यांकडे मदतीकरितां अर्ज केला असता तर त्यांच्या विद्यालयास स्थाईकपणा येऊन शैक्षणिक दृष्टीनें मान मिळाला असता. पण बुवांस तशा प्रकारची सल्ला कोणीं दिली नाही असें वाटतें ! कांहीं वर्षांनीं बुवांच्या आश्रयदात्यांनीं व हितचिंतकांनीं 'आपल्या संस्थेचा



दुस्त करा म्हणजे तिला चिरस्थायित्व येईल' अशी योग्य सल्ला दिली; पण बुवांनी ती मान्य केली नाही! तेथून त्यांच्या लौकिकास उतरती कळा लागली! मुंबईहून ते नाशकास गेले, पण एकदां घडी विस्कटली ती त्यांच्या जन्मांत पुनः नोंद बसली नाही. अखेर इ. स. १९२१ मध्ये ते कालवश झाले. त्यांच्या हातून ज्या चांगल्या गोष्टी घडल्या त्यांची वाचकांस ओळख करून दिल्याशिवाय त्यांचे चरित्र पूर्ण होणार नाही.


त्यांच्या शिक्षणाच्या मानाने त्यांचे ध्येय फार मोठे व दृष्टीचा पल्लाहि मोठा, व धमकहि जबर होती. त्यांनी अनेक शिष्यांस शिकविले व विद्यार्थीदर्शेत त्यांचा प्रतिपाल केला, असा कोणी केला नाही. संगीत विद्येवर निर्वाह करणारा त्यांच्या इतका दुसऱ्या कोणाचा शिष्यवर्ग नाही. सार्वजनिक जलसे, कार्यक्रम करून ते वेळेवर करण्यांत त्यांची बरोबरी कोणी केली नाही. नाटक कंपन्यांस जसे आण्णा किर्लोस्करांनी वक्तरीपणाचे वळण लाविले, तसे गाण्याच्या जलशास वक्तरीपणाचे वळण लाविल्याचा मान विष्णुबुवास देणे योग्य होईल. संगीतावरील सर्वमान्य संस्कृत ग्रंथ छापून, त्यांची भाषांतरे छापणे, आपल्या गुरूपासून अनेक रागांत ज्या त्यास अनेक चीजा प्राप्त झाल्या त्या नोटेशनने छापून प्रसिद्ध करणे, ह्या गोष्टी त्यांस सहज करितां आल्या असत्या; पण योग्य सल्लागार न मिळाल्याने त्या राहून गेल्या. हरिदासाचा मुलगा व धंदेवायीक गवयी ह्या दृष्टीने विष्णुबुवा पलुसकराकडे पाहिले असतां त्यांचीं ध्येये उच्च होती व त्यांनी आपल्या ह्यातीत जितके कार्य केले तितके दुसऱ्या धंदेवायीक गवयाच्या हातून झाले नाही असे म्हणणे भाग आहे! एकदां पंडितजीचे शिष्य विनायकबुवा पटवर्धन पुण्यास आले; त्यांची बहीण लेखक राहत होता त्याच वाड्यांत रहात असे. पटवर्धन बुवांनी लेखकाच्या वडिलांचे गाणे सहज ऐकिले, तेव्हां निरोप पाठवून ते त्यांस भेटण्यास आले. पटवर्धनबुवांच्या चुलत्याची व लेखकाच्या वडिलांची दाट ओळख होती, हे बोलतां बोलतां समजले तेव्हां बुवा मोकळेपणाने बोलू लागले. त्यांना विष्णुबुवांनी कसे शिकविले, काय शिकविले वगैरे गोष्टी चालल्या तेव्हां लेखकाचे वडिलांनी सांगितले की, 'सा, रे, ग, म हे चार स्वर घ्या व त्यामधून चार राग करून दाखवा;' तेव्हां पटवर्धन बुवा म्हणाले, 'आम्हाला कधी आमच्या गुरूंनी असे करून दाखविले नाही; रुग करून आपणच तसे करून दाखवा.' तेव्हां त्यांनी लगेच तसे करून दाखविले ते पाहून पटवर्धन बुवा चकित झाले; खुषाहि झाले, पण थोडे वरमले. मग कांहीं वेळाने उठून गेले. संध्याकाळी



ही झालेली हकीकत त्यांनीं विष्णुबुवांस सांगितली. तेव्हां दुसरे दिवशीं सकाळीं विष्णुबुवा आपल्या शिष्यांसह आमच्या बिऱ्हाडीं आले, व लेखकाच्या वडिलांची गांठ घेऊन म्हणाले, “काल आमच्या शिष्यास काय विचारलें व आपण काय त्याला करून दाखविलें तें आमच्यासमोर गाऊन दाखवा” तेव्हां वडील म्हणाले, ‘कालचें काल गेलें आज नवें कांहीं करूं. सा, नि, ध, प हे चार स्वर घ्या व तीन राग करा.” बुवा म्हणाले, “आम्हांस तसें कोणी शिकविलें नाहीं व आम्हीहि आपल्या शिष्यांस असें शिकविलें नाहीं; आपल्या तोंडून आम्हांस तें ऐकवा” त्यांनीं लगेच गाऊन निरनिराळे राग करून बुवांची खात्री पटविली ! बुवा खुष झाले व त्यांचे खांडेकर, कशाळकर वगैरे शिष्य थक झाले. मग इकडच्या तिकडच्या गोष्टी बोलून बुवा आपल्या परिवारासह गेले. संध्याकाळीं बुवांकडून मनुष्य आला, तेव्हां वडील व त्यांच्या बरोबर लेखकहि त्यांच्या बिऱ्हाडीं गेले. बुवा म्हणाले ‘आपण आमच्या विद्यालयांत दरमहा एक व्याख्यान द्यावें, आपला जाण्यायेण्याचा खर्च देईन व आपली भोजनाची वगैरे व्यवस्था नीट ठेवीन; आमच्या ह्या म्हणण्यास रुकार द्यावा.” वडील म्हणाले, “मी बारा स्वरांनै राग गातो, आपण जास्त स्वरांनै राग गातां; त्या जास्त स्वरांच्या जागा आपण कायम करून त्यांस देशांतील प्रमुख कलावंतांची संमति मिळविली नाहीं, तेव्हां माझ्या व्याख्यानांत जर त्याचद्वल मीं टीका केली तर आपणास ती कशी पटेल व आपल्या विद्यालयांत आपल्या मतांविरुद्ध मी बोलणें मला बरें वाटत नाहीं. ह्याकरितां मी व्याख्यान देणें बरें नव्हे.” तें बुवास पटलें व व्याख्यानाचा बेत रहित झाला. एकदां लेखकाचे वडील मुंबईस गेल्यावेळीं विष्णुबुवांनीं आपलें विद्यालय पाहण्यास त्यांस पाचारण केलें. ते विद्यालयांत गेले; बुवांनीं सर्व वर्ग अभ्यास शिकवीत असतांना दाखविले व कांहीं सूचना करा म्हणूनहि सांगितलें. नंतर बुवांनीं ‘रामनामआधार’ नांवाचा दिवाणखाना दाखविला व त्यांत लावावयाच्या रागाच्या तसबीराहि दाखविल्या व म्हणाले, “ही रागाची चित्रे पहा. या खालीं माझ्या मनांत त्यांच्या स्वरांचे लहान बाजे बसवावयाचे आहेत. मालकंस, भैरव वगैरे रागांचीं चित्रे दाखविलीं कीं, त्याचे स्वर काढून दाखवावयाचे.” वडिलांनीं विचारलें कीं, “हीं चित्रे कशावरून तयार केलीं आहेत !” बुवा म्हणाले, “मजपाशीं ‘संगीतदर्पण’ नांवाचा संस्कृत ग्रंथ आहे त्यावरून.” वडील म्हणाले, “तो ग्रंथ इ. स. च्या सतराव्या शतकांत लिहिलेला. आपण त्या रागाचे आजचे स्वर वाजविणार ! ह्याचा कांहीं विचार केला आहे का !



त्या ग्रंथांत भैरव रि, प वर्जित आहे व मालकौंस कसा आहे ? तेव्हां हे कसे जमणार ? दुसरे असे की, आपण जे रंग ह्या चित्रास दिले आहेत त्यांचा व त्या रागास लागणाऱ्या स्वरांचा कांहीं संबंध आहे का ? दिवाणखाना सजविण्यास, हीं चित्रे उपयोगी येतील पण संगीताच्या दृष्टीने त्याचा कांहीं उपयोग होईल असे मला वाटत नाही ! ” पंडितजी मानी पुरुष. त्यास आपली चूक लक्षांत आली असावी. पण उपयोग काय ? बोलून तर गेले ! प्रसिद्ध कादंबरीकार हरीभाऊ आपटे हे प्रस्तुत लेखकाच्या वडिलांचे परमस्नेही होते. ते आमच्या घरी येत असत, तर कधी वडील आनंदाश्रमांत जात. गाण्याच्या गोष्टी निघाल्या म्हणजे ते म्हणत, “ मला पलुसकरांचे गाणे आवडते. कारण त्यांचा आवाज गोड म्हणून कानास आनंद होतो. हातवारे ते करीत नाहीत म्हणून डोळ्याला त्रास होत नाही, व मराठी चीजा म्हणतात तेव्हां अर्थ कळतो म्हणून मनास समाधान होतं ! ” ते अनेकवार वडिलांचरोबर पलुसकरांच्या गाण्याला गेले होते.



### गुंडुबुवा इंगळे.

भिकुबुवा इंगळे ह्यांचे हे चिरंजीव. ह्यांचे शिक्षण इचलकरंजीकरबुवा यांज-पाशी झाले. हे स्वभावाने थोडे तिरसट होते. ह्यांचा आवाज चांगल्यापैकी नव्हता. वडिलांच्या मार्गे औंध संस्थानांत हे फार दिवस नोकरीवर नव्हते. औंध सोडल्यावर हे सांगली संस्थानांत नोकर झाले. ह्यांचे दोन मुलगे ह्या कलेत तयार झाले आहेत. ह्यांनी बरेच विद्यार्थी तयार केले आहेत. हे सांगली येथे इ. स. १९२५ च्या सुमारास कालवश झाले.




### रामभाऊ अलीबागकर.

हा कोंकणचा राहणारा. लिहिण्यावाचण्याची गोडी नसल्याने तो शालेत कधी नियमाने गेला नाही. उनाड मुलांची संगत लागली. त्यामुळे हरिदासाच्या मार्गे झांझ वाजविण्यांतहि टंगळमंगळ ! मग स्वारीने ग्वाल्हेरचा रस्ता धरिला. तेथे राहून पांचसात वर्षे गायनाचा अभ्यास मात्र मन लावून केला. ईश्वररूपेने आवाजाची देणगी लाभली होती, त्यामुळे बऱ्या गायकांत गणना होऊ लागली. तेथून मग तो महाराष्ट्रांत आला. इकडे तिकडे फिरून पोट भरेना तेव्हा बळगांवास राहिला. तेथे त्याचे बस्तान चांगले जमले. पैसाहि ठीक मिळाला व लौकीकहि



चांगला झाला. आवाज चांगला, गाण्याचा ढंग योग्य, त्यामुळे मैफलीची रंगत चांगली होऊ लागली. शिकवण्या मिळाल्या, वकील मंडळींत परिचय जडला. ग्वालेरची गायकी चांगली संपादन केल्याने प्रतिष्ठा चांगली झाली. अशा रीतीने आयुष्य आक्रमून हा गवई इ. स. च्या १९ व्या शतकाच्या शेवटी कालवश झाला.



### तान्द्रजखां.

हा घरंदाज गवयी होता. आपण श्रीचंद ह्याच्या घराण्यांतील आहो! असे तो मोठ्या डौलाने सांगे. हा ख्याल गाई. तराणे गाण्याबद्दल यांची प्रसिद्धि होती. हा दिल्लीचा राहणारा. ग्वालेर दरबारचे प्रसिद्ध ख्यालगायक मीयां हद्दूखां वार-न्यावर, श्री. जयाजीराव महाराजांनी त्यास दरबार-गवयी नेमिले. हद्दूखांपेक्षा यांना पगार कमी होता. एकदां महाराजांस त्याने विनंति केली की, 'महाराज मला पगार वाढवून तो हद्दूखां इतका करावा.' महाराज हंसून म्हणाले, "तुम्हाला दरबार-गवयी म्हणून ठेविले आहे खरे, पण तुमची योग्यता हद्दूखां इतकी मी समजत नाही. हद्दूखां इतका पगार मिळणार नाही." पुढे कांहीं दिवसांनी हा ग्वालेर सोडून हैदराबादेस गेला. तो इ. स. १८८५ च्या सुमारास वारला. उमरावखां म्हणून त्यास एक मुलगा आहे.




### बहिरामखां.

सवाई रामसिंग जयपूरच्या गादीवर होते त्या वेळी जयपुरांत कलावंत लोक बरेच जमले होते. त्यांत गायन, वादन व नर्तन या एकाएका कलेत प्रवीण असे अनेक लोक दिसत होते. त्यांपैकीच बहिरामखां हे होत. यांना आवाजाची अनुकूलता नव्हती तरी उत्तम गवयी म्हणून त्या वेळी यांची ख्याति होती. त्यांनी अनेक प्रसिद्ध अप्रसिद्ध रागांची चर्चा करून जयपुरास एक पद्धत लाविली व इतर कलावंतांस ती मान्य होऊन त्याप्रमाणे लोक गाऊ लागले. अशा रीतीने ते गायनशास्त्रज्ञ बनले व लोक बहिरामखांचा शब्द प्रमाण मानू लागले. तेव्हापासून पुढे जयपुरांत हा राग असाच गावयाचा, कारण बहिरामखां असा गात, असे लोक म्हणत ! हीच परंपरा आजतागायत गवयांत मान्य होऊन रूढ झाली आहे. जयपुरांत अनावट रागांची चर्चा व गायनाची गोडी बहिरामखांच्यामुळे प्रचारांत आली म्हणून त्या वेळी व आता त्यांच्या नांवाला मोठा मान आहे.



गायनावर त्यांनीं एकादा ग्रंथ लिहिला असल्यास प्रस्तुत लेखकास तो माहीत नाही. ग्वाल्हेर पद्धतीच्या गायनावर त्या वेळीं कोणी ग्रंथ लिहिता नव्हता, हें नेथें शिकून आलेल्या लोकांस विदित आहेच.



### हैदरखां.

हैदरखां नेहमीं धार येथें राहत असे. जयपूरचे प्रसिद्ध संगीतशास्त्रज्ञ बहिरामखां यांचा हा शागिर्द होता, हें सांगितलें म्हणजे त्याच्या शास्त्रज्ञतेबद्दल वाचकांस जास्त सांगण्याचें कारण नाही. हा एक नामांकित गायकांपैकीं होऊन गेला. जयपूर घराण्यांतील जे प्रसिद्ध गवयी होऊन गेले त्यांत ह्याची गणना आहे. हा एकोणिसाव्या शतकाच्या प्रथमार्धांत होऊन गेला.




### महंमद अलीखां.

हा जयपूरचा राहणारा. पिढीजात गवयाच्या घराण्यांत हा जन्मला. ह्याचे वडील जयपूरचे प्रसिद्ध गवई होते. मोठे झाल्यावर महंमदअलीखां सांगत कीं, “मला खास तालीम देण्यास वडिलांस वेळ नसे; कारण खास तालीम म्हणजे स्वतःच्या घराण्यांतील गायनकलेच्या विशेष खुब्या; तसेंच मला वडिलांनीं तालीम सुद्धा केली ती केवळ स्वरांची. दोन वर्षे झालीं तरी सारखे स्वर घोटावयाचे ! मला कंटाळा येऊं लागला, येवढेंच नाही तर मनांतून वडिलांचा रागाहि येई; कारण इतर शिष्य शिकावयास येत ते भराभर चीजा घेत व म्हणत ! मला मात्र एकहि चीज येईना ! स्वर मात्र वाटेल तसे सावकाश, जलद, उलटे पालटे, अकारानें; कोणताहि स्वर अगर स्वरांच्या कोणत्याहि संगती अडत नसत; गळा तयार झाला असल्यानें वाटेल तो तीव्र अथवा कोमल स्वरांचा पलटा वाटेल त्या लईत इषारा केल्याबरोबर तयार; तसेंच तीव्रकोमल मिश्र स्वरांचे वाटेल तेवढे मोठे पलटे वाटेल त्या लयींत मधुर व मनोरंजकतेनें म्हणण्याची मला दिक्कत वाटेनाशी झाली ! मग चीजा काय भराभर येऊं लागल्या ! तेव्हां मला वडिलाबद्दल रागाच्याऐवजीं प्रेम वाटूं लागलें ! मला अनेक राग व अनेक चीजा वडिलांनीं मनापासून शिकविल्या. माझा आवाज मर्दानी व योग्य होता. मला ध्रुवपदैं येत; परंतु मुख्य तालीम मला ख्यालाची पोंचली होती. मला इतक्या चीजा येत कीं, जयपुरांत गवई मला ‘कोठीवाल’ म्हणूं लागले.”



प्रस्तुत लेखकाच्या वडिलांचे मुंबईचे मित्र।व. ना. भातखंडे ह्यांस मुंबईस येऊन ह्यानें अनेक चिजांची तालीम दिली. एवढेंच नव्हे तर २००।३०० वस्तादी चिजांचीं रेकॉर्ड्सहि ह्यानें आपल्या शिष्यांस भरून दिलीं! प्रसिद्ध अप्रसिद्ध रागांची माहितीहि मोकळ्या मनानें सांगितली. असा हा जयपूर शहरांतील नामांकित गवई, इ. स. १९०५ च्या सुमारास ८० च्या पुढें आयुष्य लाभून जयपुरांत कालवश झाला. हा आपल्यास मनरंगाच्या घराण्यांतील म्हणवीत असे.




### आषक अल्लीखां.

आषक अल्ली हा महंमद अल्लीखांचा मुलगा. तोहि गानकलेंत तयार होता. पण बापाच्या मरणानंतर तो लवकरच कालवश झाला.



### कलनखां.

हा प्रसिद्ध ख्यालिया जयपूरचा रहिवासी होता. ह्याला अनेक चीजा येत असत. तसेंच ह्याला अनावट रागांची माहितीहि बरी असे. हा बराच वयातीत होऊन इ. स. १९२६ च्या सुमारास कालवश झाला.



### नथनखां.

हा एक चांगला ख्यालिया म्हणून ह्याची प्रसिद्धि असे. ह्यानें गायनकलेचा अभ्यास आपल्या वडिलांजवळ केला. ह्याचें गायन भारदस्त असे. आवाज तारिफ करण्याजोगा नव्हता असें लोकमत आहे. ह्यानें म्हैसूरदरबारची नोकरी धरली होती. त्याच्या गाण्याचा रंग तेव्हांच बसे, अशी ह्याच्या गाण्याची हातोटी होती. ह्यानें अनेक शिष्य तयार केले. हा इ. स. १९२० च्या सुमारास दिवंगत झाला. जयपूर घराण्याच्या गायकीचा हा एक प्रतिनिधि समजला जातो.




### फैजमहंमद.

हा बडोद्यास रहात असे. हा मोठा भरतीदार गवई म्हणून समजला जाई. ह्यानें बडोद्यास गायनवर्ग काढिला होता. मागल्या पिढीतील हा एक नामांकित गवई अशी ह्याची तारीफ करीत. हा ख्याल गात असे. ह्यानें अनेक शिष्य तयार केले. ह्याचें गाणें साधें व सरळ असे. ह्याला अनेक राग येत



असत व चीजांची भरतीहि ह्याच्याजवळ चांगली असे. “अर्ति कोमल’ व ‘तरतीवर’ ह्या संबंधी आपलें मत काय, असें विचारिलें असतां, ‘मला त्या-चढूल समाधानकारक उत्तर देतां येणार नाहीं” असें तो म्हणे. ह्याचा आवाज तारिफ करण्याजोगा उत्तम नव्हता. हा इ. स. १९२० च्या सुमारास काल-वशा झाला.



### भास्करबुवा बकले.

एक वेळ अशी होती कीं, नाटकांत जाणें त्यावेळीं कमीपणाचें समजलें जात होतें. स्त्रीपाटाकरितां देखिणी मुलें नाटकवाले पळवून नेत असत. कंपनी-मध्ये स्वैच्छपणानें वागण्यास सांपडे यासाठीं नाटकांत जाणें मुलास आवडे, पुढें कांहीं दिवसांनीं लोक पैशाकरितां नाटकांत जाऊ लागले. संगीत नाटके निघालीं त्या वेळीं मुलास थोडेंतरी गातां आलें पाहिजे मग रूप थोडें कमी असलें तरी चाले. पण आतां अशी स्थिति येऊन पोचली आहे कीं, कोणाचाहि धंदा किफायतशीर राहिला नाही, मग मनुष्य शिकलेला असो अगर नसो. चैनीच्या संवयी लागल्या व निर्वाहाचीं साधनें मात्र महाग झालीं! तेव्हां सुशिक्षित व अशिक्षित उभयतांसहि नाटकांत जाण्याची इच्छा होऊं लागली. त्यामुळे नाटकांत काम करणारांकडे आतां लोक पहिल्या इतके तुच्छतेनें पाहिनासे झाले आहेत. बेकारी वाढल्यामुळे लोकांस नाटक व सिनेमा हे नवे धंदे किफायशीर वाटून ‘नाट्यकलेची उन्नति करण्याकरितां आम्ही ह्यांत शिरतो’ असें सुशिक्षित म्हणूं लागले आहेत पण आर्थिक फायदा हें त्याचें खरें ध्येय आहे! असो. आमचा चरित्र-नायक भास्कर नाटकांत गेला तो पैशाच्या आशेनें. देखणा तर तो होता, पण आवाज कोणत्याहि प्रकारें त्यास अनुकूल नव्हता. अशा स्थितींत ‘किलोस्कर’ कंपनीमध्ये असतां, कारणें काय झालीं असतील तीं असोत, नाटकांत बाई होऊन राहण्यापेक्षां नाटककंपनीबाहेर दरिद्री स्थितींत बुवा होऊन राहणें बरें असा मनाशीं निश्चय करून भास्करानें कंबरेचें लुगडें व कंपनी सोडिली व गवई-बुवा बनण्याचा निश्चय करून बडोद्यास फैजमहंमद वस्तादाजवळ गाणें शिकण्यास गेला! तेथें त्याची सेवा करून त्यानें गाणें पैदा केलें; नंतर प्रसिद्ध नथथनखां ख्यालिया या जवळ शिकण्यास राहिला. पुढें त्यानें कोल्हापूरचा अलादियाखां ह्यास गुरु केलें. तीन गुरूंची वाटेल तशी चाकरी करून भास्करानें चांगली विद्या संपादन केली. मग दक्षिण भागच्या शाळाखात्याचे इन्स्पेक्टर



चळवंतराव सहस्रबुद्धे यांच्या इच्छेनुसार धारवाडच्या ट्रेनिंग कॉलेजांत नोकरी धरली. पण कांहीं दिवसांनी ती सोडून देऊन मुंबईस शिकवण्या करून निर्वाह करू लागला; व तेथूनच भास्करबुवा म्हणून त्याची कीर्ति वाढत चालली. पुण्यास 'भारत गायन समाज' ही संस्था त्यांनी काढली. अशी बुवांची कीर्ति वाढत चालली. बुवांचा आवाज जातीचा चांगला नव्हता पण मेहनतीने त्यांनी तो योग्य केला होता. त्यांच्या वेळेस तरुण होतकरू गवई असा तोच; असें लोक म्हणू लागले. त्यांचे गाणे जयपूर घराण्याचे होते. ख्यालियामध्ये त्यांच्यांत तालांत पक्केपणा चांगला होता. अशा रीतीने त्यांची गवई म्हणून कीर्ति चांगली झाली. मुंबईची हवा मानेना म्हणून ते शेवटी पुण्यास येऊन राहिले. एकदां त्यांची व लेखकाच्या वडिलांची गांठ पडली, तेव्हां बुवांनी विचारलें 'आपण शास्त्रज्ञ तेव्हां आपल्यास माझे गाणे कसे काय आवडतें,' वडील म्हणाले 'सांगेन'. बुवांनी आपल्या बिन्हाडी येण्याबद्दल निरोप पाठविला. पण वडिलांनी निरोप पाठविला, 'आपल्या सभोवतालची प्रभावळ ठीक नाही. तेव्हां मी आपल्या समाजांत येणार नाही.' बुवांनी वडिलांची गांठ दुसरीकडे घेतली व विचारलें "बोला, माझे गाणे आपणांस कितपत आवडतें" वडील म्हणाले, "विलंबित लयीचे ख्याल व जलद-लयीचे ख्याल ह्यांत जर आपण भेद मानितां तर त्यांच्या तानांत भेद कां दिसत नाही?" बुवा गप बसले व म्हणाले, "इतकी विचक्षणा कोणी करित नाही. आतां हे ध्यानांत ठेऊन सुधारणा करीन." पुढें एका गाण्याच्या वेळीं मधल्या सुट्टींत बुवांनी हांक मारून विचारलें, "पंत कांहीं सुधारणा आज वाटली कां?" वडील म्हणाले, "चार आणे सुधारणा खास आहे." बुवा म्हणाले, "एका वर्षांत आपणांस मान डोलविण्यास लावीन." प्रभावळीपैकी एकानें म्हटलें, "हे कां आपल्या-पेक्षा आपण श्रेष्ठ समजतां" बुवा म्हणाले, "त्यांची किंमत तुम्हांस नाही मला आहे." पुढें बुवा अनिमित्याच्या आजारानें आजारी पडले व इ. स. १९२२ मध्ये पुणें येथें कालवश झाले! अलिकडील पिढीत त्यांच्यासारखा गवई झाला नाही. त्यांच्या शिष्यांत रा. फुलंबीकर शिष्य ठीक आहे. पण ह्यानें जशी गुरूची विद्या घेतली तशी गुरूची तडफ घेऊन कंवरेचें लुगडें फेंकून जेव्हां तो बुवा बनेल तो सुदिन होय !




### जैरुल अबदुल्ला.

हे घरंदाज गवयी होते. हे इ. स. १८६० च्या सुमारास उत्तर हिंदुस्थानांतून मिरज प्रांती येऊन राहिले. सांगली, मिरज, कुरुंदवाड वगैरे संस्थानांनील उत्स-



वाचे वेळीं यांचीं अनेक गाणीं होत. त्यांच्या गायकीची तारीफ अद्यापि परंपरेनें ऐकूं येते. हे ख्याल गात असत. त्यांस ध्रुवपद व धमार गातांनाहि लोकांनीं ऐकिलें होतें. पण त्यांचा मुख्य करीना ख्यालगायकीचा होता. यांनीं त्या प्रांतीं अनेक शिष्यांस ही विद्या शिकविली. महादेवबुवा गोखले, मिरजकर, अंतूबुवा आपटे, रामदुर्गकर व पुण्याची मिश्रा नायकीण हे त्यांचे शिष्य पुढें प्रसिद्धीस आले. यांच्या ख्यालगायकीची एक निराळी तऱ्हा होती असें वृद्धांच्या तोंडून ऐकिवांत येतें. त्या प्रांतांत ख्यालगायनाची गोडी उत्पन्न करण्यास हे कारणीभूत झाले अशी लोकांची समजूत आहे. गणेशवाडीचे सुखवस्तु गृहस्थ बाळूकाका कानिटकर यांच्या विनंतीस मान देऊन हे कांहीं दिवस त्यांच्याजवळ जाऊन राहिले होते. हे बरेच वृद्ध होऊन इ. स. च्या एकोणिसाव्या शतकाच्या उत्तरार्धांत कालवश झाले.



### महादेवबुवा गोखले.

हे मिरजेचे राहणारे. जैनुल अबदुलखां जेव्हां मिरजेस राहण्यास आले तेव्हां महादेवबुवा त्यांजपाशीं गायनविद्या शिकूं लागले. गुरूजवळ हे ख्यालगायकी शिकले. अंतूबुवा रामदुर्गकर हे गोखलेबुवांचे सहाध्यायी होते. याचें गाणें ग्वाल्हेर तऱ्हेचें नव्हतें व जयपूर तऱ्हेचेंहि वाटत नसे. आपल्या गुरूबरोबर हे गाण्यास बसत असत. गुरूची मर्जी यांच्यापेक्षां अंतूबुवा आपटे यांजवर जास्त असे. गोखलेबुवास चारपांच मुलगे होते. या सर्व मुलांस त्यांनीं गायनविद्या शिकवून तयार केलें. कोल्हापूर व मिरजत्रांत यांत गोखलेबुवांची प्रसिद्धि होती व हल्लीं आहेहि. जैनुल अबदुलखां वारल्यावर जेव्हां गोखले व आपटे यांच्यामध्ये कांहीं रागांविषयी व चीजेविषयी चर्चा होई, तेव्हां ते दोघे गुरुबंधु पुण्यास त्यांची गुरुभगिनी मिश्रा नायकीण असे तिकडे येत. गोखले घराण्यांतील गवयी आपली पद्धति स्वतंत्र व शास्त्रशुद्ध आहे असें प्रतिपादितात. पण त्यांच्या चीजा पाहिल्या तर त्या ग्वाल्हेरपैकींच आहेत असें दिसून येतें. महादेवबुवा ध्रुवपद व धमार या चीजाहि म्हणत. हे इ. स. च्या एकोणिसाव्या शतकाच्या अखेरीस कालवश झाले.




### अंतूबुवा आपटे.

दक्षिण महाराष्ट्रांत रामदुर्ग नांवाचें एक संस्थान आहे, तेथील अधिपति भावे आडनांवाचे ब्राह्मण आहेत. रामदुर्गांत आपटे ह्या आडनांवाचें कुटुंब रहात



हेतें. त्यांचा अंतू नांवाचा एक मुलगा होता. त्या काळांत शाळेंत जावें, अभ्यास करून नोकरी मिळवावी ही मुलांची मनीषा नसे. शाळेंत न जाणें, उनाडक्या करणें, गांवांत भटकत फिरणें, ह्यांतच मुलांस मजा वाटे! दिवस स्वस्ताईचे तेव्हां मुलास जेवावयाला घालणें म्हणजे कांहीं मोठीशी गोष्ट आहे असें आईबापांस वाटत नसे. अंतूच्या बापानें त्याला पुष्कळ सांगून पाहिलें पण कांहीं उपयोग झाला नाहीं. यामुळें बापाची त्यावर अवरोधाच होती. एक दिवस अंतूच्या बाळमंडळींत गप्पा सुरू झाल्या, त्यांत मिरजेस कोणी मुसलमान गवयी आला असून तो चांगलें गातो व वाटेल त्यास गाणें शिकवितो, हें ऐकून अंतूनें विचार केला कीं, आपण मिरजेस जाऊन गाणें शिकावें. मिरज रामदुर्गापासून फार लांब नव्हती. एक दिवस कोणास न विचारतां अंतू निघाला तो मिरजेस गेला, उस्ताद जैनुल अबदुलखांस भेटला व त्यानें आपली मनीषा त्यांस कळविली. गवईबुवानें मुलगा हुषार पाहून व गाणें शिकण्यासाठीं घर सोडून आला आहे हा विचार करून त्यास शिकविण्याचें कबूल केलें. पण अंतूस सांगितलें कीं, 'पडेल तें काम करावें लागेल.' अंतूनें तें कबूल केलें. गायनशिक्षण सुरू झालें. अंतूचा स्वाध्यायी महादेव गोखले होता. दोघांनीं मनापासून अभ्यास करण्यास सुरुवात केली. दोघां शिष्यांत अंतूवर उस्तादाचें मन अधिक जडलें. ५१६ वर्षांत दोघे चांगले तयार झाले. उस्ताद कुरुंदवाडास गणपतिउत्सवांत गाण्यास जात, तेव्हां दोघां शिष्यांस बरोबर घेऊन जात. तेथें अर्थात् दोघां शिष्यांनीं गुरूबरोबर गावें. लोकांस ह्या शिष्यांचें गाणें आवडलें. तेव्हां उस्तादाची तारीफ झाली व त्यामुळें जैनुलखांचा लौकिक त्या प्रांतांत वाढला. अशा रीतीनें विद्या संपादून तो घरीं गेला. अंतूचे अंतूबुवा झाले; लोकांत त्यांची वाहवा झाली. सरकारनीं त्यांस दरबारगवई नेमिलें. अशारीतीनें अंतूबुवांचें बस्तान चांगलें बसलें. चीजांची भरती पुष्कळ, गायकी चांगली मग काय पाहिजे. बळवंतरावाच्या बोलावण्यावरून अंतूबुवा कांहीं दिवस गणेशवाडीस जाऊन राहिले होते. बळवंतराव केतकर हे अंतूबुवाच्या शिष्यांपैकींच होत. अंतूबुवा स्वभावानें नम्र असून निर्व्यसनी होते. त्यांचें गाणें त्या राहाळांत चांगल्या पैकीं समजलें जात असे. त्यांचे मित्र गोखलेबुवा ह्यांचाहि लौकिक मोठा झाला होता. अशा रीतीनें आपल्या दोन शिष्यांचा लौकिक वाढता पाहून जैनुल अबदुलखांस समाधान झालें. अंतूबुवा नांवलौकिक संपादून इ. स. च्या १९ व्या शतकाच्या शेवटीं कालवश झाले.






## बालुकाका कानिटकर.

हे गृहस्थ मिरजेजवळ गणेशवाडी म्हणून गांव आहे तेथील राहणारे. हे मोठे टीपवाज व व्यवस्थित वागणारे, अशी यांची प्रसिद्धि होती. चित्रकला, गायन-कला, कातरकाम यांत हे मोठे प्रवीण होते. जैनुलअबदुल्ला व त्याचे शिष्य अंतुबुवा आपटे ह्यांजपाशीं ह्यांनीं गायनाचा अभ्यास केला. हे गृहस्थ मार्मिक व गुणज्ञ होते. ह्यांच्या उतारवयांत बालरुष्णबुवा इचलकरंजीकर हिंदुस्थानांतून गवई तयार होऊन नुकतेच इकडे आले होते. त्यांचें गाणें सदर कानिटकरास पसंत पडे. कोणापासून कांहीं न घेतां ह्यांनीं अनेक शिष्य तयार केले होते. हे वयातीत होऊन गणेशवाडीसच इ. स. १९ व्या शतकाच्या उत्तरार्धांत काल-वश झाले.



## भाऊबुवा कानिटकर.

हे गणेशवाडीचे राहणारे. बालुकाका कानिटकर यांचे हे चिरंजीव. ह्यांनीं गायनाचा अभ्यास आपल्या वडिलांजवळ केला. शंकराचार्य स्वामीच्या जवळ हे गवई म्हणून नोकरीस असत. ह्यांचें गाणें जोरकस व मर्दानी असे. हे ध्रुवपद व धमारहि चांगले गात. ह्यांचा मुलगा धंदेवाईक गायक म्हणून पंढरपुरास हल्लीं राहत आहे. हे ख्यालहि चांगले म्हणत. ह्यांचें व प्रसिद्ध गवयी विष्णुबुवा पलुसकर यांचें जवळचें नातें आहे. इ. स. च्या २० व्या शतकाच्या पूर्वार्धांत हे काल-वश झाले.



## बळवंतराव केतकर.

हे रामदुर्गचे राहणारे. ह्यांनीं अंतुबुवा आपटे रामदुर्गकर ह्यांजपासून गायन-विद्या संपादन केली. हे जरी धंदेवाईक गवयी होते तरी ह्यांचें वर्तन एखाद्या सभ्य गृहस्थाप्रमाणें असे. बीनवाद्यांत होणारें खरजांतील काम हे तोंडानें हुबे-हुब करीत, त्यामुळें ह्यांची फार प्रसिद्धि झाली होती. हे ख्यालगायक होते. ह्यांजपाशीं चीजांचा भरणा बेताचा होता. ह्यांस दोन मुलगे असून ते गायन-कलेंत प्रवीण होते. ह्यांनीं अनेक शिष्य शिकविले. हे इ. स. विसाव्या शतकाच्या पूर्वार्धांत होऊन गेले.



८-[ सं. शा. व क. इ. ]



## बाळकोबा नाटेकर.


बाळकोबा नाटेकर यांचा जन्म इ. स. १८५५ साली पुण्यास झाला. ह्यांचे मराठी शिक्षण झाल्यावर ते बाबा गोखले यांच्या इंग्रजी शाळेत गेले व तेथे त्यांचे इंग्रजी शिक्षण प्रवेशपरीक्षेपर्यंत झाले. त्यांना संगीतकलेचा नाद लहानपणापासून होता. ह्यांचा कंठ फार मधुर होता. आवाज चारीक पण गोड व सुरेल असे. हे आपल्या वडिलांजवळ कांहीं ध्रुवपदे शिकले. सतारीचा अभ्यास त्यांनी एका मुसलमान वस्तादाजवळ केला; त्यांस तबला व बीनहि वाजवितां येई. इ. स. १८८० पासून १८९० पर्यंत हे 'किलोस्कर नाटक मंडळीत' पुरुष पार्ट करीत असत. निर्वाहासाठी ते गाणे, तबला, सतार यांच्या तालमी देत. स्वतः सतार वाजवून तिच्या सांथीवर बहुधा गात. ख्याल, ध्रुवपद मैफलीत फार थोडे गात. नाटकांतील पदे व लावण्या ते फार चांगल्या म्हणत. कांहीं कांहीं लावण्या त्यांनीच म्हणाव्या असे त्या वेळी लोकांचे मत होतें. 'पंचकल्याणी घोडा अवलक' ही लावणी ते म्हणू लागले म्हणजे श्रोते चिन्तासारखे स्तब्ध होत. 'पुणे गायन समाजांत' संगीत शिक्षकांचे काम त्यांनी सुमारे ६ वर्षे केले. पुढे ट्रेनिंग कॉलेजांत गायक शिक्षकाच्या जागा सरकाराने मंजूर केल्या तेव्हां 'पुणे ट्रेनिंग कॉलेजांत' त्यांची गायकशिक्षक म्हणून नेमणूक झाली. ते इ. स. १९१० मध्ये वारले. त्यांचा स्वभाव आनंदी, रंगेल, विनोदी व मनमिळावू होता. त्यांना मित्रमंडळी फार होती. सतार ते थोडीच वाजवीत, परंतु त्यांचे वाजविणे फार मधुर असे. ते चांगल्यापैकी नटहि होते. आण्णासाहेब किलोस्कर असतांना त्यांची कंपनी इंदुरास गेली. नाटकांची चांगली वाहवा झाली. बाळकोबा त्यांत गवयी, तेव्हां त्यांस भेटण्यास मंडळी येत असत. आण्णाचा स्वभाव दिलदार, त्यामुळे गृहस्थलोकहि त्यांजकडे येत. एकदां असे झाले की, हिंदुस्थान प्रसिद्ध बजवय्ये नाना पानशे ह्यांच्या कंपनीत आले. बजवय्यासारखी त्यांची अकड नव्हती, म्हणून इतरांस ते बजवय्ये आहेत असे वाटत नसे; बाळकोबा गवई, तेव्हां मंडळींनी आण्णाजवळ आग्रह केला की, 'आम्हांस नाटेकरांचे बैठकीचे गाणे ऐकवा.' आण्णांचा स्वभाव आनंदी, त्यांनी लगेच बाळकोबास बोलाविले व गाण्यास सुरवात झाली. ठेका नाना पानशानी धरिला. बाळकोबास नाना माहीत नव्हते. आपण पुण्याचे, मंडळी आपले गाणे ऐकण्यास उत्सुक, तेव्हां डौलाने गाण्यास सुरवात करून तबलजीकडे वळून "ठीक चलो" असे ऐटीने ते नानास म्हणाले. नाना पानशे फार विनीत स्वभावाचे! त्यांनी म्हटले, "ठीक आहे." आण्णास कसेसेच झाले; ते आंत उठून



गेले व बाळकोबास त्यांनीं आंत हांक मारली व म्हणाले, “अहो; तुमच्याबरोबर वाजविण्याची सांथ करणारे कोण आहेत हे तुम्ही ओळखले नाही वाटते!” बाळकोबा म्हणाले, “नाहीं.” आण्णा म्हणाले, “ते नाना पानशे आहेत !” तेव्हां बाळकोबा चपापले व ओशाळले; लवकर बाहेर येईनात ! नानांनींच मग त्यांस हांक मारिली. तेव्हां बाळकोबांनीं त्यांची क्षमा मागितली; पण नाना फार सात्विक, त्यांनीं ती गोष्ट हंशावारी नेली. पुढे गाणें ठीक झालें. एकाद्या वेळीं इच्छा नसतां अशीं भलतीच गोष्ट घडून येते ! बाळकोबा ही गोष्ट मजेनें सांगत व हंसत; कारण त्यांचा स्वभाव मोठा रंगेल असे. एकदां बळवंतराव सहस्रबुद्धे ‘पुणें गायनसमाजाचे सेक्रेटरी’ यांच्याशीं बोलत बसले असतां, बाळकोबा त्यांना म्हणाले, “आपण माझ्या बोलण्याचा राग मानीत नाहीं म्हणून बोलतों.” बळवंतराव म्हणाले, “खुशाल बोला.” बाळकोबा म्हणाले, “आपण गायनसमाजाचे सेक्रेटरी, त्याला ऊर्जितदशा आणिली हें खरें, पण आपणांस गाणें कांहींच कळत नाहीं. आपले जोडीदार दत्तोपंत जोशी ग्रंथगत संगीतांत प्रवीण होते; प्रत्यक्ष गायन त्यांस बेताचें समजे; पण आतां त्यांनीं गणपतिबुवाजवळ रोज दोन वेळ शिकण्यास जाऊन व घरीं मेहनत करून विलक्षण तयारी केली आहे ! मी समक्ष त्यांचें गाणें ऐकून गारच पडलों ! फार मेहनत करितात. पुष्कळांनीं यत्न केला, कोणी त्यांत प्रवीण झाला नाहीं, पण पंतांनीं मात्र कमाल केली आहे ! रोज वर्गावर हिंडतात तेव्हां गवयास त्यांची भीति वाटूं लागली आहे. माझ्या आयुष्यांत गृहस्थांत वाकव झालेला येवढाच इसम मी पाहिला.” त्यावर बळवंतराव म्हणाले, “आमची परीक्षा योग्य झाली ! बनटीस गळ्यानें गाता येत नाहीं; जोशानीं फार परिश्रम केले खरें !” कै. हरीभाऊ आपटे गायनसमाजाचे खजीनदार होते, एकदां बाळकोबा आनंदाश्रमांत हरीभाऊंकडे गेले असतां हरीभाऊंनीं बाळकोबास विचारलें, “नवे सेक्रेटरी कसे काय आहेत ?” त्यावर बाळकोबा म्हणाले, “फार सभ्य, कोणास कधींहि वांकडें बोलत नाहीत; त्यांनीं गायनाची मेहनत चालविली आहे ती पाहून मी चकित झालों; त्यांचें गाणें मी समक्ष ऐकिलें. तेव्हां मला समाधान झालें. आपण शिवभक्तबुवाकडे जातां, आपलें गाणें कोठवर आलें आहे !” हरीभाऊ म्हणाले, “मी तो नाद सोडला; कारण आमच्यानें मेहनत होत नाही.” “मग पंतांनीं आपल्यावर ताण केली म्हणावयाची,” असें बाळकोबा म्हणाल्यावर हरीभाऊ म्हणाले, “मलाहि त्यांत समाधान आहे; ते माझे मित्र आहेत, व मीच त्यांची शिफारस करून बळवंतरावांस मदत करण्याकरितां गायनसमाजांत त्यांची योजना केली आहे.” ह्या गोष्टी बाळकोबांनीं



आमच्या घरी येऊन गणपतीबुवा वगैरे मंडळी बसली असतांना मोठ्या आनंदाने व अभिमानाने सांगाव्या.




### मीयाजान.

हा दिल्लीचा राहणारा. गायनाचा अभ्यास त्याने आपले मामा अल्लीखां ह्यांच्यापाशी केला. गायन विद्येत हा चांगला प्रवीण झाला होता. मामाने त्यास ही कला चांगली शिकविली होती. कांहीं दिवस तो मुंबईस राहिला होता. ह्याचे गाणे मनोरंजक व चांगले होते. ह्याचा मामा ख्यालिया असल्याने ख्यालगायनांत त्याने चांगले प्राविण्य संपादिले होते. ह्याचे गाणे जोरकस असे. कांहीं दिवसांनी त्याच्या गळ्यांत कोणी शेंदूर घातल्यामुळे त्याने गायकीचा धंदा सोडून दिल्लीस वाण्याचे दुकान घालून चरितार्थ चालविला; पुढे कर्मधर्मसंयोगाने एका हकीमाने त्यांस दवा देऊन त्याचा आवाज पहिल्यासारखा केला ! तेव्हा पुनः तो मुंबईस राहून तालमी देऊन निर्वाह करू लागला. पुण्यास त्याची बरीच गाणी झाली. एक वेळ भैरवी गाऊन अब्दुल करीमखां यांच्यावर याने ताण केली, असे लोक सांगतात. तो इ. स. १९२० च्या सुमारास कालवश झाला.



### हैदरखां.

हा जयपूरकडील राहणारा. ह्याचे घराणे मूळचे ध्रुवपदीयाचे. ह्याचा चुलता चांगला ध्रुवपदीया म्हणून नांवाजला होता. ह्याने ख्याल गायकीचा चांगला अभ्यास करून लौकिक संपादन केला. विद्या परिपूर्ण झाल्यावर हा कांहीं दिवस मुंबईस राहत असे व कांहीं दिवस कोल्हापुरांत राही. महाराष्ट्रांत प्रसिद्धि पावलेला अलादियाखां गवई ह्याचा भाऊ. प्रसिद्ध गायिका लक्ष्मी ही त्याची शिष्यीण आहे. लौकिक संपादन हा इ. स. च्या २० व्या शतकाच्या पूर्वार्धात कालवश झाला.



### परशरामबुवा बर्वे.


हा मुंबईस रहात असे. हा ख्यालगायक होता. ह्याचा मुंबईत एक समाज होता. ह्याला जयदेवाच्या अष्टपद्या म्हणण्याचा फार नाद असे. नरसिंह सरस्वती नामक आळंदीचे साधु पुरुष होते त्यांचा हा भक्त होता. ह्याने गायनावर एक मराठी पुस्तकहि लिहिले होते. हा एकोणिसाव्या शतकाच्या उत्तरार्धात होऊन गेला.





### बळवंतबुवा पोरे.

हा कोल्हापुरांत राहत असे. हा ख्यालगायक होता. हा आपणांस इनायत हुसेन-  
सांचा शिष्य म्हणवीत असे. ह्याने बरेच शिष्य शिकविले. ह्याच्या गाण्यांत रंजक-  
पणा बरा होता. महाराष्ट्राबाहेर ह्याचे नांव फारसे माहित नाही. हा एकोणिसाव्या  
शतकाच्या उत्तरार्धात होऊन गेला.




### गुलाम आब्बास.

हा ख्यालिया आग्न्याचा राहणारा. हा आपणास 'रंगिले' घराण्यांपैकीं सम-  
जत असे. 'रंगिले' घराण्यांत नामांकित कलावंत कोण झाले व ह्या घराण्याचा  
उत्पादक कोण ह्याबद्दलची विश्वसनीय माहिती लेखकास अद्यापि मिळाली  
नाहीं. गुलाम आब्बास हा मागील पिढीतील एक प्रसिद्ध गायक होता. बडोदे  
दरबारचे प्रसिद्ध ख्यालिये फैयाजसां यांचा हा जवळचा नातेवाईक होता अशी  
माहिती मिळते.




### भाऊबुवा कागवाडकर.

हा कागवाडचा राहणारा; हा गांव मिरजेपासून सुमारे १५ कोसांवर आहे.  
हा गायक महाराष्ट्रांत प्रसिद्ध होता. ह्याचा आवाज फार मधुर होता. ह्याची गाय-  
नाची तन्हाहि चांगली होती. ह्याची सांपत्तिक स्थिति साधारण होती. ह्याचा  
स्वभाव मनमिळाऊ होता. हा ख्याल गात असे. इ. स. च्या १९ व्या शतकाच्या  
पूर्वार्धात हा कालवश झाला.



### छोटे मुन्नेखां.

हा लखनौचा राहणारा. त्याची गाण्याची तरकीब बरी होती. ह्याची शिष्यशास्त्रा  
बरीच मोठी आहे. लखनौचे संगीत कॉलेजांत हा प्रारंभी गायन शिक्षक होता. ह्याला  
प्रसिद्ध व अप्रसिद्ध रागाच्या बऱ्याच चीजा येत. नोटेशन केलेल्या चीजा छाप-  
लेली पुस्तके पाहून हा म्हणे की, 'ही नव्या काळातील अजब गोष्ट आहे. आमच्या  
वेळीं असें कांहीं नव्हतें. ह्या पुस्तकावरून आम्हांस कसे शिकवितां येईल ! आतां  
गुरूची चाकरी कोणता शिष्य करील ! हीं पुस्तके नवीं, ही शाळा नवी ! सग-  
ळेच नवे !' हा बराच वयातीत होऊन इ. स. १९२७ मध्ये लखनौ येथे वारला.






### आबा दीक्षित वाटवे.

हा पेशानें गृहस्थ होता. श्रीमंत सरकार कुरुंदवाडकर यांच्या आश्रितांपैकीं याचें घराणें. यानें वेद म्हटला होता. विष्णुपंत छत्रे यांच्याजवळ ह्यानें गायनाचा अभ्यास अनेक वर्षे केला. ह्याच्या गळ्यांत ग्वाल्हेरची ख्यालगायकी उत्तम बसली होती. ह्याचा आवाज मधुर व म्हणण्याची ढव वाखाणण्याजोगी होती. अनेक वर्षे ह्यानें मीयां रहिमतखां ह्यांजवरोबर गायनाची साथ केली होती. हा स्वभावानें नम्र व मनमिळाऊ होता. हा इ. स. च्या विसाव्या शतकाच्या पूर्वार्धांत होऊन गेला.



### अलादियाखां.

हा एक चांगल्यापैकीं गायक म्हणून ह्याची प्रसिद्धि आहे. ह्याचें घराणें नामांकित असें समजलें जातें. ह्यानें गायनाचा अभ्यास आपल्या वडिलांजवळ केला. महाराष्ट्रांत आल्यावर ह्यानें कोल्हापूर दरबारची नोकरी धरली. ह्याचें गाणें सामान्य श्रोत्यांस समजण्यास अवघड जातें. हा एक भरतीदार गवई अशी ह्याची तारीफ आहे. ह्यानें अनेक शिष्य तयार केले आहेत. मुंबईस ब्राह्मण सभेंत ग्वालेरचे बाळासाहेब गुरुजी व अलादियाखां ह्यांचा सामना झाला, त्या वेळीं निरनिराळ्या घराण्याची गायकी कशी असते ह्याचें योग्य प्रदर्शन झालें. ह्याचा आवाज फार तारीफ करण्यासारखा नाही. मैफल रंगविण्याची हातवडी ह्याला चांगली आहे. तसेच अनावट राग गाऊन श्रोत्यांवर छाप बसविण्याची कलाहि ह्यास उत्तम अवगत आहे. ह्याच्या गायकींत जयपूर घराण्याच्या तेढ्या ताना दिसतात.



### उमरावखां.

दिल्लीचे प्रसिद्ध तानरसखां ह्यांचा हा मुलगा. ह्यानें गायनाचा अभ्यास आपल्या वडिलांजवळ केला. हा ख्यालगायक आहे. हा बरीच वर्षे हैद्राबादेस होता. इ. स. १९२६ च्या सुमारास ह्यानें ग्वाल्हेरीस दरबारगायक म्हणून नोकरी पत्करिली. ह्याचें गायन तारिफ करण्याजोगें आहे. हा एक घरांदाज गवई आहे व तसें त्याचें गाणेंहि आहे, हें जो त्याचें गाणें ऐकेल त्यास कबूल करणें भाग पडेल. ही विद्या त्याची घरची असल्यामुळे अनेक रागांतील खांचाखांचा त्याच्या गायनांत दृष्टीस पडतात. ह्याचा आवाज मोठा व सुरेल आहे.





### अबदुल करीमखां.

हा एक चांगल्यापैकी ख्यालगायक आहे. त्याचें घराणें उच्च नाहीं असें लोक म्हणतात, पण प्रस्तुत लेखकास त्याबद्दल नक्की माहिती नाहीं; एवढें मात्र खरें कीं त्याचा भाऊ सारंगी वाजवितो असें उत्तरेकडील लोक बोलतात. अबदुल करीमखांचा आवाज गोड व सुरेल आहे परंतु तो मोठा नाहीं. त्याची म्हणण्याची तरकीब चांगली आहे. पण चीजांची भरती फार नाहीं. तसेंच एकादा अनावट राग गाऊन झाल्या श्रोत्यांचें मन ह्यास राजी करतां येणार नाहीं, असें लोक म्हणतात. रा. ब. देवल ह्यांच्या सहवासांत हा कांहीं दिवस असल्या-मुळें श्रुती वगैरेंच्या गोष्टी ह्याला सांगतां येतात. हा स्वभावानें नम्र आहे, व निर्व्यसनी आहे. मैफल रंगविण्याची व गाणें सुरू करितांच आपल्या गाण्याचा रंग जमविण्याची हतोटी ह्याला चांगली साधली आहे. ग्वालेर घराण्यांतील प्रसिद्ध रहिमतखां व अबदुलकरीमखां ह्यांचें गाणें जमसंडीकरांच्या वाड्यांत झालें, तेव्हां ह्यानें प्रांजळपणानें कबूल केलें कीं, “रहिमतखां हा गायनांतील ‘शेर’ आहे. त्यापुढें आमच्या सारख्यांचें कांहीं चालणार नाहीं.” ह्याची अशी तारीफ आहे कीं, हा कधीं अपस्वर होत नाहीं व श्रोत्यांच्या मूर्जीप्रमाणें गाणें गातो.



### फैयाजखां.

बडोदे सरकारचा कलावंतखाना चांगल्यापैकी आहे. फैयाजखां त्यांतील नामांकित गवयी आहे. तो ख्यालगायक आहे. त्याचें गायनशिक्षण घरच्या वडील माणसांजवळ झालें. तो आपणास ‘रंगिले’ घराण्यापैकी समजतो. त्याची गायनपद्धति तारीफ करण्याजोगी व तानबाजी फार प्रशंसनीय आहे. त्यानें आज वर फारसें कोणास शिकविलें नाहीं. ग्वालेरचे महंमदखां, रहिमतखां, नागपूरचे बापु जोशी, महाराष्ट्रांतील बाळरुणबुवा इचलकरंजीकर, ह्या नामांकित गवयांसारखा ह्याचा आवाज तारीफ करण्याजोगा नाहीं. हल्लीं जे ख्यालगायक हिंदुस्थानांत ह्यात आहेत त्यांमध्ये ह्याचा नंबर फार वर आहे.




### रामकृष्णबुवा वझे.

रामकृष्णबुवा वझे हे गोव्याकडील राहाणारे. ह्यांनीं गायनाचा अभ्यास ग्वालेरचे निसार हुसेनखां ह्यांजपाशीं केला. ह्यांचा आवाज चांगल्यापैकी नाहीं एवढेंच नाहीं तर




तो वाईट आहे, असे कोणी म्हटल्यास त्यांत पुष्कळसा खरेपणा आहे. ह्याजपाशीं चीजांची भरती फार आहे, अशी लोकांची समजूत आहे. बुवांची शिष्यशास्त्रा बरीच मोठी आहे. बुवांचा स्वभाव मनमिळाऊ व प्रेमळ आहे. शिकवण्याच्या योगाने त्यांचा मुक्काम मुंबई, बेळगांव ह्या शहरां असतो. केव्हां केव्हां ते नाटक कंपनींतहि शिकविण्यासाठी असतात. आजच्या गायक मंडळीमध्ये ते भरतीदार गवयी आहेत; हे खोटे नाही.




### अंतुबुवा जोशी.

मनोहरबुवा जोशी ह्यांचे हे पुत्र. महाराष्ट्रांतील प्रसिद्ध ख्यालिये बाळरुण-बुवा इचलकरंजीकर ह्यांजपाशीं ह्यांचे गायन शिक्षण झाले. विष्णुबुवा पलुसकर व गुंडुबुवा हे ह्यांचे स्वाध्यायी होते. पलुसकरांबरोबर ह्यांनी बरेच देशपर्यटन केले. ह्यांनी मुंबईस 'गुरुसमर्थ विद्यालय' नांवाचा गायन समाज बरीच वर्षे चालविला व अनेक विद्यार्थी तयार केले. नंतर कांहीं दिवस रिकामे राहून हल्लीं ते औघास नोकर झाले आहेत. ह्यांनी कांहीं गायनोपयोगी पुस्तके प्रकाशित केली आहेत. हे निर्व्यसनी असून ह्यांचा स्वभाव मनमिळाऊ आहे. ह्यांचा एक मुलगा गायन वादन केलेत चांगला तयार झाला आहे. ह्यांचे गायन समजदारांस संतोष देते; हे समजून गातात. ह्यांचा आवाजहि बऱ्यापैकी आहे.



### राजाभैर्या पूछवाले.

हे ग्वालेरचे राहणारे असून, ग्वालेरचे प्रसिद्ध गवयी शंकर पंडित ह्यांचे हे शिष्य आहेत. हे स्वभावाने फार गरीब व मनमिळाऊ आहेत. ग्वालेर घराण्याची खास गायकी ह्यांनी उत्तम संपादन केली आहे. ग्वालेरच्या 'माधव संगीत विद्यालयाचे' हे प्रिन्सिपल आहेत. ह्यांची शिकविण्याची हतवटी फार चांगली आहे. ह्यांनी 'तानमालिका' नांवाचे पुस्तक तयार करून प्रसिद्ध केले आहे. प्रस्तुत लेखकाच्या वडिलांस हे गुरु समजतात व भेटण्यास येतात तेव्हां त्यांच्या पायावर डोके ठेवितात ! हे दृश्य अनेकवार लेखकास पाहण्यास सांपडले आहे.



### नजीरखां.

हा उत्तम ख्यालगायक रामपूर संस्थानांत नोकर आहे. ह्याची ह्या विद्येत मोठी प्रसिद्धी आहे. अप्रसिद्ध रागहि ह्यास पुष्कळ येत असून ते म्हणण्याची ह्याची




इतोटी चांगली आहे. हा कांहीं दिवस प्रसिद्ध गायिका गोव्हर हिला शिक-  
विण्यास होता.



### रजाखां.

हे रामपूर संस्थानांत ख्यालिये म्हणून नोकर आहेत. ह्यांची गायनाची ढब  
चांगली आहे. हे जुन्या पिढीतील उत्तम शिकलेले गायक अशी ह्यांची प्रसिद्धी  
आहे. तसेंच अमीर खुशरूच्या घराण्यातील परंपरेच्या ख्याल वगैरे चीजा हे उत्तम  
जाणतात असा ह्यांचा लौकीक आहे.




### कृष्णा पंडित.

हे ग्वालोरचे राहणारे; ख्यालिये म्हणून यांची प्रसिद्धी आहे. शंकरराव पंडित यांचे  
हे चिरंजीव. ह्यांनी गायनाचा अभ्यास आपल्या वडिलांजवळ केला आहे. ह्याचे  
चुलते व चुलत बंधू चांगले गातात. तथापि कृष्णा पंडिताचा नंबर सगळ्यांत वर  
आहे. आज त्याचे घराण्यांत त्यांच्यासारखा गायक ग्वालोरस नाही. त्यांनी गायना-  
वरील कांहीं पुस्तके प्रकाशित केली आहेत. आपल्या वडिलांच्या स्मरणार्थ त्यांनी  
ग्वालोरस एक गायन समाज काढिला आहे. त्यांची तानबाजी तारीफ करण्या-  
जोगी आहे. अनेक अप्रसिद्ध, प्रसिद्ध रागांत त्यांस पुष्कळ चीजा येतात. ते  
सुखभावी आहेत. महाराष्ट्रास त्यांच्या गायनाचा लाभ वेळोवेळीं होतो. सरकारी  
नोकरांत गुंतून पडण्याची त्यांची मनीषा नाही. आपल्या घराण्याचा लौकिक हे  
चांगला वाढवतील ह्यांत शंका नाही.



### अचपल.

ह्यानें ख्यालादिक अनेक चीजा रचिल्या आहेत. त्याची बांधणी योग्य व  
कविताहि ठीक आहे. हा नामांकित ख्याल गायक होता. स्वतः गातां आल्या-  
वांचून योग्य प्रकारें चीजा रचितां येत नाहींत. हा आपल्या चीजेत 'अचपल'  
असें नांव घालितो. कोणी कलावंत त्याचा अर्थ 'चपळ,' 'खोडकर'  
असा करितात ! हे त्यांचे अज्ञान हास्यास्पद नाही असें कोण म्हणणार नाही !  
हा इ. स. अठराव्या शतकाच्या शेवटीं होऊन गेला.






### हररंग.

जयपूरचे महंमद अल्लीखां ह्यांनी 'हररंग' असें टोपण नांव घेऊन अनेक चीजा रचिल्या आहेत. मुंबईचे प्रसिद्ध गायनाचार्य पं. वि. ना. भातखंडे यांच्या गुरूंपैकी हे एक आहेत. कांहीं लोक असेंहि म्हणणारे आहेत कीं, पं. भातखंडे यांनी स्वतःच कांहीं चीजा रचून त्यांमध्ये आपल्या गुरूंचें 'हररंग' हे टोपण नांव घातलें आहे. ह्यांतील खरी गोष्ट फक्त हरीलाच ठाऊक ! इतरांनी केवळ तर्क करित बसावयाचें. सदर चीजा कशा आहेत हें गायकाशिवाय इतरांस समजणेस मार्ग नाही. सदारंग, अधारंग ह्यांस आपलीं खरीं नांवें न घालतां चीजांत टोपण नांवें कां घालावीं लागलीं ही गोष्ट न समजून हे चीजा बांधणारे आतांहि तसेंच करित आहेत; तेव्हां त्यांच्या अज्ञानाची व अंधपरंपरेची कीव करावी तेवढी थोडीच आहे !



### टप्पा गायक.



### मीयां शौरी.

ह्याचें खरें नांव गुलाम नबी. हा लखनौचा राहणारा. ह्याच्या वेळीं असफ उद्दवल्ला हा लखनौचा नबाब होता (१७७६-१७९७). शौरीखांचा बाप गुलाम-रसूल. शौरी हा आपल्या बापाजवळ ख्याल-गायन शिकला; पण त्याचा आवाज फार पातळ; तेव्हां ख्यालांतील तानबाजीनें ह्याची तृप्ति होईना, यासाठीं आपल्या आवाजास योग्य असें तानबाजीचें गाणें पाहिजे, असें त्यांस वाटूं लागलें, म्हणून त्यानें टप्प्यांचें नवे गाणें काढिलें. टप्प्यास पंजाबी भाषा सोईची आहे असें त्यांस वाटल्यावरून त्या भाषेचा त्यानें अभ्यास केला व त्या भाषेंत टप्पे राचिले. टप्पे ठराविक अशा थोड्याच रागांत असतात. हा साधुवृत्तीनें राहत असे. एकदां आसफ उद्दवल्ला रस्त्यांतून जात असतां शौरीची व त्याची गांठ पडली. आपल्या राजधानीतील गायकरत्न ते हेंच, असें नबाबास जवळील सरदारानें सांगितल्यावरून नबाबानें त्यांस राजवाड्यांत येण्यास फर्माविलें. पण हे पडले साधु ! ह्यांनी झट-दिशीं उत्तर दिलें, " मला तुझें मकान माहित नाही ! " नबाबसाहेब हंसले व म्हणाले, " विचारीत विचारीत या. " ठरल्याप्रमाणें शौरी राजवाड्यांत गेला. तेथें त्याचें गाणें इतकें अप्रतिम झालें कीं, तसें गायन नबाबानें व दरबारी मंडळींनीं पूर्वीं कधींच ऐकलें नव्हतें. नबाबानें खूष होऊन शौरीस मोठी रक्कम बक्षिस दिली.




पण घरीं जातांना ती सर्व रक्कम शौरीनें फकिरांस वांटून टाकली ! ही बातमी कळतांच नवाबानें पुनः तितकीच रक्कम त्याच्या घरीं पाठविली ! शौरीस मूलबाळः कांहीं नव्हतें. गम्मू नांवाचा त्याचा एक पट्टशिष्य होता. हा लखनौ येथें इ. स. १९ व्या शतकाच्या पूर्वार्धांत कालवश झाला.



### मीया गम्मू.

हा टप्पा गायक लखनऊमध्ये रहात असे. ह्याचा आवाज फार पातळ व गोड असल्यानें ह्याच्या बापानें मीयां शौरीजवळ ह्यास टप्प्याची तालीम घेण्यास ठेविलें. हा टप्पा म्हणण्यांत फार प्रवीण झाला. हा मीयां शौरीचा पट्टशिष्य होता. खुद्द शौरीची तालीम, मग ह्याच्या गायकीचें वर्णन काय करावें. हिंदुस्थानांत टप्प्याचें गाणें ह्यानें लोकप्रिय केलें. ह्यानें अनेक चीजा रचिल्या असून टप्पा गायकांमध्ये त्या फार प्रसिद्ध आहेत. ह्यास शादीखां नांवाचा एक मुलगा होता. हा इ. स. च्या १९ व्या शतकाच्या पूर्वार्धांत लखनऊ येथें कालवश झाला.



### ताराचंद.

हा खुद्द शौरीचा शिष्य असल्यानें ह्याची टप्पा गाण्याबद्दल फार तारीफ असे. ह्याचा आवाज मधुर व पातळ असल्यानें टप्प्यामध्ये तो तानांचा केवळ पाऊस पाडी. आपलें गाणें रंजविण्याची कला ह्यास चांगली साधली होती. हा इ. स. एकोणिसाव्या शतकांत लखनौ येथें कालवश झाला.




### बाबुराम सहाई.

हे अलाहाबाद येथें रहात असत. ह्यांची टप्पा गाण्याबद्दल फार प्रसिद्धि होती. त्यांच्या गायनप्राविण्यावरून त्या वेळचे लोक त्यास 'नायक' म्हणत. हे गृहस्थ होते. ते गायकाचा धंदा करीत नसत. त्यांनीं पुष्कळ शिष्य तयार केले. हे ध्रुवपद, धमार, ख्याल इत्यादि चीजा फारच कुशलतेनें गात, म्हणून कलावंतांमध्ये ह्यांस फार मान असे. हे टप्पे फारच बहारदारीनें गात. त्यांच्यासारखा गायक झाला नाही, अशी त्यांची प्रसिद्धी आहे. ह्यांच्यासारखा टप्पे म्हणणारा ह्यांच्या शिष्यांत एकच निघाला, तो म्हणजे मीयां शादीखां होय. आतां टप्प्याचें गायन नामशेष झालें आहे. टप्प्याची खास तालीम फार थोड्यांस मिळाली आहे. टप्पा




गायनास आवाज फारच पातळ लागतो व कसरतहि फार करावी लागते. ह्या गोष्टीचा आतां अभाव आहे असें म्हणणें सत्याला फारसें सोडून नाही. हे वयातीत होऊन अलाहाबाद येथें इ. स. च्या एकोणिसाव्या शतकाच्या उत्तरार्धांत कालवश झाले.



### शादीखां.

हा गम्भूचा मुलगा व बाबुराम सहाईचा शिष्य होता. ह्याला तालीम घरची, म्हणून ह्याच्या टप्पा गाण्याची तारीफ योग्यच होती. ह्याच्या गाण्याचा लौकीक ऐकून बनारसचे राजे उदीत्त नारायणसिंग ह्यांनी त्याला आपल्या पदरीं ठेविला होता. ह्याच्या गाण्यावरून ह्यास प्रति बाबुराम सहाई असें म्हणत असत. हा इ. स. १८५० मध्ये निवर्तला.




### मुम्मीखां.

हा लखनऊमध्ये राहत असे. टप्पा गाण्यांत ह्याची फार प्रसिद्धि असे. ह्याचा आवाज मधुर, व पातळ होता. हा इ. स. १८६५ च्या सुमारास वारला.



### छज्जूखां.

हा लखनऊचा रहिवाशी होता. ह्याचा आवाज मधुर व पातळ होता. टप्पा गाण्याबद्दल ह्याची फार प्रसिद्ध होती. हा इ. स. १८७० च्या सुमारास वारला.



### मीरअल्लीसाहेब.

हे लखनौचे राहणारे. खाजा बासीद परिजादा हें ह्यांच्या आज्ञाचें नांव. हे उत्तम गायक होते. ह्यांच्या वेळीं ह्यांची बरोबरी करणारा कोणी नव्हता. हे लखनौचे नवाब महंमदअल्लीशहा (इ. स. १८३७-४२) याच्या पदरीं असत. ह्यांना बाराशें रुपये पगार होता. ते गाण्यास कधीं राजमहालांत गेले नाहींत; तसेंच कोणाच्या घरीं गाण्यास जात नसत. ज्यांना त्यांचें गाणें ऐकावयाचें असेल त्यांनीं त्यांच्या घरीं जाऊन ऐकावें. ह्यांच्या वेळचा नवाबाचा दिवाण नासीरउद्दीन ह्यास आपले अन्नदाते नवाब महंमद अल्लीशहा (१८३७-१८४२) ह्यांचा हा अपमान आहे असें वाटत असे. त्यानें ह्यांचा पगार कमी केला. तरी देखील हे राजमहालांत गाण्यास येत नाहींत म्हणून त्यांस राजधानी सोडून जाण्याचा हुकूम




केला. राजधानीतील प्रख्यात व श्रीमंत रहीस असला चांगला गुणी राजधानी सोडून जातो म्हणून हळहळू लागले. पण सरकारी हुकुमापुढे कोणाचे चालणार; परंतु जेव्हा हे खरोखरीच जाण्याची तयारी करीत आहेत असे नबाबास समजले, तेव्हा नबाबाने तो हुकूम रद्द केला; त्यांचा निस्पृहपणा व करारीपणा ह्याबद्दल खुष होऊन त्यांचा बहुमान करून त्यास ठेवून घेतले. ह्यावरून गायनविद्येत हे किती वाकब असतील हे ध्यानांत येईल. ह्याचे नांव विद्वत्ता व विद्येची अभिरुचि!

मीर अल्ली साहेब ध्रुवपद छज्जूखां सेनिये यांजपार्शी, ख्याल गुलाम रसूल याजपार्शी, टप्पा मीयां शौरीपार्शी, शिकले होते. ह्यावरून त्यांच्या गायन विद्येच्या ज्ञानाची गहनता ध्यानांत येईल. ते पर्शियन भाषा एका नामांकित मुल्लाजवळ शिकले होते. ह्यावरून ते कलावान् व विद्वान् होते हे सहज समजून येणार आहे. असा हा कलावान् व निस्पृह पुरुष लखनौचे शेवटचे नबाब वाजिद अल्लीशहा (१८४७-५६) ह्याच्या अमदानीत वारला.



### नबाब हुसेनखां.

ह्याच्या वडिलाचे नांव कासमअल्लीखां व वडील बंधूचे नांव सुलतानअल्लीखां. हा आपल्या वडिलांजवळच ही कला शिकला. ह्याचा आवाज फार मधुर व सुरेल होता. हा टप्पा फार उत्तम म्हणे अशी प्रसिद्धी आहे. हा लखनौस राहत असे. हा इ. स. च्या १९ व्या शतकाच्या पूर्वार्धात कालवश झाला.



### परसादु.

हा बनारसचा कथ्थक होता. ह्याचा आवाज गोड व पातळ होता. म्हणून हा टप्पाचे गाणे शिकण्यासाठी प्रसिद्ध टप्पेवाला मीया गम्मू ह्याचा मुलगा व शिष्य शादीखां याजपार्शी जाऊन राहिला; त्याला गुरु करून टप्पाचे गाणे तो त्याजपार्शी उत्तम शिकला. हा कथ्थक उत्तम नाचत असे; तशीच टप्पा गाण्यांत ह्याची फार तारिफ होती. हा इ. स. च्या १९ व्या शतकाच्या पूर्वार्धात कालवश झाला.




### रामकृष्ण देव.

हा धारचा रहाणारा. गायनकलेच्या शोकामुळे हा ग्वालेरीस गेला. तेथे बरीच वर्षे राहून त्याने ध्रुवपद व ख्यालगायनाचा चांगला अभ्यास केला. ह्याचे स्वाध्यायी थोरले बाळकृष्णबुवा होते. ह्याचा आवाज फार पातळ तेव्हा



ह्यास अशी सल्ला मिळाली की, “मुला, तू ख्याल शिकलास हें चांगलें झालें, पण तुला टप्पा चांगला साधेल, कारण तुझा आवाज पातळ आहे, तेव्हां तू टप्पा शिक. टप्प्यांत तानांचा पाऊस पाडावा लागतो, तें काम तुला चांगलें साधेल.” तेव्हां रामरुष्णबुवा पंजाबांत गेला. तेथें जाऊन शौरिच्या शिष्यशाखेंत टप्प्याचें गायन उत्तम तऱ्हेनें हस्तगत करून तो परत धारेस येऊन राहिला. त्यास ध्रुवपद गायकीहि उत्तम लाभली होती. त्यानें अनेक शिष्यांस टप्पे शिकविले. ज्याचा आवाज टप्प्यास योग्य नसेल त्यास तो त्याच्या आवाजास अनुकूल असें ध्रुवपद गायन शिकण्याची सरळ सल्ला देई व ध्रुवपदें शिकवी. ह्यानें अनेक रागांत सर-गमी बांधिलेल्या मागील पिढींतील गवयी मोठ्या हौसेनें शिकत. ह्याला शिक-विण्याची हातवटी चांगली साधली होती. ह्याच्यासारखा टप्पा म्हणणारा हिंदूंत झाला नाही असें तज्ञांचें मत आहे. महाराष्ट्रांतील रावजीबुवा गोगटे हा ह्याचाच शागिर्द होता. हा वयातीत होऊन धार येथेंच एकोणिसाव्या शतकाच्या उत्तरार्धांत वारला.



### रावजीबुवा गोगटे.

महाराष्ट्रांतून जे तरुण उत्तर हिंदुस्थानांत गाणें शिकण्यास गेले, त्यांपैकीं राव-जीबुवा गोगटे हा एक होता. त्यावेळीं आतांसारखा प्रवास सुखकर नव्हता, म्हणून ज्याला स्वारी विद्येची आवडच असे, असे इसमच असला खडतर प्रवास पत्करित. ग्वालोरच्या खालोखाल धार हें शहर गायनाकरितां प्रसिद्ध झालें होतें; त्याचें कारण असें कीं, रामरुष्ण देव हा ग्वालोर वगैरे शहरीं राहून गायनांत तरवेज होऊन धारेस येऊन राहिला होता. तो शिष्यांस ध्रुवपद अथवा टप्पा शिकवी. ज्याचा आवाज पातळ तो टप्पा शिके, व ज्याचा आवाज जाड तो ध्रुवपदांत रंगून जाई. आमचा रावजी निघाला तो त्यानें धार शहर गांठिलें. तेथें देवजीबुवा-जवळ तो टप्पा शिकला, कारण त्याचा आवाज तशा गायकीस अनुकूल होता. बुवा-जवळ गायनाचा अभ्यास संपवून घरीं महाराष्ट्रांत परत आल्यावर त्यास इचल-करंजी संस्थानांत आश्रय मिळाला. महाराष्ट्रांत परत आल्यावर गायनाच्या जोरावर रावजीचा तो रावजीबुवा बनला. महाराष्ट्रांत गोगटे घराणें टप्प्याकरितां जें प्रसिद्ध झालें, ह्याला कारण रावजीबुवा होय. पुढें योगायोग असा आला कीं, रावजी-बुवाचे दोघे मुलगे टप्पेच चांगले गाऊं लागले, त्यामुळें ह्या घराण्याचा लौकिक फारच वाढला. रावजीबुवास खास तालीम देवजीची असल्यानें त्यांचा टप्पा




फार रंगदार असे. हा बुवा बराच वयातीत होऊन व चांगला नावलौकिक मिळवून इ. स. च्या १९ च्या शतकाच्या पूर्वार्धाच्या शेवटी कालवश झाला.



### केशवबुवा गोगटे.

महाराष्ट्रांतील बावडे संस्थानांत हा नोकर होता. ह्याचा आवाज बारिक होता. हा टप्पा चांगला म्हणे. 'आमचें गोगटे घराणें टप्पेवाल्याचें' असें तो मोठ्या आढ्यतेनें सांगे. नारायणबुवा म्हणून त्यांस एक बंधु होते. महाराष्ट्राबाहेर हा फारसा गेला नाही, म्हणून ह्याचें नांव फारसें ऐकूं येत नाही. ह्याचा स्वभाव प्रेमळ असून मंडळी ह्याला फार आवडत असत. ह्याचा गायनाचा अभ्यास आपल्या वडिलांजवळ झाला. बावडेकर संस्थानाधिपतीनीं ह्यास फार चांगल्या प्रकारें वागविलें, असा त्यांचा लौकिक आहे. हा एकोणिसाव्या शतकाच्या उत्तरार्धांत होऊन गेला.



### नारायणबुवा फलटणकर.

महाराष्ट्रांत कथेकरी म्हणून हे प्रसिद्ध आहेत. गोगटे घराण्यांत हें एक रत्न होऊन गेले. हे मैफलीमध्ये टप्पा म्हणत. ह्यांचा आवाज पहाडी, मोठा, गोल व गोड असे. महाराष्ट्रांत जे चांगल्या आवाजाचे गवई होऊन गेले त्यांत ह्यांची गणना आहे. ह्यांच्या कथेला जी लोकांची गर्दी लोटे ती टप्प्याच्या चालीवर हे अभंग म्हणत ते ऐकण्यासाठी. ह्यांच्या आवाजावर खुष होऊन आण्णा किलोस्कर ह्यांनीं ह्यास आपल्या नाटकांत ओढण्याचा विलक्षण यत्न केला. पण ते नाटकांत गेले नाहीत! त्यांच्या वेळीं नाटकांत जाणें समाजांत कमीपणाचें मानलें जात असे. ते आण्णास म्हणाले, "मला आपण पैसे चांगले द्याल; पण आज माझ्या पायावर जे लोक डोकें ठेवीत आहेत, तेच लोक मग मला आपल्या पायाजवळ उभे राहूं देणार नाहीत, म्हणून मी तुमच्या नाटकांत येत नाहीं." एकदां कोल्हापुरांत आण्णाचें नाटक थिएटरांत, व नारायणबुवांची कथा देवीचे देवाल्यांत! पण गम्मत अशी की, बुवांनीं कथेंत सौभद्र आख्यान लाविलेलें, व त्यांच्या साथीला मार्गे उभे केशवबुवा! त्यावेळीं थिएटर ओस पडून देवीचे देवळांत उभें राहाण्यास जागा मिळेना इतकी गर्दी झाली! अशी हकीकत वृद्ध लोक सांगत. ह्यावरून त्यांच्या आवाजाची व गायकीची कल्पना वाचकांस करितां येईल. अशा प्रकारचा हा टप्पेवाला कथेकरी इ. स. एकोणिसाव्या शतकाच्या उत्तरार्धांत कालवश झाला.






## विष्णुबुवा रेडे.

हे पुण्यास राहत असत. ह्यांचा आवाज तारिफ करण्यासारखा वाईट होता. एका मुसलमान उस्तादापासून ह्यांनी टप्प्यांचें गाणें संपादन केलें होतें. ह्यांचा स्वभाव चिडखोर व तामसी होता. टप्पा म्हणण्याची ह्यांची तरकीब फार चांगली होती. हे उतारवयांत पर्वती संस्थानांत नोकर होते. ह्यांस मूलचाळ कांहीं नव्हतें. हे विसाव्या शतकाच्या पूर्वार्धांत वारले.



## ठुमरी गायक.



## अख्तरपिया.

लखनौचे शेवटचे नबाब वाजिदअल्लीशहा ह्यांनी रचिलेल्या चीजांत 'अख्तर पिया' असें आपलें टोपण नांव घातलें आहे. हे नबाब आपल्या बापाच्या मागें लखनौच्या गादीवर इ. स. १८४७ त बसले. ह्यांच्या राज्य करण्याच्या गैर लायकीमुळे ह्यांस इंग्रज सरकारांनी इ. स. १८५६ मध्ये पदच्युत केलें; व बारा लाख रुपये पेनशन देऊन कलकत्त्यास नेऊन ठेविलें. हे फार देखणे, मोठे चैनी, रंगेल व विलासी होते. असा राजा हिंदूंत अगर मुसलमानांत हिंदुस्थानांत तरी झाला नाही. हे उत्तम गात व अप्रतिम नाचत असत. कन्हैया नर्तक ह्यांचा शिष्य होता. तो नर्तनकलेंत अप्रतिम होऊन गेला अशी तज्ञांची समजूत आहे. नबाबाच्या ३६० नाटकशाळा होत्या. त्या कैसरबागेंत वाडे बांधून ठेविल्या होत्या. होळीच्या सणानिमित्त रंगास केशर दहा हजार रुपयांचें खर्च होई. हे रुष्ण व त्यांच्या नाटकशाळा गोपी होऊन रंग खेळण्याचें काम चाले. त्या रंगेल क्रीडेचें वर्णन करण्यास कसलेला कलमबहादुरच पाहिजे! हे आपल्या वाड्यांत संगीत इंद्रसभा हें नाटक करीत. नबाब स्वतः इंद्राची भूमिका घेत व त्यांच्या सर्वांत देखण्या नाटकशाळा पन्यांचीं कामें करीत. त्या गायनाचें वर्णन कोण करूं शकेल! ह्यांच्या गैरवर्तनासाठीं पदच्युत केल्याचा हुकूम इंग्रज बहादुराच्या अधिकाऱ्याने इ. स. १८५६ च्या फेब्रुवारी महिन्याच्या एका सकाळीं यांस कळविला, तेव्हां हे परत येऊन आपल्या दरबारहालमधील तरुतावर बसले, व भैरवी रागांत "बाबुल मोरा" ही चीज म्हणून 'आपण पदच्युत झालों' हें वर्तमान सर्व लोकांस त्यांनीं विदित




केलें. तेव्हां सर्व लोक ढळढळा रडले ! तो प्रसंगच तसा शोकजनक व दुःखोद्देक होता ! कलकत्त्यास जातांना त्यांनीं आपल्याचरोबर वेंचक नाटकशाळा व गवयी घेतले होते. वाजिदअल्लीशहाकडे नवाब म्हणून न पहातां कलाप्रेमी व कलावंत ह्या दृष्टीनें पाहाणारास त्यासारखा रंगेल व गायनानें नखशिखांत वेडा झालेला दुसरा इसम खास सांपडणार नाही ! हे कलकत्ता येथें इ. स. १८८७ मध्ये कालवश झाले.



### कदरपिया.

ह्या नांवांनें प्रसिद्ध असलेले गृहस्थ लखनौस राहत असत. हे लखनौच्या नवाबाचे दूरचे संबंधी होते. ह्यांस इंग्रज सरकारांतून दरमहा मोठी नक्त नेमणूक असे. हे मोठे रंगेल, तसेंच मोठे चैनी होते. नवाब वाजिद अल्लीशहाच्या वेळचा रंगेलपणा ह्यांनीं पाहिला होता. तेव्हां ऐपतीनुसार त्याची नकल करण्याकडे ह्यांच्या मनाचा कल असे. ह्यांच्या जवळ कांहीं नाटकशाळाहि होत्या. होळीच्या रंगप्रीत्यर्थ हेहि दरसाल केशरखरेदींत हजार दोन हजार रुपये उडविण्यास कमी करित नसत ! रंगेलपणांत ह्यांनीं हि लाखों रुपये उडविले ! ह्यांनीं आपल्या पदरीं चार पांच गवई बाळगले होते. तुमरी हे स्वतः रचून इच्छित रागांत ती गवयाकडून बसवून घेत. ते स्वतःहि चांगले गायक होतेच. ह्या तुमऱ्या यू. पी. मध्ये फार लोकप्रिय आहेत. त्यांनीं अनेक तुमऱ्या रचिल्या आहेत. ह्यांच्या तुमऱ्यांचा विशेष असा आहे कीं, त्या ते स्वतःवर घडून आलेल्या प्रसंगावर रचीत. त्या बऱ्याचशा शृंगारपर आहेत. भाषा व अर्थगांभीर्य ह्या दृष्टीनें ह्यांच्या तुमऱ्या चांगल्या आहेत. ते स्वतः चांगले गायक असल्यानें ह्यांच्या तुमऱ्या गायकास म्हणण्यास बोजड लागत नाहीत. ह्यांना दोन मुलगे आहेत, पण त्यांची सांपत्तिक स्थिति कीं व करण्यासारखी झाली आहे. वडिलांच्या तुमऱ्या त्यांना चांगल्याशा गातां येत नाहीत ! हे इ. स. १९ शतकाच्या अखेरीस कालवश झाले.



### सनदपिया.


हा चांगली कवनें करणारा होता. ह्यानें अनेक तुमऱ्या व इतर चीजा रचिल्या आहेत. ह्यांच्या तुमऱ्या व इतर हलक्या रागांतील चीजा बऱ्याच प्रसिद्ध असून गायक व गायिका ह्यांच्या तोंडी आहेत. हा इ. स. १९ व्या शतकांत कालवश झाला.






### ललनापिया.

ह्या टोपण नांवानें प्रसिद्ध असलेला हा इसम लखनौ जवळच्या एका खेडेगांवीं राहत असे. हा जातीनें हिंदु ब्राह्मण होता. ह्यानें अनेक ठुमऱ्या रचिल्या आहेत. ह्याची सांपत्तिक स्थिति चांगली नव्हती. हा स्वभावानें गरीब व सभ्य होता. हा ठुमरी कवन रचणारा आहे असा दिसत नसे. ह्याचीं ठुमऱ्या प्रकारचीं पुष्कळ कवनेंहि प्रसिद्ध आहेत. ह्याच्या ठुमऱ्या यु. पी. मध्ये फार प्रसिद्ध आहेत. ह्याच्या ठुमऱ्या अर्थानें व भाषेच्या दृष्टीनें भारदस्त असून इतर ठुमऱ्यांपेक्षां वरच्या दर्ज्याच्या आहेत. ह्याच्या ठुमऱ्या व इतर चीजा छापून प्रसिद्ध झाल्या आहेत. हा इ. स. १९२६ च्या सुमारास कालवश झाला.



### मोजुदीनखां.

हा बऱ्यापैकीं गवई होऊन गेला. ह्याची ठुमरी गाण्याबद्दल प्रसिद्धि होती. हा बरेच दिवस बनारसमध्ये रहात होता. ह्यानें अनेक गाथिकांस ठुमऱ्या शिकविल्या. ह्याची ठुमऱ्या शिकविण्याची व म्हणण्याची हतोटी वाखाणण्याजोगी होती. ताना घेताच्या घेऊन ठुमरी नटविणें हें ह्याला चांगलें साधलें होतें. ह्याचा आवाज तारिफ करण्याजोगा नव्हता. हा इ. स. १९२० च्या सुमारास कालवश झाला.



### दिलीपराय.

हे बंगाली सुशिक्षित तरुण आहेत. ह्यांचे वडील चांगल्यापैकीं कादंबरीकार अशी त्यांची प्रसिद्धि आहे. हे श्रीमानहि आहेत. दिलीपराय दोन वेळ विलायतेची सफर करून आले आहेत. ह्यांना संगीताचा मोठा नाद आहे. ह्यांचे म्हणणें असें आहे कीं, ठुमरी गायनाच्यायोगानें गायन चांगलें प्रतीत होण्याजोगें आहे, तव्हां ठुमरी ही ध्रुवपद, ख्याल ह्यापेक्षां कमी दर्जाची मानूं नये. आपलें मत प्रतिपादण्यासाठीं हे आटोकाट प्रयत्न करित असतात. हे ठुमरी चांगली नटवून म्हणतात. ह्यांचा कंठ मधुर आहे. ठुमरी म्हणण्याची ह्यांची लढक चांगली आहे. गायनाचा अधिक अभ्यास करण्याची ह्यांना हौस आहे. त्यासाठीं चांगले उस्ताद ठेऊन शिकण्याची त्यांची मनीषा आहे. तरुण व शिकलेल्या मंडळींत ह्यांच्यासारखी ठुमरी गाणें फार थोड्यांसच साधलें आहे.





## लावणी गायक



राम जोशी.

जगन्नाथ जोशी नांवाचे यजुःशास्त्री ब्राह्मण सोलापुरास इ. स. च्या १८ व्या शतकांत रहात होते. ते आपला निर्वाह जोसकीवर करीत असत. त्यांस दोन पुत्र होते. थोरला मुद्गल व धाकटा राम. राम हा इ. स. १७६२ त जन्मला. मुद्गल संस्कृत शिकून देवाल्यांत पुराण सांगे. राम हा कांहीं अभ्यास न करितां हलक्या लोकांच्या संगतींत राहून कडे वाजवावे, तमाशे पहावे, अशा रीतीनें कालक्षेप करी ! त्यामुळे मुद्गलभटजीस आपला धाकटा भाऊ राम हा आवडत नसे. एकदां त्यानें रामास पुष्कळ रागें भरून घरांतून घालवून दिलें. तेव्हां उपरति होऊन राम सोलापुराहून निघाला तो थेट पंढरपुरास गेला. प्रसिद्ध शास्त्रज्ञ बाबा पाध्ये यांचें शिष्यत्व पत्करून त्यांजपाशीं त्यानें संस्कृताचा चांगला अभ्यास केला. तो जातीनें बुद्धिमान व हुषार असल्यानें गुरूची त्याच्यावर चांगली मर्जी बसली. तेथें राहून चांगलें ज्ञान संपादून स्वारी सोलापुरीं परत गेली. मुद्गलभटास हा शिकून आला ही कल्पनाच नाही. मुद्गल भटजी आजारी असतां हा त्यांची पोथी घेऊन ते ज्या देवाल्यांत पुराण सांगत होते, तेथें पुराण सांगण्यास जाऊं लागला. त्याच्या पुराणाची वाहवा थोरल्या भावाच्या कानावर आली, तरी हा संस्कृत शिकून सुविद्य झाल्याचें त्यास खरेंहि वाटेना. पण त्याचें पुराण समक्ष ऐकल्यावर त्याची रामावर मर्जी बसली; परंतु रामास लागलेला तमाशाचा नादमात्र गेला नव्हता. तमाशा घेऊन शिमग्याच्या दिवसांत तो पुण्यास गेला. तेथें पेशव्यांपुढें तमाशा करून त्यानें त्यांस खूष केलें व हजार रुपये इनाम मिळविलें. एका सद्गृहस्थानें ह्याची वाणी, हुषारी व विद्वत्ता पाहून ह्यास म्हंटलें “ ब्राह्मण जन्मास घेऊन चांगले करितोस; अकलेचें व बुद्धीचें सार्थक केलेंस ! ” पुढें स्वारी तमाशा घेऊन बारामतीस गेली व इतिहासप्रसिद्ध बाबूजी नाईकाचे चिरंजीव व प्रसिद्ध आनंदीबाईचे जामात पांडुरंगराव नाईक ह्यांच्या वाड्यांत गुढीपाडव्यास ह्यानें तमाशा केला. महाराष्ट्रांतील नामांकित कवि मोरोपंत त्या नाईकांचे आश्रित. तेहि तमाशा ऐकावयास बसले होते. ‘ भला जन्म हा ’ व ‘ दो दिवसाची ’ ह्या लावण्या गाऊन रामजोशानें मोरोपंताचें मन प्रसन्न करून घेतलें. मोरोपंत म्हणाले, “ ह्या विद्वत्तेला हें साजत नाही. हरिकीर्तन करून सार्थक करा ’ तेव्हां रामजोशानें



पंतास विचारलें, 'हरिकीर्तनांत काय म्हणू' पंत म्हणाले, "अनेक आर्थां मी तुमच्यासाठीच केल्या आहेत त्या म्हणा." तेव्हांपासून रामजोशी ह्यानें तमाशा सोडिला व तो हरिकीर्तन करूं लागला. त्यांत त्यानें चांगली कीर्ति व द्रव्य संपादिलें. हा काळासावळा पण सुस्वरूप, व बांधेसूत, आणि रंगेल, फक्कड होता. निर्व्यसनीहि नव्हता.

रामजोशानें 'छंदोमंजरी' म्हणून एक ग्रंथ लिहिला, तो ज्ञात्यास मान्य आहे. ह्यानें शृंगारिक, उपदेशपर, पुराणांतील उपआख्यानपर अनेक लावण्या रचिल्या. एक चरण संस्कृत, एक कानडी, एक मराठी अशीहि त्यानें लावणी रचिली आहे. ह्यावरून तीन भाषांवरील ह्याचें प्रभुत्व प्रतीत होत आहे. ह्याची छेकापहुती असलेली लावणी गुणज्ञांस फार प्रिय आहे. अशा प्रकाराचें कवित्व ह्याच्या वेळच्या कोणाहि शाहीरांत नव्हतें. ह्याची योग्यता शाहीरापेक्षां श्रेष्ठ दर्जाची होती. ह्याच्या अनेकविध व मनोहर लावण्यांस त्याच्याजवळ असलेल्या बया नांवाच्या गायिकेनें चाली लाविल्या आहेत. ह्याच्या तोडीचा शाहीर महाराष्ट्रांत तरी अद्याप झाला नाही. ह्याच्या कवितांची जो वरवर पाहणी करील त्याचेंहि आमच्याप्रमाणें मत झाल्यावांचून राहणार नाही. हा आपणांस 'तुरेवाला' म्हणवीत असे. ह्याचे अनुयायीहि आपणास 'तुरेवाले' म्हणवितात. अशीं नररत्नें वसुंधरा कधीं कधींच जन्मास आणिते. हा इ. स. १८१२ मध्ये वयाच्या ५५ व्या वर्षीं कालवश झाला.

'पंडित जगन्नाथ ह्यांची रंगेलपणाची व चैनबाजीची हौस त्या जन्मीं न पुरल्यामुळें तेच पुनः जन्म घेऊन रामजोशी झाले व चैनीची हौस त्यांनीं फेडून घेतली!' असें एक सभ्य व विद्वान सनातनी प्रस्तुत लेखकाजवळ म्हणाले. त्यांच्या म्हणण्यांत कांहीं तथ्य आहे कां, ह्याचा विचार सूझ वाचकांनीं करावा !




### अनंतफंदी.

अनंतफंदी ह्याचें उपनाम घोलप. हा यजुर्वेदी कोंडिण्यगोत्री ब्राह्मण. ह्याचें राहण्याचें गांव संगमनेर. लहानपणीं ह्यानें फारसा अभ्यास केला नाही. वाक्-चातुर्य, निस्पृहपणा हे गुण ह्याच्या अंगांत लहानपणापासून होते. भवानीचोवा नांवाचा एक साधु संगमनेरीं रहात असे; त्याच्या वरप्रसादानें ह्याला कवित्वस्फूर्ति झाली, असें म्हणतात. ह्याच्या वेळीं तमाशा हें सार्वत्रिक करमणुकीचें साधन होतें, म्हणून ह्यास हा नाद लागला. एक तमाशा तयार करून त्यासह हा गांवोगांव



फिरत असे. प्रसिद्ध पुण्यश्लोक अहल्याचाई होळकरीण हिच्या उपदेशानें व धाका-मुळें ह्यानें तमाशा सोडून कीर्तन करण्याचें स्वीकारलें. ह्याच्या तमाशाचा जसा लौकिक झाला होता त्याहिपेक्षां ह्याच्या कीर्तनाचा लौकिक झालेला आहे. ह्यास दोन पुत्र झाले. थोरला सवाईफंदी व धाखटा बापूफंदी.

ह्यानें श्रीमंत सवाई माधवरावावर 'माधवग्रंथ' नांवाचा ग्रंथ ओवीबद्ध लिहिला. ज्ञात्यांत त्याची फार वाखाणणी आहे. ह्यानें खड्यांची लढाई, श्रीमंत दुसरे बाजीराव पेशवे, नाना फडणवीस, यशवंतराव होळकर, फत्तेसिंग गायकवाड, चिंतामणराव आप्पा पटवर्धन, वगैरेवर वर्णनपर उत्तम पोवाडे रचिले आहेत. त्याचप्रमाणें पुष्कळ लावण्याहि रचिल्या आहेत. सर्वापेक्षां ह्याची कीर्ति ह्यानें रचिलेल्या अनेक उपदेशपर फटक्यांवर झालेली आहे. ह्याचें कवित्व मधुर, सरळ, रसभरित व उपदेशपर आहे. हा वयातति होऊन इ. स. १९ व्या शतकाच्या उत्तरार्धांत कालवश झाला.



### बाळा.

बाळाच्या बापाचें नांव साताप्पा शिलारखाने. हा पुण्यास राहत असे. हा आपला चरितार्थ गवळ्याचा धंदा करून करीत असे. कविता करण्याची कला त्याला आनुवंशिक होती. हा लावण्या चांगल्या रचीत असे. बापाप्रमाणें ह्याला चांगलें गातां येत असे. लावणी हा छंद ह्याच्या वेळेस नवाच निघाला होता, तेव्हां लावणी चांगल्या प्रकारें म्हणून लोकांची मर्जी संपादावी, असें ह्यास वाटे. लावणी हें कवन करण्यांत व तें रागदारींत गाण्यांत ह्याचा बहिरू नांवाचा एक जिवलग मित्र असे, म्हणून लावण्यामध्ये जोडीनें ह्या दोघांचीं नांवे येतात. त्याचप्रमाणें लावण्या म्हणतांना हे दोघे मिळून त्या गात. हा रंगेल व हुषार शाहीर इ. स. च्या १९ व्या शतकाच्या पूर्वार्धाच्या शेवटीं कालवश झाला.




### बहिरू.

महाराष्ट्राचें राजधानीचें शहर जें पुणें येथील हा राहणारा. ह्याचा धंदा रंगाच्याचा होता, व त्यावरच तो आपला चरितार्थ चालवी. ह्याचा जिवलग मित्र बाळा गवळी म्हणून असे. बाळाप्रमाणें ह्याला लावण्या करण्याचा नाद होता. हे दोघे मिळून नव्या लावण्या रचीत, व त्यांत दोघांचें जोडून नांव घालीत. गाण्याच्या वेळीं दोघे मिळून लावण्या गात. दोघांचे आवाज गोड व सुरेल होते. बैठकीच्या व फडाच्या लावण्या हे फार डौलदार रीतीनें म्हणत. महाराष्ट्राचा विशेष प्रबंध जे



लावणी ती म्हणण्यांत ह्यांचा हातखंडा होता. हा इ. स. च्या १९ व्या शतकाच्या पूर्वार्धाच्या शेवटी वारला.



## होनाजी.

होनाजीच्या आजार्चे नांव साताप्पा शिलारखाने. हा पुण्याचा राहणारा. ह्याच्या नांवावरून हा लिंगाईत असावा असें वाटतें. साताप्पासहि लावण्या करण्याचा नाद असे. ह्यावरून होनाजीच्या अंगी ही विद्या आनुवंशिक होती असें दिसतें. होनाजीच्या बापाचे नांव सयाजी. होनाजीचा चुलता बाळा हा कवि असून चांगला गाणारा होता. होनाजीच्या चुलत्याचा सोवती बहिरू रंगारी होता. तोहि बाळाबरोबर नव्या लावण्या रची. चुलत्याचा सोवती जसा बहिरू होता तसा होनाजीचा स्नेही बाळा करंजकर शिंपी हा होता. ह्याच्या चुलत्याच्या लावण्यांत जसें 'बाळा बहिरू' हे जोडनांव दृष्टीस पडतें, तसेंच होनाजीच्या लावण्यांतहि 'होनाजी बाळा' असें असतें. ह्यावरून ध्यानांत घेईल कीं, होनाजीबाळा म्हणजे दोन व्यक्ति होत्या ! एक होनाप्पा गवळी व दुसरा बाळा शिंपी. होनाजी हा श्रीमंत दुसरे बाजीराव पेशवे ह्यांच्या पदरी होता. हा सशक्त, बांधेसूत व मोठा विनोदी होता. ह्याची बसण्याची उठण्याची जागा, पुण्यांत भुतकराच्या वाड्याजवळ जेथें चंभकजी डेंगळ्याचा वाडा होता, त्यामध्ये एक खोला होती. ह्याच्या आंगच्या गुणामुळे ह्याला पेशवे, होळकर, गार्डक्वाड वगैरेकडून अनेक देणग्या मिळाल्या होत्या. ह्याचा शेवट मात्र वाईट रीतीने झाला. ह्याला मारेकऱ्यांनीं मारून ह्याच्या घरीं आणून टाकिला ! ह्याला कारण काय झालें हें अद्यापि नक्की समजलें नाहीं. अनेकांचे अनेक तर्क आहेत. ह्याच्या आजार्ची समाधि पुण्यांत जशी संगमावर आहे, तशीच याचीहि तेथेंच आहे. भाद्रपद कृष्ण त्रयोदशीचे दिवशीं म्हणजे होनाजीच्या मृततिथीस पुण्यांतील सर्व तमासगिर तेथें जाऊन अद्यापि हजेरी देऊन येतात. हा इ. स. च्या १९ व्या शतकाच्या पूर्वार्धांत पुण्यास कालवश झाला.

होनाजी हा 'तुरेवाला' होता म्हणून ह्याचे 'कलगीवाल्या'शीं भांडण व चुरस असे. ह्याने आपल्या चुलत्याप्रमाणें 'बैठकीच्या' व 'फडाच्या' अशा दोनहि प्रकारच्या लावण्या रचिल्या आहेत. ह्याची रचना सुबोध, गंभीर, शब्दाची ठेवण चांगली, गाण्यास योग्य, उपमा अलंकारयुक्त अशी होती. ह्याने रचिलेली 'घनःशाम सुंदरा...' ही भूपाळी इतकी उत्तम आहे कीं, ती आचालवृद्धाच्या




तोंडीं अद्यापि आहे. ह्याच्या लावण्या शृंगारिक, उपदेशपर, वर्णनपर, अश आहेत. ह्याचा प्रतिस्पर्धी जो **सगनभाऊ** त्याच्या तोडीस तोड अशा ह्याच्या लावण्या आहेत. ह्याच्या लावण्या रागदारींत म्हणतात व त्यांच्या चाली फार चांगल्या व कर्णमधुर आहेत. एकंदरीत ह्याने व ह्याचा प्रतिस्पर्धी **सगन** ह्याने लावणी हा छंद नवा रचून त्याची छाप महाराष्ट्र जनतेवर इतकी पाडली की, श्रीमंत दुसरे बाजीराव पेशवे ह्यांस तमाशाचा मोठा नाद लागला व त्यामुळे तमाशा ही संस्था शिष्ट लोकांत मान्य व बरीच प्रिय झाली.



### बाळा.

हा पुण्यांत राहत असे. हा जातीचा शिंपी असून शिवण्याचा धंदा करून त्यावर आपले पोट भरी. ह्याला लावण्या करण्याचा मोठा नाद असे. 'व्यस-  
नेषु सख्यम्' ह्या न्यायाने होनाप्पा गवळ्याचा आणि ह्याचा स्नेह जडला. दोघांनी मिळून लावण्या रचाव्या व त्यांत शेवटी 'होनाजीबाळा' असे जोडनांव घालावे. फडावर लावण्या म्हणण्यास दोघे मित्र मित्र उभे राहत व म्हणण्यांत वाहवा मिळवीत. दोघांचे आवाज गोड व पहाडी, तेव्हां त्यास श्रात्यांचीं मनें मोहून टाकण्यास व प्रतिपक्षावर जय मिळविण्यास वेळ लागत नसे. होनाजी मेल्यावर थोड्याच दिवसांनी हा परलोकीं गेला.



### प्रभाकर.

ह्या शाहीराचे पूर्वज रत्नागिरी जिल्ह्यांतील मुरूड गांवीं राहत असत. ह्याच्या वडिलांचे नांव जनार्दनपंत दातार. हे कोंकणप्रांत सोडून नाशिक जिल्ह्यांत गंगा-  
पूर येथे येऊन राहिले. ह्याच गांवीं प्रभाकराचा जन्म इ. स. १७६९ सालीं झाला. प्रभाकर यास दोन बंधु होते; पण दोघेहि ह्याच्या देखत मृत्यु पावले. प्रभाकराचे पहिले कुटुंब निवर्तल्यावर त्याचा द्वितीयसंबंध मुरुवाडचे साठे ह्यांच्या मुलीशीं झाला. नंतर प्रभाकर आपल्या घरांतील मंडळीसह इ. स. १७९० च्या सुमारास गंगापूर सोडून पुण्यास राहण्यास आला. ह्यास चार मुली व एक मुलगा होता. दोन मुली व एक मुलगा त्याच्या देखत वारला. एक मुलगी घाणेकर यांस दिली होती व एक मुलगी पुण्यास इतिहासप्रसिद्ध गंगाधरशास्त्री पटवर्धन ह्यांच्या घराण्यांत दिली होती. पुण्यांत आल्यावर श्रीमंत खंडेराव रास्ते ह्यांच्या पदरीं



शागिर्दपेशांत ह्यास कारकुनाची नोकरी मिळाली. त्या वेळीं इतिहासप्रसिद्ध बाळाजी-पंत नानु रास्त्याकडे शागिर्दपेशांत होते. प्रभाकर गौरवर्ण, सडपातळ व सुदृढ होता. ह्याची राहणी ठाकठिकीची असे. ह्याचा स्वभाव मनमिळाऊ, आनंदी व चैनी होता. ह्यास कविता करण्याचा नाद वयाच्या १५।१६ व्या वर्षी लागला. देवतांच्या स्तुतिपर व वर्णनपर कविता; शृंगारपर लावण्या; श्रीमंत सवाई माधव पेशवे यांचा रंग, खड्यांची लढाई, श्री. सवाई माधवरावाचा मृत्यु वगैरे विषयांवर पोवाडे ह्यानें रचिले आहेत. प्रभाकर ह्यानें स्वतः कधीं कीर्तन केले नाही व तमा-शाहि कधीं केला नाही. दादावीर, बचाजी दिवटे, बापु कान्हेरे, महादबा सुतार व गंगु हैबती ही मंडळी त्याच्या लावण्या व पोवाडे गात. रामजोशी, होनाजी-बाळा, सगनभाऊ वगैरेंच्या लावण्या व पोवाडे यांचा त्यास चांगला परिचय होता. महाराष्ट्रांतील हा बऱ्यापैकी शाहीर म्हणून याची प्रसिद्धि आहे. हा इ. स. १८४३ त वयाच्या ७५ वर्षी वारला.




### परशराम.

परशराम ह्याचें राहण्याचें गांव नाशिक जिल्ह्यांत शिन्नर तालुक्यांत राजाची वावी म्हणून होतें. हा इ. स. १७५४ च्या सुमारास जन्मला. हा जातीचा शिंपी होता. परशरामाचे वडील वावीसच राहत असत. परशराम लहानपणीं बापाजवळ कपडे शिवण्यास शिकला. आपला निर्वाह तो कपडे शिवून करीत असे. ह्यास लिहितां, वाचतां येत असे. हा गौरवर्ण असून देखणा होता. ह्याचा पोषाक साधा असे. ह्याची राहणी साधी असून, हा मितभाषी व विनयशील होता. हा बहुश्रुत होता. रामायण, महाभारत इत्यादि ग्रंथांतील गोष्टी त्यास चांगल्या माहित होत्या. देवपूरचे बाबा भागवत ह्याचे गुरु होते. पंढरपूरचा विठोबा त्याची आराध्य देवता होती. रामकृष्ण नांवाचा ह्याला एक मुलगा होता.

लावणी गाणारांमध्ये 'कलगीवाले' व 'तुरेवाले' असे दोन भेद आहेत. 'कलगी-वाले' शक्तिउपासक असून ते शक्ति श्रेष्ठ मानितात. त्यांच्या डफावर उत्सव प्रसंगी शक्तीचें द्योतक कलगी हें निशाण असतें. 'तुरेवाले' हे परमेश्वर अथवा शिव उपासक असून ते शिव श्रेष्ठ समजतात. त्यांच्या डफावर शिव द्योतक तुरा हें निशाण असतें. ह्या उभयतां शाहिरांमध्ये मोठी चुरस असते. प्रसंगविशेषीं ते



एकमेकांस अपशब्द प्रचूर लावण्या म्हणून चिडवितात. त्यांचीं मोठीं भांडणेंहि होतात. परशराम हा कलगीवाला होता. ह्याला लावण्या करण्याचा नाद लहान-पणापासून होता. परशरामानें देवादिकांच्या स्तुतिपर, पुराणांतील गोष्टींवर, शृंगार-पर, भेदिक वगैरे लावण्या रचिल्या आहेत. ह्याचा तमाशा प्रसिद्ध होता. बडोदे, इंदोर ह्या संस्थानिकांकडून त्याला अनेक बक्षिसे मिळालीं होती. त्यानें कोणा-पासून इनाम घेतलें नाहीं. तो म्हणे 'माझ्या सुईदोऱ्याला ह्यात असो.' असा तो निस्पृह असे. त्यानें होळकर, गायकवाड, इंग्रज, देशस्थिति इत्यादि विषयांवर चरेच पोवाडे रचिले आहेत. श्रीमंत दुसरे बाजीराव पेशवे यांची स्वारी एकदां कोपरगांवीं गेली असतां, स्वारीबरोबर पेशव्यांच्या पदरचे तमासगीर सगनभाऊ, होनाजीबाळा, धोंडी मेहत्या, बापु डांग्या, मार्तंड इत्यादि होते. ह्या तमासगीरांपुढें परशरामाचें कांहीं तेज पडणार नाहीं असें कांहींजण म्हणाले, तेव्हां त्यास बावीस बोलावणें पाठवून कोपरगांवीं आणविलें; परंतु ह्यानें त्या सर्वांवर ताण केली ! तेव्हां श्रीमंत ह्यास इनाम देत होते, पण तें ह्यानें घेतलें नाहीं. असो. महाराष्ट्रां-तील नामांकित शाहिरांपैकीं हा एक होता. गंगथडीस ह्याच्या लावण्यांची चांगली प्रसिद्धि आहे. हा ९० वर्षांचा झेऊन इ. स. १८४४ मध्ये वारला.




### सगनभाऊ.

सगनभाऊ हा पुण्याजवळील खंडोबाचें क्षेत्र जें जेजुरी तेथील राहणार. हा जातीचा मुसलमान होता. ह्याचा जन्म इ. स. १७९० च्या सुमारास झाला. हा जातीनें जरी मुसलमान होता तरी ह्याचे स्नेहीसोबती मराठे व ब्राह्मण असल्यामुळे ह्याला मराठी भाषेचें ज्ञान चांगलें होतें. हा शिकलगारीचा धंदा करून आपला चरितार्थ चालवी. हा ऐन उमेदीत कवन करूं लागल्यावर पुण्यास येऊन राहिला होता. त्याच्या वेळचा होनाजीबाळा शाहीराचें व ह्याचें वांकडे होतें.

ह्याला लावण्या करण्याचा नाद पूर्ववयांतच लागला. श्रीमंत बाजीराव ह्यांस लावण्या ऐकण्याचा शौक आहे, तेव्हां आपलें कवन आपणच म्हणून त्यांच्या कानावर घालावें, ह्या इराद्यानें एका मध्यरात्रीच्या सुमारास तो बुधवारच्या वाड्याजवळ गेला. पहारेकऱ्यानें मज्जाव केल्यावर त्याची विनवणी करून एक लावणी म्हणण्याची त्यानें परवानगी घेतली. मग तंबूरी लावून खड्या सुरावर ह्यानें अशी एक लावणी म्हटली कीं, ती ऐकतांच श्रीमंतांनीं खिडकी उघडली



व हातांतील आंगठी ह्याच्या आंगावर टाकून दुसरे दिवशीं ह्याला भेटण्यास सांगितलें. दुसरे दिवशीं हा ती आंगठी घेऊन श्रीमंतांस भेटला. श्रीमंत ह्याच्या लावणी म्हणण्यावर फार खुष झाले होतेच. त्यांनीं ती आंगठी ह्यास बक्षीस म्हणून दिली, व ते दिवसापासून ह्याला आपल्या पदरीं ठेविलें. ह्याचा प्रतिस्पर्धी होनाजीबाळा तुरेवाला होता व हा कलर्गवाला होता. हें एक त्यांच्या चुरशीचें कारण; दुसरें दोघेहि लावण्या, पोवाडे रचणारे; तेव्हां एकाचा मोठेपणा दुसऱ्यास कसा पाहवणार ! आपल्या लावण्यांत एकमेकांस लागतील अशी शब्दयोजना त्यांनीं केली आहे. अशा प्रकारें त्यांचा वांकुडपणा आमरणांत चालला. सगनभाऊनें देवादिकांवर, क्षेत्रवर्णनपर, संभोगशृंगार, विप्रलंभशृंगार, वगैरे विषयांवर अत्युत्तम लावण्या रचिल्या. त्यांच्या लावण्यांच्या चाली फार मजेदार आहेत. पुष्कळ लावण्यांस रागदारीच्या चाली आहेत. रामजोशाशीं ह्याच्या लावण्यांची तुलना केल्यास जोशीबुवांच्या लावण्या कविता या दृष्टीनें फार सरस. परंतु त्यांच्या चाली अगदीं साध्या. जोशीबुवा सोलापुरास राहणारे असल्यानें त्यांच्या चाली जंगमाच्या पदासारख्या होत्या; परंतु सगन हा पुण्यांत राहिल्यामुळे त्यानें अनेक गवयांचीं गाणीं ऐकिलीं होती, म्हणून त्यानें रागदारीच्या चाली आपल्या लावण्यास लाविल्या होत्या. पानिपतचा रणसंग्राम, खडकीची लढाई वगैरे वर उत्तम पोवाडे ह्यानें रचिले आहेत. ह्याची कविता श्रेष्ठ प्रतीची आहे. त्यांत कवित्व दिसून येतें. ह्याच्या लावण्या बैठकीच्या, फडावरील, भेदिक आदि विषयांवर असून श्रोत्यांचें मन मोहून टाकण्याची त्यांत जादु आहे. ह्याला 'लाल' नांवाचा एक मुलगा होता तो ह्याच्या देखत मेल्यामुळे हा थोडा खिन्न व उदासीन झाला होता. 'लाल गया, संसार गया' ही त्यास उद्देशून त्यानें लावणी रचिली आहे. महाराष्ट्रांतील नामांकित शाहीरांत ह्याची गणना आहे. हा इ. स. १८५३ च्या सुमारास वयातीत होऊन काल-वश झाला.




### रामा गोंधळी.

हा जातीचा गोंधळी असून गाणें हा ह्याचा धंदाच होता. तशांत सगनभाऊच्या बैठकींत राहून ह्यास लावण्या म्हणण्याचें ज्ञान चांगलें लाभलें होतें. ह्याचा कंठ मधुर, लावण्यांची रचना चांगली व म्हणण्याची लटक उत्तम, त्यामुळे लोकांस



ह्याचें म्हणणें फार पसंत पडे. रामा गोंधळ्यामुळें सगनच्या लावण्यांस उत्तम प्रसिद्धि मिळाली. हा नामांकित लावणी म्हणणारा म्हणून ह्याची त्यावेळीं प्रसिद्धी झाली होती. हा इ. स. च्या १९ व्या शतकाच्या मध्यांत मरण पावला.



### गोपाल कृष्ण.


हे दोघे बंधु सांगलीचे राहणारे; हे जातीनें गोंधळी होते. ह्यांचे कंठ फार मधुर असत. लावणी हें जें महाराष्ट्राचें खास गाणें त्यांत ह्या बंधुद्वयानें चांगलें प्राविण्य संपादिलें होतें. फडावरील लावण्यांपेश्चां बैठकीच्या लावण्या हे फार उत्तम म्हणत. लोकरंजन करण्याची हातवटी ह्यांस चांगली साधली होती. हे इ. स. च्या २० व्या शतकाच्या पूर्वार्धांत कालवश झाले.






## भाग ३.

## वादक.



## वीनवादक.



## समोखनसिंग.

वीन हें वाद्य सास रजपूतांचें असून त्या वाद्याचा त्यांस विलक्षण शौक असे. एका सोन्याच्या नाण्यावरहि राजा वीन वाजवीत आहे असें कोरलें आहे ! समो-  
खनसिंग हे जातीनें रजपूत. राजपुतान्यांत खंडार गांवचे हे राहणारे. ह्यांना वीन  
वाजविण्याचा मोठा नाद. हे नुसता नाद करूनच राहिले नाहींत, तर वीन वाज-  
विण्यांत ह्यांनीं फार परिश्रम करून चांगला लौकिक संपादिला होता. त्यावेळीं  
राजपुतान्यांत ह्यांच्या सारखा दुसरा वीनकार नाहीं अशी प्रसिद्धी होती. अकबर-  
बादशहा वियेचा व कलांचा मोठा प्रेमी. त्याच्या दरबारांत जसा तानसेन  
पहिल्या प्रतीचा गायक, तसा पहिल्या प्रतीचा वीनकार दरबारांत नव्हता. समो-  
खनसिंगाचा लौकिक कानावर घेतांच बादशहानें ह्यास बोलावून नेलें व आपल्या  
पदरीं दरबारवादक म्हणून ठेवून घेतलें. ह्यांचें वीनवादन ऐकून बादशहा खुष  
झाला व ह्यांस त्यानें 'राजा' ही पदवी दिली. तानसेन फार मोठा गायक व बाद-  
शहाची त्याच्यावर सोळा आणे मर्जी. त्यास वाटलें हें रत्न आपलेंसें करावें. त्यानें  
ह्याशीं दोस्ती जमविली. 'मी पूर्वीचा हिंदूच. पुढें मुसलमान झालों. तसा तूं मुस-  
लमान होत असल्यास तुला माझी मुलगी देतो. विचार कर.' असें तानसेन  
ह्याला म्हणाला. समोखनसिंगानें पाहिलें, 'हा बादशहाच्या प्रेमांतला, आपण  
वाटल्यास बादशहाची मर्जी आपल्यावर अधिक बसेल, व ह्याशीं नातें जोडल्यानें  
आपल्यास मोठाच आधार सांपडेल. अनेक रजपूत आपल्या मुली मुसलमानांस  
देतात; मग ह्यांत काय वावर्गे आहे ?' ह्यानें आपली अनुकूलता तानसेनास  
कळविली. तानसेनानें ती गोष्ट बादशहाच्या कानावर घातली. बादशहाची




अनुमति मिळतांच धर्मांतर करण्याचा विधि झाला ! समोखनसिंग बीनकार बादशहाच्या रूपेने नौबतखां बनले. नौबतखांस अनेक रागांत अनेक ध्रुवपदे येत होती. ह्याची ध्रुवपद म्हणण्याची जी तऱ्हा तिला खंडारवाणी असे नांव पडलें. अशा रीतीने बादशहाच्या दरबारी नौबतखांचे मोठे प्रस्तुत झाले. ह्यांचा हात वाजविण्यांत फार मधुर, व्यासंग दांडगा, खंडारवाणीचे नवे वळण, त्यामुळे ह्याचा लौकिक फार झाला. ह्यास दोन मुलगे झाले. एक रसबीनखां व दुसरा रागरसखां. सासऱ्या, जावयास अत्यानंद झाला; पण दोघेहि स्वभावाने नम्र व त्यांस विद्येचा गर्व नव्हता. तानसेनाने एक नातू गवई बनविला, तर नौबतखांने एकास बीनकार केले. अशा रीतीने संतति, संपत्ति, यश व आयुष्य लाभून नौबतखां इ. स. च्या १७ शतकाच्या पूर्वार्धांत कालवश झाले.



### रसबीनखां.

हा नौबतखांचा थोरला मुलगा. नौबतखां मीयां तानसेनाचे जामात; रसबीनखां हा तानसेनाच्या मुलीचा मुलगा म्हणजे त्याचा नातू होय. आजकडून अनेक उत्तम व घराणेदार ध्रुवपदांची तालीम, व वडिलांकडून खास-उल्ल-खास बीनाची तालीम. मग ह्याच्या विद्येत कमीपणा कसा राहाणार ! हा जातीने हुषार व शिक्षण घरचे. मग बीनवादनांत तो प्रवीण झाला यांत नवल काय ! रसबीनखांचा हात फार गोड, वाजविणे बिलंपदी, अनेक ध्रुवपदे पाठ; बीनाचे सर्व कायदे घरचे; तेव्हां बादशहाच्या दरबारांत याची वाहवा कां न व्हावी ! हा चांगला ध्रुपद गायक होता. परंतु वडील बीनकार असल्याने तो स्वतःस बीनकारच म्हणवून घेत असे. हा फार देखणा होता. हा दीर्घायु होऊन बापाच्या पश्चात इ. स. च्या सतराव्या शतकाच्या उत्तरार्धांत दिल्ली येथे कालवश झाला.



### सदांग व आधारंग.

न्यामतखां व फिरोजखां हे दोघे बंधु दिल्लीपति महंमदशहा याच्या वेळी ( इ. स. १७१९-१७४८ ) उदयास आले. यांच्या वडिलांचे नांव लालखांसांनी असे होते. अकबर बादशहाच्या वेळी प्रसिद्ध बीनकार म्हणून नांवाजलेले नौबतखां यांच्या वंशांतील हे दहावे पुरुष होत. हे खांसाहेब बीन हें वाद्य अप्रतिम वाजवीत. महंमदशहाच्या दरबारी तानसेनाच्या वंशांतील ध्रुवपदगायक



जसे दरबार गायक होते, तसे हे बीनकार म्हणून दरबारवादक होते. पुढे कांहीं दिवसांनी दरबार-गायक, बीनकारादि वादकांस कमी मानू लागले; कारण गायकाच्या गाण्याने जितके मन तल्लीन होते तितके वाद्यांच्या योगाने होत नाही. वाद्य हे निजीव व गायक सजीव असल्याने निरनिराळे आविर्भाव करून त्यांस श्रोत्यांचे मन रंजविण्यास अधिक सोय असते. पुढे दरबारांत, गायकांच्या गाण्यास बीनाची साथ मिळाल्याने गायन अधिक रंजनकारी होईल, या समजुतीने या बीनकारांस गायकांची साथ करण्याची कामगिरी आली. हा आपला अपमान आहे, असे बीनकार म्हणू लागले. पण बादशहाच्या हुकुमापुढे कोणाचे काय चालणार ! बीनकार म्हणत, 'आम्ही स्वतंत्र बीन वाजवून रंग आणू.' बादशहास ते पटेना. तो म्हणे, 'तुमच्या वाजविण्याने गायनास अधिक रंग चढतो, तेव्हा तुम्ही गायकांच्या मागे बसून त्यांची साथच केली पाहिजे.' म्हणजे जसे सारंगे, पखवाजिये तसे हे बीनकार **सार्जिंदे**; अशी समजण्याची पाळी आली ! तेव्हा या बीनकारांनी गायकांच्या मागे बसून त्यांची साथ करण्याचे साफ नाकारिले. असे होतांच त्यांस दरबार बंद झाला. त्यांनी दिवाणांच्या घरी जाऊन सर्व मजकूर विदित केला की, "ध्रुवपदिये गायक जसे तानसेनाच्या मुलांचे वंशज, तसे आम्ही बीनकार तानसेनाच्या मुलांचे वंशज. तेव्हा आम्ही त्यांच्या बरोबरीचे असतां आम्हांस हे काय म्हणून सार्जिंदे बनवितात !" "हुजूर हुकुमापुढे माझा इलाज नाही. तुम्हांस दरबारांत बसतां येणार नाही," असे दिवाण म्हणाले. तेव्हा नाइलाज होऊन हे दोघे बंधु दिल्ली राजधानी सोडून गेले. त्यांना हजारों ध्रुवपदे अनेक रागांत येत होतीच. त्या नमुन्यावर ह्यांनी **ख्याल** नांवाची नवी गाणी अनेक रागांत रचिली. ह्यांनी मोठे ख्याल ध्रुवपदाच्या नमुन्यावर रचिले म्हणून त्यांस 'मुंडी ध्रुवपदे' असे म्हणतात. त्या गाण्यांत बादशहाची स्तुति करून **सदारंग व अधारंग** अशीं आपली टोपण नावे ह्यांनी घातली व दोन तीन वर्षांनी तीं गीते दरबारांत आपल्या शिष्यांकडून गाविली. तीं ऐकून बादशहा खूप झाला व त्याने ह्यांचा अपराध माफ करून पुनः दरबारांत मानाने बसण्याची ह्यांस परवानगी दिली. हेच ख्यालगायनाचे प्रवर्तक व ख्याल नांवाच्या प्रबंधाचे कर्ते होत. मोठे ख्याल म्हणणारे गायक आपली परंपरा ह्या सदारंग अधारंगांशी लावितात, ह्यांच्या वेळेपासून ख्यालगायन शिष्ट समाजांत प्रसृत झाले व ध्रुवपद गायनाची गोडी कमी झाली. ख्यालगायन लोकप्रिय झाले हे पाहून ख्याल नांवाच्या नव्या चीजा तयार करण्यांत बऱ्याच




लोकांनीं भाग घेतला. सदारंग व अधारंग ह्यांनीं अशीं टोपण नांवे आपल्या चीजेत कां घातलीं, ह्याचें कारण माहीत नसल्यानें म्हणा अगर अनुकरण-प्रियतेचा मनावर जबरदस्त पगडा बसल्यानें म्हणा, पुढील ख्याल रचणारांनीं आपलीं खरीं नांवे गुप्त ठेवून, 'मनरंग,' 'सवरंग,' 'कोडीरंग' अशीं टोपण नांवे घेऊन ख्याल नांवाच्या चीजा रचिल्या; हल्लींच्या गायकांच्या गाण्यांत त्या चीजा आपणांस दिसतात. प्रथम अशी प्रथा पडण्याचें कारण न समजून ख्यालांच्या चीजांत असेंच केलें पाहिजे असा सर्वत्र भ्रामक समज होऊन बसला आहे. आपल्या वेळींही ख्याल रचणारे 'हररंग' इत्यादि टोपण नांवे घेऊन चीजा रचतांना दिसतात हें ह्याचेंच द्योतक आहे.



### हसनखां.

दिल्लीपती महंमदशहा याच्या वेळीं ध्रुपदगायन ख्यालगायनामुळें जें मार्गें पडलें त्याला कारण सदारंग व अधारंग ह्यांच्या चीजा व गायनाची तरकीब होय. त्या वेळीं 'आपणांस नवे ख्याल व बीन वाद्य शिकण्याची फार इच्छा झाली आहे; तरी आम्हांस शिकविण्यास सदारंग व अधारंग हे जनानखान्यांत पाठवावे' अशी विनंति जनानखान्यांतील स्त्रियांनीं बादशहाकडे केली. बादशहानें तसा हुकूम दिवाणाच्या मार्फत सदारंग व अधारंग यांस फर्माविला. पण 'आम्ही जनानखान्यांतील स्त्रियांस तालीम देणें कमीपणाचें समजतों,' असें त्यांनीं दिवाणास सांगितलें. वजीर म्हणाला 'तुमच्यावर आतां कोठें बादशहाची मर्जी प्रसन्न झाली आहे. ती पुनः विघडेल ह्याचा विचार करा.' तेव्हां त्यांनीं आपल्या शिष्यांपैकीं हसनखां धाडी यांस जनानखान्यांत तालीम देण्यास पाठवून आलेलें संकट टाळिलें. तेव्हांपासून पुढें झालेल्या बीनकारांपैकीं जे आपणांस पिढीजात बीनकार म्हणवितात त्यांतले बरेचसे बीनकार हसनखां धाडी यांच्या वंशांतील आहेत, व फार थोडे सदारंग, अधारंग यांच्या खास वंशांतील आहेत, असें जुन्या पिढींतील सभ्य मुसलमान गायकवादक म्हणत असत. केवल जाती-वरून मोठेपणा मिळत नसतो, अंगच्या विद्येनें लोक आजवर मोठेपणास चढले आहेत, हें विसरतां कामा नये.






### उमरावखां.

हा छोटे नौबतखांचा मुलगा. चाला ह्याचा चुलता निर्मळशा याची मुलगी दिली होती. हा रामपूरचा राहणारा. याच्या इतका प्रसिद्ध बीनकार ह्याचे वेळीं कोणी नव्हता, अशी ह्याची प्रसिद्धी आहे. रामपूरचे प्रसिद्ध बीनकार वजीरखां यांचा हा आज्ञा होय. हा इ. स. १८४० च्या सुमारास कालवश झाला.



### महंमदअलीखां.

प्रसिद्ध बीनकार उमरावखां यांचा हा भाऊ. हाहि उत्तमांपैकीं बीनकार होता. हा बनारसच्या राजाजवळ नोकर होता. हा इ. स. च्या १८५५ चे सुमारास कालवश झाला.




### मीर नासर अहंमद.

हा मुसलमानांतील सय्यदपंथी होता; परंतु ह्याला गायनकलेची फार गोडी असून बीन वादन शिकण्याची इच्छा झाली. बीन चांगलें शिकावयास मिळवें यासाठीं ह्यानें आपलीं धार्मिक मते बाजूस ठेविली व दिल्ली येथें वादन शिकण्यासाठीं जाऊन तेथील एका कलावंत घराण्यांतील मुलीशीं लग्न लाविलें. लग्नरुचे प्रसिद्ध गायनप्रेमी नवाब वाजदअल्लीशहा यांनीं ह्यास आपल्या पदरीं ठेवण्यासाठीं बोलाविलें. परंतु ह्यानें तें पत्करिलें नाहीं. हा सरळ स्वभावाचा होता व प्रेमळ लोकांस हा आपलें वादन फुकट ऐकवति असे. ह्याच्या वेळच्या उत्तम बीनकारांत ह्याची गणना होत असे. हा इ. स. १८६० चे सुमारास कालवश झाला.



### अमीरखां.


रामपूरचे प्रसिद्ध बीनकार व नवाब हमीद अल्लीखां याचे गुरू व सासरे वजीरखां, यांचे हे वडील. हे उत्तम ध्रुपदिये गवई व प्रसिद्ध बीनकार होते. ह्यांस अनेक रागांतील पुष्कळशीं ध्रुपदे येत असत, हे उत्तम बीनकार म्हणून ह्यांची कीर्ति आहे. हे म्हणत कीं, 'अनेक ध्रुपदे आल्याशिवाय बीनकार चांगला तयार होत नाहीं.' हे इ. स. १८७० सुमारास कालवश झाले.





### वजीरखां.

हे सदारंगाच्या घराण्यातील असून सदारंगापासून पांचवे पुरुष होत. ह्याच्या वडिलांचे नांव अमीरखां. अमीरखां हे गवई व बीनकार होते. वजीरखां आपल्या वडिलाजवळ बीन वाजविण्यास शिकले; ह्यांस अनेक रागांत अनेक ध्रुवपदे येत असत. ह्यांच्यासारखा बीनकार हिंदुस्थानांत झाला नाही असा ह्यांचा लौकिक आहे. अनेक रागांचे त्यांस मार्मिक ज्ञान होतें. ह्यांच्या गुणावर भुलून रामपूरचे त्यावेळचे मरहूम नवाब हामीदअल्लीखां यांनी ह्यास आपले गुरु व दरबार गवईहि केले. मोठी गुरुदक्षिणा दिली व ह्यांस रामपुरास ठेऊन घेऊन तेथील रहिवाशी केले. पुढे कांहीं दिवसांनी ह्यांच्या मुलीशी लग्न लावून ह्यास आपले श्वशुर केले! वजीरखांस नवाबसाहेबांनी नोठें उत्पन्न करून दिलें. ह्यांचा स्वभाव मोठा मानी होता. ह्यांनी फारसे कोणास शिकविलें नाही. नवाबसाहेबांच्या आग्रहावरून कांहीं अवघड रागांची माहिती, व कांहीं वस्तादी चीजा, प्रस्तुत लेखकाच्या वडिलांचे परमस्नेही पं. विष्णु नारायण भातखंडे यांस मात्र शिकविल्या. ह्यांचा हात फार मधुर व वाजविण्याची शैली फार गोड व विलक्षण होती. ह्यांनी आपल्या **प्यारखां** नांवाच्या मुलास बीनवादनांत तयार केलें होतें. पण तो तरुणपणीं ह्याच्या देखतच वारला. त्या दुःखामुळे हे इ. स. १९२६ च्या सुमारास वारले. असा बीनकार व कलाभिज्ञ ईश्वराच्या रूपेने केव्हां निपजेल तो निपजो.



### अल्लीहुसेनखां.


गायनविद्येत नांवाजलेल्या अशा एका घराण्यामध्ये ह्याचा जन्म झाला. ह्याचे वाडवडील लखनौ येथे रहात असत. हे एकंदर तिघे बंधू होते. अल्लीहुसेन, इनायत हुसेन व महंमद हुसेन. रामपूरचे बहादुर हुसेनखां हे ह्याचे गुरु होत. त्यांचेपाशीं हे बीन शिकले. हे एक उत्तमांपैकीं बीनकार होऊन गेले. याशिवाय हे गातहि असत. ह्यांचे गाणे ख्यालियांच्या पद्धतीचें होतें. ह्याचा नांवलौकिक झाल्यावर हे मुंबईस गेले होते व तेथे ह्यांचा बरेच दिवस मुक्काम होता. तेथे ह्याची फार वाहवा झाली. मुंबईहून मग पुढे हे बडोद्यास गेले व तेथे गायकवाडींत नोकर झाले.

हे दिसण्यांत मोठे देखणे होते. ह्यांची रहाणी एखाद्या अमीराप्रमाणें मोठ्या थाटाची असे. ह्या दोनहि गुणामुळे ह्याची कोणावरहि चटकन छाप बसे; व ह्याचेबद्दल अनुकूल ग्रह होई. ज्यांचा जनतेशीं संबंध येतो व त्यांच्या अनुकूल



ग्रहावर धंद्याची मिळकत अवलंबून असते, अशांना व त्यांतल्या त्यांत केवळ शोकाच्या व मनरंजनाच्या विषयाच्या धंदेवाईकांना अशा तऱ्हेची देणगी असणें फार फायद्याचें असतें; परंतु सर्वांना ती लाभणें शक्य नसतें. अल्लीहुसेन सारखे भाग्यशाली विरळाच !

प्रसिद्ध वीनकार बंदेअल्ली व अल्लीहुसेन यांच्यांत तरतमभाव पाहूं लागले तर कोण पहिला व कोण दुसरा ह्याचा निर्णय होणार नाही. कोणी एकास पहिला नंबर द्यावा, तर कोणी दुसऱ्यास. ह्यांनी कोणास वीन शिकविलें नाही. गंडा बांधण्याचें कबूल केल्यावर ह्यांनी आपला धाकटा भाऊ महंमद हुसेन ह्यास वीन मोठ्या नाखुशीने शिकविलें ! कांहीं थोड्यांस सतार शिकविली. ह्याच्या गुरूनें ह्यास वीन शिकविलें पण सुरसिंगार हें वाद्य वाजविण्यास शिकविलें नव्हतें ! एकदां हे मुंबईस असतां एका प्रसिद्ध सतारियाचा मुजरा ठरला. तो ऐकण्यास हे गेले होते. ह मोठे वीनकार तेव्हां तो सतारिया साहजीकच थोडा चपापला. तेव्हां ते पाहून ह्यांनी तो वाजवीत असतां 'गांधारची तार नीट लावा,' असें म्हटलें. त्याबरोबर तो अधिकच घाबरला व त्यांचें वाजविणें जमावें तसें जमलें नाही. दुसऱ्या एका वेळीं अल्लीहुसेनचे गाण्याचा मुजरा ठरला, कारण हे चांगले गातहि असत. त्यावेळीं त्या सतारवाल्याची साथ करणारा तबलजीच ह्यांच्या साथीस आला होता. ह्याच्या बोलण्यानें सतारवाद्याचा बेरंग झाला होता; हें त्या तबलजीच्या चांगलें ध्यानांत होतें ! गायन सुरू झालें. तबला वाजवून तो साथ करूं लागला, पण समेवरच येईना ! एकदोन आवर्तनें झालीं, तेव्हां खांसाहेबांनीं तबलजीस म्हटलें, 'भाई, दरवाजा खोलो;' तेव्हां तबलजी ह्यांस हंसत म्हणाला, 'मीयां गंधारकी तार अटक रही है !!' मग मीयांनीं त्याची अर्जव केल्यावर गाण्याचा बेरंग होण्याचें टळलें. अशा गोष्टी अनेकवार घडतात. पण त्याची नोंद कोण ठेवतो. ह्यांत कलावंताच्या मनाची ठेवण कशी असते, हें दाखविण्याचाच हेतु आहे. ह्यांत कोणास दोष देण्याची इच्छा नाही. हे इ. स. च्या १९ व्या शतकाच्या उत्तरार्धांत कालवश झाले.



### बंदेअल्लीखां.

हा प्रसिद्ध वीनकार हसनखान धाडी यांच्या वंशांतला. हिंदुस्थानांत जे प्रसिद्ध वीनकार होऊन गेले त्यामध्ये ह्याची गणना होते. ह्याचा हात फार गोड व वाजविणें अति मधुर होतें. ह्यानें कोणास वीनाची तालीम दिली नाही.




तथापि अलीकडील बीनकार 'आपण बंदेअल्लीखांचे शिष्य' म्हणून सांगतात! ह्यांची वागणूक बरीच अव्यवस्थित असे. हा शिंदे सरकारच्या पदरी होता. तेथून सुटल्यावर मुंबईस गेला व कांहीं वर्षे तेथे राहून पुण्यास आला. हा मरेपर्यंत प्रसिद्ध नायकीण चुन्ना ह्याचेजवळ होती. ग्वालोरचे प्रसिद्ध गवयी हदूखां ह्याची मुलगी ह्यास दिली होती व प्रसिद्ध ध्रुवपादिये जाकुादिनखां हे याचे जावई होते. चाला एक भाऊ होता. हा शेवटी पुण्यास इ. स. १८९३ चे सुमारास वारला. पुण्यांतील नव्या पुलाजवळील दर्ग्यामध्ये ह्याचे थडगे आहे.



### बळवंतराव भैर्या.

श्रीमंत जयाजीराव महाराज शिंदे यांचे हे दासीपुत्र. हे स्वभावाने सरळ व शांत असत. तसेंच हे मोठे धर्मानिष्ठ होते. ह्याना गायनाचे फार प्रेम असे. बंदेअल्लीखां यांजपाशीं हे बीन वाजविण्यास शिकले होते. हे कविताहि करीत असत. ह्याचा हात फार गोड असे. ह्यास मूलचाल कांहीं नव्हते. गायकवादकांना ह्यांचा मोठा आश्रय होता. मोठ्या हुद्यावर असतांहि, ह्यांचे वर्तन सभ्यपणाचे असे. हे मोठे मनमिळाऊ असत. हे स. १९२५ चे सुमारास ग्वालेरीस वारले.



### मुरादखां.

हा इंदूरचा राहणारा. हा आपणांस बंदेअल्लीखांचा शिष्य म्हणवीत असे. हा राजपुतान्यांत एका संस्थानांत कांहीं दिवस नोकर होता. नंतर निर्वाहासाठीं महाराष्ट्रांतील प्रसिद्ध शहरीं हा मुजरे करीत फिरत असे. हा बीन वाजविण्यांत बरा होता. इंदुरांत यांच्या देखत याचा मुलगा वारल्यामुळे चाला धक्का बसला व पुढे हा अर्धांगवायूने इ. स. १९२७ चे सुमारास वारला.




### मौलाबक्ष.

हा बरीच वर्षे दक्षिणेंत होता. हा बऱ्यांपैकी गायक व बीनकार होता. हा पुढे बडोद्यास गेल्यावर तेथे ह्यास राजाश्रय मिळाला. हा तेथे बीनकार म्हणून प्रसिद्धीस आला. श्रीमंत सवाजीरावमहाराज ह्यांच्या आज्ञेनें तेथे ह्यानें एक गायनशाळा काढिली. त्या शाळेसाठीं कांहीं पुस्तकेंहि ह्यानें लिहिलीं. ह्यानें आपली एक स्वतंत्र नोटेशनपद्धति काढिली. गायनामध्ये बहारराग ह्याच्या



आवडीचा असे. हा स्वभावाने सरळ होता. या कलेमध्ये बरेच प्रावीण्य ह्याने संपादन केले होते; अशी लोकांची समजूत आहे. श्रीमंत सयाजीरावमहाराज गायकवाड यांची याच्यावर बरीच मर्जी असे. बडोद्यांत गायनकलेची गोडी उत्पन्न करण्यास हा बराच कारणीभूत झाला. ह्याला संतती असून ती या कलेत बरीच प्रवीण आहे. ह्याने आपल्या एका मुलास श्रीमंताच्या हुकमाने विलायतेस पाठवून संगीतप्रवीण करून आणिले. हा इ. स. १९१० चे सुमारास कालवश झाला.




### दत्तोपंत फडके

हे जमखिंडीचे राहणारे. गणेशपंत म्हणून ह्यांना एक बंधु होते. हे दक्षिणेत जाऊन रुद्रवीणा शिकून आले होते, व पुढे हे रुद्रविण्यामध्ये आपल्याकडील राग वाजवीत. ह्यांचा हात हे वाद्य वाजविण्यांत तारीफ करण्याइतका गोड नव्हता असे नाही, असे त्यावेळच्या तज्ञांचे मत आहे. हे तालांत फार पक्के होते. हे जव्हार संस्थानांत नोकर होते व तेथेच इ. स. १९२३ च्या सुमारास वयाच्या ८१ वर्षी कालवश झाले.



### जमालुद्दिनखां.

हा बडोद्याच्या रियासतीपैकी एक बीनवादक आहे. हा बऱ्यापैकी बीनकार आहे. ह्याचा हात साधारण बरा आहे.




### वहीदखां.

हा इंदोर संस्थानापैकी असून बीन वाजविण्यांत बराच प्रसिद्ध आहे. ह्याचे वाजविणे चांगले आहे.



### लतीफखां.

हा बीनकार इंदोरचा राहणारा. आजकालच्या प्रसिद्ध बीनवादकांत ह्याचा समावेश होण्यासारखा हा ह्या कलेत प्रवीण आहे.






### मुसफखां.

हा अलवारचा राहणारा. हा बीनकार म्हणून प्रसिद्ध आहे. ह्याच्या हातांत चांगली गोडी आहे. हा अलवार संस्थानचा नोकर आहे.



### मसजीदखां.

हा बीनकार इंदूरचा राहणारा. ह्याची बीन वाजविण्यांत बरीच प्रसिद्धी आहे. ह्याचा हात गोड आहे.




### करमीनखां.

हा बीनकार इंदूर संस्थानांनील. ह्याचा हात बऱ्यापैकी आहे. हा हल्लीच्या प्रसिद्ध बीनकारांत मोडतो.



### सादिकअल्लीखां.

हा अलवारचा राहणारा असून त्या संस्थानचा नोकर आहे. तेथील चांगल्यांपैकी हा एक बीनकार आहे.




### दामोदरपंत मालपेकर.

हे गृहस्थ असून रेल्वेमध्ये नोकर होते. हे नेहमी मुंबईस रहात असत. हे धंदेवाईक बीनकार नसून देखील हे वाद्य फार उत्तम वाजवीत. ह्यांचा स्वभाव साधा व सरळ होता. कोणी अनोळखी बीन ऐकण्यास आला असतां हे त्यांस बीन वाजवून दाखवीत असत. हे इ. स. १९१५ च्या सुमारास वारले.




### मंगेशराव तेलंग.

हे गृहस्थ मुंबई हायकोर्टांत नोकर होते. आतां पेन्शनर आहेत. हे कारवार-कडचे राहणारे. ह्यांना बीन वाजविण्याचा मोठा नाद आहे. गृहस्थमंडळींत हे बऱ्यापैकी बीनकार असा ह्यांचा लौकिक आहे. ह्यांचा न्याय व वेदांताचा अभ्यास फार आहे. त्यामुळे ह्यांनी संगीतावरील ग्रंथ फारसे वाचले नाहीत असे म्हणतात. परमतसहिष्णुता ह्यांच्यांत कमी आहे. 'संगीत रत्नाकर' ग्रंथ ह्यांनी संपादित केला असल्याने तो ग्रंथ ह्यास कळतो, असे मानणे चुकीचे होणार नाही. लेखांत व भाषणांत हे बरेच निर्भीड आहेत.





## सतारवादक.



### फिरोजखां.

प्रसिद्ध सरदार, गायनप्रेमी व शास्त्रकार अमीर खुशरू यांचा हा वडील मुलगा. ह्यास गळा अनुकूल नाही असे जाणून अमीर खुशरूने ह्याच्यासाठी नवे वाद्य तयार केले. खुशरूच्या वेळी जी वीणा होती तिला म, सा, प, सा असे ध्वनि उत्पन्न करणाऱ्या चार तारा असत. त्यांपैकी सा स्वराचा ध्वनि उत्पन्न करणारी एक तार ठेऊन दुसरी त्या ध्वनीची तार त्याने काढून टाकिली. असा तारेच्या संख्येत फरक केला, व तारांचा क्रम बदलला. वीणेत अचल म्हणजे मेणांत बसविलेले पडदे असत ते त्याने चल ठेविले, व पडद्यांची संख्या वाढविली. अशा प्रकारे नवे तयार केलेले वाद्यास त्याच्या तारांच्या संख्येवरून सेः तार असे नांव दिले व त्यांत वाजविण्याच्या गती स्वतः तयार करून त्या मुलास वाजविण्यास शिकविल्या. त्या गतीवर त्याने ज्या चीजा रचिल्या तेच चलत्या लयीचे ख्याल होत. गुरु असा कल्पक व हुषार, तेव्हां शिष्य तेव्हांच वादन केलेत तयार झाला. वाद्य नवे, वाजविणे मधूर; मग काय समाजांत ह्याची वाहवा होऊन तिचा प्रचार सर्वत्र झाला. हा अमीरपुत्र असल्याने श्रीमंत, तेव्हां करमणुकीचे साधन म्हणून सतार वाजविण्याचा ह्याने अभ्यास केला होता; तसेच वाडिलास संगीत विद्या उत्तम येत असल्याने आपणास तां येते, या प्रसिद्धीसाठी ह्याने तो अभ्यास उत्तमप्रकारे केला होता. हा वादक इ. स. च्या १५ व्या शतकांत होऊन गेला.




### मसजीदखां.

प्रसिद्ध शूर सरदार व संगीतप्रवीण अमीर खुशरू याचा हा दुसरा मुलगा. ह्यास बापाने आपण कल्पकतेने नवे तयार केलेले वाद्य जे सतार त्यांत प्रवीण केले. मसजीदखां हा बुद्धिमान असल्याने बापापासून मिळविलेल्या ह्या वादनकलेत बरीच सुधारणा करून आपला हा नवा वाज त्याने समाजांत प्रचलित केला. तो अद्यापि 'मसीदखानीवाज' असा ह्याच्या नांवाने सतारवादकांत प्रसिद्ध आहे. आलापदारी वाजविण्यांत ह्याची फार प्रसिद्धी असे. गत, तोडा तर हा उत्तम वाजवीच. अशा प्रकारे दुहेरी वाज हा वाजवी. ह्याची शिष्यशाखा फार मोठी होती. ह्याने



आपल्या मुलास ह्या कलेंत चांगलें तयार केलें होतें. ह्याच्या वडील भावाचें नांव फिरोजखां. राजदरचारीं प्रतिष्ठा, घरची श्रीमंती; तेव्हां करमणूक कांहीं पाहिजे, शिवाय वडिलांनीं शिकविलेली विद्या हस्तगत करून त्यांत सुधारणा केल्याचा डौल मारण्यासाठीं ह्यानें मोठी मेहनत घेऊन त्या कलेंत प्राविण्य संपादिले होतें, व वडील भावावर ताण करण्यासाठीं ह्यानें तीत सुधारणा करून नवा बाज काढिला. हा इ. स. च्या १५ व्या शतकांत कालवश झाला.




### बहादुरखां.

हा मसजीदखांचा मुलगा. मसजीदखानें सतारीचा नवा बाज काढिला, व त्यांत आपल्या ह्या मुलास चांगला तरबेज केला; मुलगा हुषार, मेहनती व बुद्धिमान असल्यानें बापाचा नवा बाज त्यानें समाजांत फैलाऊन दिला. अशा रीतीनें सतार हें नवें वाद्य व मसजीदखानें काढिलेला नवा बाज लोकांत फार प्रिय झाला. ह्याची शिष्यशाखा मोठी असल्यामुळे सतारवादन सहर्जाच चोहोंकडे पसरलें. हा इ. स. च्या सोळाव्या शतकांत झाला.



### दुलहनखां.

हा बहादुरखांच्या बहिणीचा मुलगा. ह्याला बहादुरखानें सतारवादनांत तरबेज केले. हा मोठा अभ्यासू असल्यानें ह्यानें ही कला थोड्या दिवसांत आत्मसात केली; त्यामुळे वादक म्हणून ह्याचा लौकिक फार झाला. ह्याची शिष्यशाखा मोठी होती. ह्यानें आपली मुलगी रहीमसेन नांवाच्या एका सेनिये घराण्यांतील हुषार इसमास दिली व आपली वादनकलाहि त्यास शिकविली. हा इ. स. च्या १६ शतकाच्या उत्तरार्धांत झाला.



### रहीमसेन.

हा तानसेनाच्या घराण्यापैकी होता. हा मोठा चलाख, बुद्धिवान् व मेहनती असल्यानें तो सतारवादनकलेमध्ये पारंगत झाला. ह्याच्या घराण्यांत रबाबवादन परंपरागत असल्यानें त्यांत हा प्रवीण होताच; पण आपल्या बायकोच्या माहेराकडून मिळालेली सतारवादनाची ही नवी विद्या ह्यानें थोडे दिवसांत आपलीशी केली. अशा रीतीनें ह्या वेळेपासून सतारवादन तानसेनाच्या वंशांत शिरले. हा इ. स. च्या १७ व्या शतकाच्या पूर्वार्धांत झाला.






### नारो अपाजी भावे.

श्रीमंत नानासाहेब पेशवे ह्यांच्या पदरीं हा होता. हा सतार हें वाद्य उत्तम वाजवीत असे; तें वाद्य वाजविण्याची ह्याची तयारी विलक्षण असून ह्याचा हात फार गोड होता.



### बाळाजीपंत.

श्रीमंत राघोबादादा पेशवे ह्यांच्या पदरीं हा होता. हा सतार वाद्य फार तयारीने व उत्तम वाजवीत असे. ह्याचें वाजविणें गोड असे. ह्याला दरमहा पगार ५०० रु. होता असें सांगतात.




### नबाब गुलाम हुसेनखां.

हा दिल्लीचा राहणारा. गततोडा व रागदारी या दोनही प्रकारच्या वादनांत हा फार प्रवीण होता. हा इ. स. च्या १९ व्या शतकाच्या पूर्वार्धांत कालवश झाला.




### गुलामरझा.

हा लखनऊचा राहणारा. हा उत्तमांपैकीं सतारिया होता. ह्यानें आपला एक स्वतंत्र बाज काढिला. तो बाज अतायी लोकांना फार आवडतो असें म्हणतात. ह्यांत नियमांचें फारसें बंधन नसतें. त्याच्या गती तुंगरच्या तऱ्हेवर असतात. त्यांत 'ठोंक' व 'झाळा' यांना योग्य स्थान नाही. मोठाले उस्ताद लोक तो बाज वाजवीत नाहीत व मार्मिकांस तो आवडत नाही. हा इ. स. च्या १९ व्या शतकाच्या पूर्वार्धांत मरण पावला.



### गुलाम महंमद.


हा बांध्याचा राहणारा. हा सतार उत्तम वाजवीत असे. याच्यासारखी 'ठोंक' फारच थोड्यांना साधली होती, असें त्या वेळच्या तज्ञांचें मत होतें. ह्याचा हात फार तयार होता व लयीलाहि तो ठीक होता. हा बळरामपूर येथें इ. स. १८५५ च्या सुमारास वारला.






### सज्जादहुसेन.

हा गुलाम महंमदचा मुलगा. सतार हा आपल्या बापाजवळ शिकला. हें वाद्य वाजविण्यांत याची तयारी फार असे. लयीलाहि हा फार पक्का होता. बाप वारल्यावर हा कलकत्त्यास गेला व सुरेंद्र मोहन टागोर यांचे नोकरांत राहिला. हा इ. स. च्या १९ व्या शतकाच्या उत्तर अर्धांत कालवश झाला.



### बाबु इसरीप्रसाद.

हा बंगालचा राहणारा. हा प्रसिद्ध बाबुराम सहाईचा मुलगा. त्या वेळच्या उत्तम सतारियांमध्ये हा श्रेष्ठ म्हणून त्याची प्रसिद्धि होती. हा इ. स. च्या १९ व्या शतकाच्या उत्तरार्धांत कालवश झाला.




### वाजपेयी.

हा आपणास प्यारखां, जाफरखां यांचा शिष्य म्हणवीत असे. हा दोन मिजराफींनीं सतार वाजवीत असे. त्याचा हात गोड होता; परंतु रागदारी वाजविण्यांत त्याचें विशेष प्राविण्य नव्हतें; असें त्यावेळच्या लोकांचें मत होतें. हा इ. स. १९ व्या शतकाच्या उत्तरार्धांत कालवश झाला.



### सनवहा.

हा प्यारखाचा शिष्य होता. हा फरुखाबाद येथें रहात असे. सतारवाद्य वाजविण्यांत त्याची फार प्रसिद्धि होती. इ. स. १९ व्या शतकाच्या उत्तरार्धांत हा कालवश झाला.




### घसीटखां.

हा हैदरखांचा शिष्य. हा चांगल्यापैकी सतारिया होता. त्याचा हात फार तयार होता; व हा लयींत पक्का होता. हा इ. स. च्या १९ व्या उत्तर अर्धांत कालवश झाला.



### कुतुबअली.


हा बरेली येथील राहणारा. हा आपणास प्यारखाचा शिष्य म्हणवीत असे. हा सतार बऱ्यापैकी वाजवी. हा इ. स. १९ व्या शतकाच्या उत्तर अर्धांत कालवश झाला.





### नबीवक्ष.

हा आपणास गुलाम महंमदचा शिष्य म्हणवीत असे. ह्याचा हात सतार-वादनांत फार तयार व गोड होता. हा इ. स. च्या १९ व्या शतकांत होऊन गेला.




### हुसेनखां.

हा रहिमसेन ह्याचा पट्टशिष्य होता. ह्यानें गुरूची सेवा मनोभावें करून गुरूस प्रसन्न करून घेतले व सतारवादनकलेमध्ये हा प्रवीण झाला. ह्यास इम्रतसेन, लालसेन, व न्यामतसेन असे तीन पुत्र होते. तेहि ह्या कलेंत चांगले प्रवीण झाले. हा जयपुरांत राहत असे. हा इ. स. च्या १९ व्या शतकाच्या पूर्वार्धांत झाला.



### इम्रतसेन.

हा प्रसिद्ध सतारवादक हुसेनखांचा मुलगा. बापानें ह्याची हुषारी व विद्या शिकण्याची हौस व अभ्यासाची चिकाटी पाहून ह्यास सतारवादनकला मनापासून शिकविली. त्या विद्येंत ह्याचा लौकिक फार झाला. अनेक राजेरजवाड्यांकडून ह्यास बोलावणीं येत. स्वभावानें हा फार नम्र व मनमिळाऊ होता. ह्या विद्येवर ह्यानें चांगले पैसे मिळविले व लौकीकहि उत्तम संपादिला. ह्याची शिष्यशाखा मोठी होती. ह्याची राहणी फार डौलदार होती. ह्यास दोघे भाऊ होते. हा नेहमी जयपुरांत राहत असे. हा इ. स. च्या १९ व्या शतकाच्या उत्तर अर्धांत होऊन गेला.



### हाफीजखां.

प्रसिद्ध इम्रतसेन यांचा हा शिष्य. इम्रतसेनाचा लौकीक फार म्हणून हा जयपुरास त्यांजकडे शिकण्यास गेला. त्या विद्येंत हा चांगला वाकब झाला. राजपुतान्यांत इम्रतसेन व त्यांचे शिष्य ह्यांचा ह्या कलेबद्दल लौकीक फार आहे. त्या वाजूचा कोणताहि सतारिया आपली गुरुपरंपरा इम्रतसेनाशीं नेऊन भिडवितो ! हा इ. स. च्या १९ व्या शतकाच्या अखेरीस कालवश झाला.





### विच्चूखां.

हा उत्तर हिंदुस्थानांतून सातान्यास आला. ह्याच्या सतारवादनाच्या गुणामुळे ह्यास महाराजाकडे नोकरी मिळाली. तेथे असतांना सातारचे रहिवाशी मटांगे ह्यांस त्याने सतार शिकविली. कांहीं वर्षांनी पुण्याचे डॉ. विनाकराव लिमये ह्यांनी त्यास पुण्यास आणिले. पुण्यास आल्यावर ह्याने डॉ. विनायकरावास सतार शिकविली. ह्याच्या वेळी सतार वाजविणारा ह्यासारखा नव्हता, अशी ह्याची ख्याति होती. हा इ. स. १९ व्या शतकाच्या उत्तर अर्धात दिवंगत झाला.



### विष्णुबुवा मटांगे.

हा सातारचा राहणारा. हा विच्चूखांजवळ सतार शिकला. ह्याच्या घराण्यांत गायनवियेची गोडी फार. त्या वेळच्या चांगल्या सतार वाजविणारांत ह्याची गणना असे. हा इ. स. च्या १९ व्या शतकाच्या उत्तर अर्धात होऊन गेला.




### डॉ. विनायकराव लिमये.

हे पुण्याचे राहणारे असून सरकारी नोकर होते. हे मोठे गायनप्रेमी होते. सातान्यास विच्चूखां असतां त्याचा लौकिक ह्यांचे कानांवर आला. तेव्हां त्यास डॉक्टरसाहेबांनी पुण्यास बोलाविले व त्याजपाशी सतार शिकण्यास सुरवात केली. ह्यांनी सतारवादनाचा परिश्रमपूर्वक अभ्यास केला. प्रसिद्ध सतारिये आण्णा धारपुरे हे ह्यांचेच शिष्य असे लोक म्हणतात. हे रसिक असल्या-कारणाने ह्यांचेकडे वारंवार मैफली होत असत. हे हाताचे उदार होते. हे इ. स. १८७५ च्या सुमारास कालवश झाले.



### नागेशभट काशीकर.

हे काशीस रहात असत. पण हे मूळचे दक्षिणी. ह्यांनी सतारवादनाचा अभ्यास कोणापाशी केला हे समजत नाही. हे महाराष्ट्रांत दोनचार वेळां आले होते. ह्यांच्या वादनाची तारीफ तज्ञांमध्ये फार होती. हे महाराष्ट्रांतून काशीस गेले, ते तेथेच इ. स. च्या १९ व्या शतकाच्या उत्तरार्धात दिवंगत झाले.






### आष्टीवाले.

हे उज्जनीचे सरदार. ह्यांचा सतार वाजविण्याबद्दल मोठा लौकिक होता. हे स्वभावाने मोठे उमदे व मोठे मर्मज्ञ होते. गुणी लोकांचा सत्कार करण्याबद्दल ह्यांची ख्याति असे. विलंपद व गतकाम ह्या दोनही बाजांत हे प्रवीण असत. हिंदुस्थानांतील संगीतप्रसिद्ध शहर ग्वाल्हेर त्याच्या लगत्याला उज्जन असल्याने अनेक गुणी लोक ह्यांच्याकडे जात. श्रीमंत व सरदार घराण्यांत इतका गुणी मनुष्य झाला नाही असा ह्यांचा ह्या कलेबद्दल लौकिक आहे. हे इ. स. च्या १९ व्या शतकाच्या उत्तरार्धात दिवंगत झाले. ह्यांचे चिरंजीव भय्यासाहेब हेही आपल्या वडिलांच्या लौकिकास साजेल अशा प्रकारचे सतारवादक आहेत.



### जिवनजी महाराज.

गुर्जर जातीचे हे धर्मगुरु होते. हे सदा मुंबईस राहत असत. हे सतार वाजविण्यांत फार प्रवीण होते. ह्यांची सतार घेऊन सामान्य मनुष्यास ती वाजवितां येणे शक्य नव्हते, कारण ह्यांच्या सतारीच्या तारा तशाच मोठ्या जाड असत. हे सधन असल्याने अनेक उत्तम उस्तादांजवळ सतारवादनकला शिकणे ह्यांस शक्य झाले. ह्यांचा हात फार गोड असे. विलंपद व गतकाम ह्या दोनही प्रकारांत हे निष्णात होते. हे बुद्धिवान व मोठे मार्मिक होते. कोणताही संगीत कलावंत मुंबईस आला, तर त्याची हजिरी ह्यांच्या घरीं लागावयाची. हे गुणग्राहक व सधन असल्याने कलावंतांच्या गुणाप्रमाणे हे त्यांस विदागी देत. त्यामुळे ते लोक संतुष्ट होऊन जात. ह्यांनीं कांहीं जणांस सतार शिकविली. ह्यांचा स्वभाव सरळ व मनमिळाऊ; तसेंच हे कलेचे मर्म जाणते व स्वतः उत्तम वाजविणारे असल्याने ह्यांचे नांव मुंबई शहरांत फार महशूर झाले होते. हे इ. स. १९ व्या शतकाच्या उत्तरार्धात दिवंगत झाले.



### विश्वनाथबुवा काळे.

हे फार वर्षे मुंबईस असत. गुजराथ्यांचे गुरु जिवनजी महाराज ह्यांच्याजवळ हे सतार शिकले. हे स्वभावाने फार सालस असत. ह्यांना गर्व कसा तो माहीत नव्हता. वाटेल त्याला वाटेल तेव्हां हे आपली सतार वाजवून दाखवीत. मुंबईस




हे मुखत्यार वकीली करीत असत. तबलावादन, सतारवादन ह्यांवर ह्यांनी पुस्तकें लिहून प्रसिद्ध केलीं. 'संगीतदर्पण' नांवाचें मराठी मासिक पुस्तक बाळकृष्णचुवा ह्यांच्या मदतीनें हे काढीत होते. तें मासिक पुस्तक इ. स. १८८५ सुमारास बंद पडलें. राजेरजवाडे ह्यांच्या निमंत्रणावरून परठिकाणीं हे सतारवादनास जात असत. केव्हां केव्हां राजेरजवाड्यांच्या वाड्यांत ह्यांच्या व आण्णा घारपुरे ह्यांच्या गाठी पडलेल्या आहेत ! ह्यांच्या एका मुलास सतार व एकास मृदंग वादनाचा चांगला नाद असे. परंतु ते दोघेहि आतां दिवंगत झाले आहेत. विश्वनाथचुवा इ. स. १८९५ च्या सुमारास दिवंगत झाले.



### पन्नालाल गोस्वामी.

हे दिल्लीचे रहिवासी. हे नामांकित सतारिये होते. ह्यांचा मुकाम अनेक वेळ मुंबईत होत असे. ह्यांची वादनशैली वाखाणण्याजोगी होती. हात फार तयार व वाजविणें फार मोहक होतें. गततोडा वाजविण्यांत ह्यांचा फार लौकीक असे. हे स्वभावानें फार चांगले असत. ह्यांनीं 'नादविनोद' नांवाचें पुस्तक लिहिलें आहे. ह्यांच्या ह्या पुस्तकास मुख्य आधार 'कल्पद्रुम' नांवाच्या पुस्तकाचा ! ह्यावरून तें पुस्तक कसें असेल हें सहज ध्यानांत येईल ! जुनी माहिती कल्पद्रुमकारांस नव्हती तेव्हां ह्यास ती कोठून मिळणार ! ह्यांस संस्कृत येत नव्हतें, पण येतें असें ते म्हणत ! हे चांगले बोलके असल्यानें लोकांवर ह्यांची चांगली छाप पडे. लोक ह्यांस साधुहि समजत. हे इ. स. १९ व्या शतकाच्या उत्तरार्धांत कालवश झाले.




### अमीरखां.

हे ग्वालोरचे रहाणारे; श्री० जयजीमहाराज व श्री० माधवरावमहाराज ह्यांच्या कारकीर्दीत हे होते. हिंदुस्थानांत जे फार प्रसिद्ध सतार वाजविणारे होऊन गेले त्यांत ह्यांची गणना होती. हे स्वभावानें नम्र व निगर्वीं होते. कोणासहि हे आपलें वाद्य वाजऊन दाखवीत. ह्यांच्या शिष्यांत नांव घेण्याजोगा शिष्य कोणी नाहीं. एकदा एका गृहस्थानें अमीरखांस विचारले, "खांसाहेब आपण बीन कां बरे वाजवीत नाहीं ! पुष्कळ सतारिये कांहीं दिवसांनीं बीन वाजवूं लागतात." खांसाहेब तेव्हां हसून म्हणाले, "पण माझ्या खांद्यावर बीन



कोणी ठेविले नाही! ” ते प्रेमी गृहस्थ म्हणाले, “ मी बीन आणवितो आणि आपल्या खांद्यावर ठेवितो. मग झाले ना ! मग आपण बीन वाजऊ लागा. ” चावर खां साहेब फारच हसले व त्या गृहस्थास म्हणाले, “ महाराज माझ्या बोलण्याचे मर्म आपल्या ध्यानात नाही आले. अहो, सतारीचे कायदे निराळे व बीनाचे कायदे निराळे. बीनाचे कायदे निराळे असल्याने त्यांची तालीमच पोंचली पाहिजे. आतां पहावे तों सतारवाला बीनकार तेव्हांच बनतो ! पण मला तसे होण्याची इच्छा नाही. तसे केल्यास माझी सतार जाईल व बीन मात्र येणार नाही ! आपण मला आज जो मान देत आहां तो मात्र जाईल. ” खांसाहेब भले मनुष्य असल्याने त्यांनी खरे सांगितले. हल्लीं प्रचारांत हा मासला कोण पहात नाही ! पण हे उघड बोलण्याची कोणाची छाती आहे ! असे बोलणारा निघाल्यास ते ऐकणार कोण ! व खरे कोणास वाटणार ! खांसाहेबांच्या गति पूर्वपरंपरेतील असून, त्यांचे तोडे वगैरे काम फार चांगले अशी प्रसिद्धि आहे. पुणे येथील ‘ इतिहाससंधोक मंडळा ’ ने ह्याच्या गती वगैरे पैदा करून मंडळांत ठेविल्या आहेत अशी माहिती लागते. हे खांसाहेब बरेच वयातीत होऊन इ. स. च्या २० व्या शतकाच्या पूर्वार्धात दिवंगत झाले.



### इमदादखां.

हा इंदूर येथील रहाणारा असून ह्याला सरकारी आश्रय आहे. हे वाद्य वाजविण्यांत ह्याची चांगली तयारी आहे. गतकाम व रागदारी हा फार चांगली वाजवितो. हा प्रारंभी राजा सुरेंद्र मोहन टागोर यांचे नोकरांत होता व तेथे सज्जाक हुसेनचे वाजविणे ऐकून ह्याने आपली तयारी केली असे म्हणतात. हा. इ. स. च्या २० व्या शतकाच्या पूर्वार्धात मरण पावला.



### आण्णा धारपुरे.

ह्यांचे वडील पुण्याचे रहिवासी असून संस्कृतज्ञ होते. आण्णाचा अभ्यास प्रवेश-परीक्षेपर्यंत झाल्यावर त्यांनी सरकारी नोकरी धरिली होती. नोकरीवर असता सतार वाजविण्याचा अभ्यास ह्यांनी डॉ. विनायकराव ह्यांजपाशी केला असे म्हणतात. ह्यांच्या वाजविण्यांत गोडी फार असे. पुढे ह्यांनी सरकारी नोकरी सोडिली. ‘ संगीत मीमांसक ’ नांवाचे एक मासिकपुस्तक ह्यांनी काढिले होते. संगीतावरील कांही संस्कृत ग्रंथ ह्यांनी छापून प्रसिद्ध केले. ह्यांच्या वेळी हे




संगीतशास्त्रज्ञ अशी ह्यांची प्रसिद्धि होती. राजेरजवाड्यांच्या बोलावण्यावरून हे ह्यांच्याकडे सतार वाजविण्यास जात असत. हे वीनहि वाजवीत असत. 'पुणे गायनसमाजा'शा ह्यांचा संबंध होता. त्या समाजासाठी 'स्वरशास्त्र' व तबला-वादनावरील एक लहानसे पुस्तक ह्यांनी मराठीत लिहिले. सतारवादनावरील ह्यांची पुस्तके प्रसिद्ध आहेत. हे इ. स. १९२० मध्ये पुण्यास वारले.



### बरकतउल्ला.

हा प्रथम पखवाज वाजवीत असे. पुढे हा सतार वाजविण्यास शिकला. ह्याची सतार वाजविण्यांत फार प्रसिद्धि असे. शेवटी हा पतियाळा दरबारांत नोकर झाला. लेखकाच्या वडिलांस ह्या खांसाहेबाची सतार अनेक वेळां ऐकण्याचा योग आला आहे. ह्याचें घराणें उच्च नसल्यानें घरंदाज गायकवादक ह्यास तितका मान देत नसत. हा पतियाळा संस्थानांत नोकर असतां इ. स. १९२८ च्या सुमारास दिवंगत झाला.



### इनायतखां.

हा गोरखपूरचा रहाणारा. गतकाम वाजविण्यांत ह्याची विलक्षण तयारी आहे. ह्याचें वाजविणें सुरेल आहे व लयीला हा फार पक्का आहे. हल्लीं जे नामांकित सतारिये गतक्रामांत प्रसिद्ध आहेत त्यांत ह्याचा नंबर पुष्कळ वर लागेल.




### सारंगीवादक.



### रमजानी.

श्रीमंत नानासाहेब पेशवे यांच्या पदरीं हा इ. स. १७५५ मध्ये होता. सारंगी वाजविण्यांत व साथ करण्यांत ह्याची फार तारिफ असे. ह्याचा हात फार तयार व वाजविणें फार मधुर असे. हा स्वभावानें फार नम्र व मनमिळाऊ होता.



### रजाअली.


हा सारंगीवाला, श्रीमंत नानासाहेब पेशवे यांच्या पदरीं होता. सारंगी वाजविण्यांत ह्याचा हातखंडा होता. ह्याचा हात तयार असून वाजविणें फार गोड असे. हा निर्व्यसनी असून सर्वत्रांशीं मिळूनमिसळून वागत असे.





### देवीदास.

श्रीमंत दुसरे बाजीरावसाहेब पेशवे यांच्या पदरीं हा होता. सारंगी वाजविण्यांत ह्याचा हातखंडा असे. हें वाद्य वाजविण्यांत हा फार तयार होता. तसा साथ करण्यांतहि फार कुशल होता. ह्याचा स्वभाव प्रेमळ व आनंदी असे. ह्याला कोणतेंहि व्यसन नव्हतें.




### अलीबक्ष.

हा दिल्लीचा रहाणारा. हा सारंगी उत्तम वाजवीत असे व साथ करण्यांत फार कुशल होता. इ. स. १९ व्या शतकाच्या पूर्वार्धांत हा होऊन गेला.



### हुसेनबक्ष.

हा लखनऊचा रहाणारा. हा सारंगी हें वाद्य उत्तम वाजवी व साथहि चांगली करी. हा इ. स. १९ व्या शतकाच्या पूर्वार्धांत होऊन गेला.




### साबित अलीखां.

हा ग्वालेरचा रहाणारा. सारंगी वाजविण्यांत हा फार पटाईत असे. हा इ. स. १९ व्या शतकाच्या पूर्वार्धांत हाऊन गेला.




### इबाहिमखां.

हा बांध्याचा रहाणारा. हा सारंगी हें वाद्य चांगलें वाजवी. ह्याचा हात फार गोड असे. हा इ. स. १९ व्या शतकाच्या पूर्वार्धांत होऊन गेला.




### महंमद अलीखां.

हा बांध्याचा रहाणारा. उत्तम सारंगीवाला म्हणून ह्याची प्रसिद्धी होती. हा इ. स. १९ व्या शतकाच्या पूर्वार्धांत होऊन गेला.



### ख्वाजाबक्ष.


रामपूरचा प्रसिद्ध बानकार अमीरखां याचा हा शिष्य होता. हा सारंगी शुद्ध वाजवी. ह्याचें वाजविणें फार मोहक असे. हा इ. स. १९ व्या शतकाच्या पूर्वार्धांत होऊन गेला.





### अलादाद.

हा जलंदरजवळ रहात असे. त्या वेळेस दुआबांत ह्याच्या सारखा सारंगी वाजविणारा दुसरा कोणी नव्हता अशी प्रसिद्धि होती. हा इ. स. १९ व्या शतकाच्या पूर्वार्धात होऊन गेला.




### काळू.

जयपूरच्या सवाई रामसिंगाच्या पदरीं गोखी नांवाची प्रसिद्ध नाचक्रीण होती तिचा हा सारंगीवाला होता. गायनामध्ये हा तिची साथ उत्तम करी, म्हणून ह्याच्यावर तिची फार मर्जी असे. हा स्वभावाने फार नम्र व आपल्या कलेमध्ये निष्णात होता. ह्यास अल्ली व फत्तु असे दोन मुलगे होते. काळूवरील मर्जीमुळे गोखीने ह्याच्या या दोन मुलांस गाणे शिकवून उत्तम तयार केले. यामुळेच ते पुढे गायनांत अलौकिक निघाले. ह्याच्या ह्या मुलांस त्यांचे द्वेषे 'काळूके बच्चे' असे निंदाव्यंजक विशेषण लावात असत. हा गोखीवाईजवळ मरेपर्यंत होता.



### हैदरबक्ष.

ह्याने गायनाचा अभ्यास उत्तम प्रकारे केला होता; पण ह्याचा आवाज गायनास प्रतिकूल असल्यामुळे ह्याने सारंगी वाद्य वाजविण्याचा अभ्यास करून त्यांत प्राविण्य मिळविले. नगरची प्रसिद्ध गायिका गुलाब इला ह्यानेच तयार केली होती. ह्याला एक मुलगा होता. तोहि सारंगी वाद्य वाजविणेत कुशल होता. हा इ. स. २० व्या शतकाच्या पूर्वार्धात होऊन गेला.



### गोविंदराम.

हा मुंबईचा राहणारा. हा सारंगीवादनांत कुशल असे. साथ करण्यांत ह्याचा हातखंडा होता. हा स्वभावाने साधा व सरळ होता. हा इ. स. च्या १९ व्या शतकाच्या उत्तरार्धात होऊन गेला.




### मामुखां.

हा पतियाळाच्या महाराजांजवळ नोकर आहे. सारंगीवादनांत हा फार कुशल असून सारंगीवादनाचे शास्त्र व मर्म ह्याला उत्तम कळले आहे.



### बुंदुखां.

हा इंदुरच्या श्रीमंत होळकर सरकारच्या नोकरांत आहे. हा उत्तम सारंगी वाजवितो. श्रोत्यांचें मनरंजन करण्यांत ह्याची फार तारीफ आहे. हा राग शुद्ध तन्हें वाजवितो.



### रबाबवादक.




### प्यारखां.

हे तानसेनाच्या घराण्यांतील नामांकित गायक व वादक होते. ह्यांच्या भावाचें नांव जाफरखां. हे रबाब व बीनहि वाजवीत. लखनौचा शेवटचा नबाब वाजिदअल्लीशहा याचे हे गायकगुरु होते. सुरसिंगार वाद्य ह्यांनीं नवीन काढिलें. हें वाद्य हे उत्तमच वाजवीत. ह्यांस पुत्र नव्हता म्हणून ह्यांनीं आपल्या बहिणीचा मुलगा दत्तक घेतला व त्यास आपल्या विद्येंत प्रवीण केलें, व आपण काढिलेलें नवें वाद्य सुरसिंगार यांतहि त्याला पटाईत केलें. हीं गोष्ट ह्यांच्या बंधूस आवडली नाहीं. ह्यांच्यासारखा पुरुष गायनवादनांत विरळा; अशी त्या वेळच्या तज्ञांची समजूत होती. ह्याचा दत्तक मुलगा म्हणजे बहादूर हुसेनखां हा होय. हाहि पुढें लोकोत्तर निघाला. हे वयातीत होऊन लखनौ येथें एकोणिसाव्या शतकाच्या पूर्वार्धांत कालवश झाले.



### जाफरखां.

हे गायक व वादकहि होते. ह्यांच्या वडिलांचें नांव छज्जूखां. ह्यांना एक भाऊ व एक बहीण होती. हे तानसेनाच्या घराण्यांतील होते. रबाब वाद्य हे उत्तम बजावीत असत. ह्यांस चार मुलगे होते. त्यांपैकीं सादकअल्लीखां हे वाजीदअल्ली, लखनौचे नबाब, ह्यास पदच्युत करून कलकत्त्यास ठेविल्यावर तेथें त्यांजपाशीं होते. जाफरखां फार करारी व हठी असत. आपल्या घराण्यांतील विद्या दुसऱ्यास शिकवावयाची नाहीं असा ह्यांचा आग्रह असे. ह्यांच्या बंधूंनीं आपल्या बहिणीच्या मुलास दत्तक घेऊन त्यास आपल्या घरची विद्या शिकविली म्हणून हे बंधूचा द्वेष करीत. तो द्वेष इतक्या थराला गेला होता कीं, बंधूच्या मरणाचे वेळीं हे त्यास भेटावयास गेले नाहींतच, पण पुढें मरतीकासहि





गेले नाहीत ! ह्यांच्या गुणाबद्दलच मान द्यावा तितका थोडा; पण ह्यांच्या ह्या गैरस्वभावाबद्दल कोणीहि ह्यांस नावेच ठेवील. हे चांगले वयातीत होऊन लखनौ येथे एकोणिसाव्या शतकांत कालवश झाले.


### सादक अलीखां.

हा लखनौचा राहणारा. हा रबाब वाजविण्यांत मोठा पटाईत असे. हा इ. स. १९ व्या शतकाच्या उत्तरार्धांत होऊन गेला.



### काझम अलीखां.

हा लखनौचा राहणारा. हा रबाब वाद्य फार चांगले वाजवी. ह्याचा हात फार गोड असे. हा इ. स. १९ व्या शतकांत पूर्वार्धांत झाला.



### निसार अलीखां.

हा संयुक्त प्रांतांतील राहणारा. हा रबाब वाद्य वाजविण्यांत अतिशय तयार होता. हा इ. स. १९ व्या शतकाच्या पूर्वार्धांत होऊन गेला.




### बायाझिंदखां.

हा शिखरसेनाचा गुरु. ह्याला दारूचें फार व्यसन असे. या व्यसनाचे अंमलांतच हा मरण पावला. हा रबाब फार उत्तम तऱ्हेने वाजवी. हा इ. स. १८५० चे सुमारास वारला.




### शिखरसेन.

बायाझिंद याचा हा शिष्य होता. रबाब वाद्य वाजविण्यांत ह्याच्यावेळीं ह्याच्या इतका प्रवीण कोणी नव्हता. हा इ. स. १८६० चे नंतर वारला.



### हयाति.


हा रबाबवादनांत फार कुशल होता. ह्याचा हात फार गोड असे. हा इ. स. १८६५ च्या सुमारास वारला.





### साले रबाबी.

हा काश्मीरच्या सुभेदाराच्या नोकरांत होता. रबाब हें वाद्य हा सफाईने वाजवी. हा इ. स. १८ व्या शतकाच्या उत्तरार्धांत होता.




### सरोद वादक.



#### गुलामअली.

हा रामपूरचा राहणारा. ह्याच्या वेळच्या सरोदवादकांत हा उत्तम सरोदीया, अशी ह्याची ख्याति होती. हा सुमारे इ. स. १८५० मध्ये वारला.




#### सादतखां.

हा ग्वालेरदरबारचा सरोद वादक होता. हा तें वाद्य उत्तम वाजवीत असे. त्या वेळीं ह्याच्या जोडीचा सरोदीया नव्हता. ह्याचा हात फार गोड होता. स्वभावाने हा मोठा सरळ असे. ह्याच्या शिष्यांत नांव घेण्याजोगा कोणी निघाला नाही. हा जयाजी महाराजाच्या वेळीं होता. ह्याला एक नहेखां नांवाचा मुलगा होता.



#### नहेखां.

हा प्रसिद्ध सरोदीया श्रीमंत जयाजीराव महाराज यांच्या वेळीं होता. ह्याचा या वादनाचा अभ्यास ह्याच्या वडिलांजवळ झाला होता. सरोद वाद्यवादन-कलेंत हा अप्रतिम होता. ह्याची वाजविण्याची तरकीब विलक्षण होती. हा ग्वालेर येथें कालवश झाला. ह्याला एक हाफीजखां नांवाचा मुलगा आहे.



#### हाफीजखां.


हा ग्वालेरीस असतो. सरोद हें वाद्य हा चांगलें वाजवितो. ह्याच्या वाजविण्यांत फार गोडी आहे. ह्याला ह्या वादनाची तालीम बापापासून मिळाली आहे. हाहि स्वभावाने चांगला मनमिळाऊ आहे. हा ग्वालेरदरबारचा नोकर आहे.





### फिदा हुसेनखां.

हा रामपूर दरबारांत नोकर होता. सरोद हें वाद्य हा चांगलें वाजवी. ह्याचा हात फार गोड असे. ह्याला आपल्या विद्येचा आत्मविश्वास फार होता. वाजवितांना तार तुटल्यास न घाबरतां पुनः तार लावून भरलेला रंग यत्किंचित् कमी होऊं न देतां श्रोत्यांच्या मनावर हा चांगली छाप पाडी. लय वाटेल तशी वाढवून श्रोत्यांचीं मनें आपल्या मधुर वाजविण्यानें हा मोहून टाकी. नामांकित सरोदियांत ह्याची गणना असे. ह्या विद्येंत तयार झालेला ह्याचा मुलगा एकाएकीं वारल्यामुळे ह्याच्या मनास धक्का बसला व हा आजारी पडला व त्यांतच इ. स. १९२७ च्या सुमारास रामपुरास वारला.



### करामत उल्लाखां.

हा कलकत्त्याचा राहणारा. हा उत्तमपैकीं सरोद वाजविणारा आहे. हा कांहीं दिवस राजा टागोर ह्यांच्या नोकरांत होता.



### सखावतखां.

हा संयुक्त प्रांतांतील रहिवाशी. सरोद वादनविद्या ह्याचा सासरा करामतउल्लाखाजवळ हा शिकला. ह्याचा हात वाजविण्यांत बरा आहे. हल्लीं हा लखनऊ येथील 'मारिस कॉलेज आफ हिंदुस्थानी म्युझिक' ह्या संस्थेमध्ये वादक म्हणून काम करीत आहे. हा स्वभावानें सरळ आहे.



### सुरसिंधारवादक.

### बहादूर हुसेनखां.

हे रामपुरांत रहात होते. ह्यांचा मामा प्यारखां तानसेनाच्या मुलाच्या वंशांतील असून फार प्रसिद्ध वादक होता. त्याला मुलगा नव्हता म्हणून त्यानें आपल्या ह्या भाच्याला दत्तक घेऊन सुरसिंधार व बीन हीं वाद्ये वाजविण्यांत प्रवीण केलें. हे सुरसिंधार वाजविण्यांत इतके प्रवीण झाले कीं, ह्यांच्या वेळीं हें वाद्य वाजविण्यांत ह्यांची बरोबरी करणारा दुसरा कोणी नव्हता. ह्यांनीं हें वाद्य




वाजविण्यास रामपूरचे हैदरअल्लीखां साहेब बहादूर यांस शिकविलें. हें वाद्य वाजविण्यास शिकविल्याबद्दल हैदरअल्लीखां साहेबांनीं ह्या आपल्या गुरूस तीन लाख रुपये गुरुदक्षिणा दिली असें त्यांचे चिरंजीव छमनसाहेब अनेक वेळां प्रस्तुत लेखकाच्या वडिलांजवळ सांगत असत. ह्यांनीं हें वाद्य दुसरे कोणास शिकविलें नाहीं. अल्लीहुसेनखांस फक्त बीन शिकविलें. बहादूर हुसेनखां एकोणिसाव्या शतकाच्या उत्तरार्धांत वयातीत होऊन कालवश झाले.




### साहेबजादा हैदरअल्लीखां.

रामपूरचे मरहूम नवाब यांचे हे बंधु. हे सुरसिंघार वादन बहादुर हुसेनखांजवळ शिकले. ह्यांच्यासारखा सुरसिंघार वाजविणारा कोणी झाला नाहीं अशी ह्यांची प्रसिद्धि आहे. ह्यांनीं आपल्या गुरूस तीन लाख रुपये गुरुदक्षिणा दिली अशी ख्याति आहे. ह्यांनीं हें वाद्य आपल्या मुलास उत्तम शिकविलें होतें. हे वयातीत होऊन इ. स. १९ व्या शतकांत कालवश झाले.



### सादतअल्लीखां उर्फ छमनसाहेब.

हे रामपूरचे राहणारे असून रामपूर संस्थानचे होममॅम्बर होते. मुंबईचे प्रसिद्ध संगीतशास्त्रज्ञ श्री. विष्णुपंत भातखंडे यांचे हे मित्र होते. हे संगीतकला व शास्त्र उत्तम प्रकारें जाणत असत. सुरसिंघार वाद्य वाजविण्यास आपल्या वडिलांजवळ हे शिकले, व त्यांत फार पारंगत झाले होते. हे इ. स. १९२५ चे सुमारास वारले. सुरसिंघार हें वाद्य वाजविणारा आतां ह्यांच्यामार्गे कोणी राहिला नाहीं असें म्हणतात.



### हार्मोनियमवादक.




### गणपतराव भैय्या.

हे ग्वाल्हेरच्या बळवंतराव भैय्याचे सख्खे बंधु. ह्यांच्यासारखा हार्मोनियम वाजविणारा कोणी झाला नाहीं अशी ह्यांची ख्याति आहे. ह्यांच्या स्वभावामुळे ह्यांस ग्वाल्हेरीस जाण्याची बंदी असे. हे व्यसनीहि होते. कांहीं दिवस हे कलकत्त्यास गोव्हरजानजवळ होते, व कांहीं दिवस रामपूरच्या नवाबाजवळ



## यांचा इतिहास.

होते. ह्यांच्या स्वभावामुळे ह्याची किंमत कमी झाली होती. पेटी वाजवावयास बसले म्हणजे ह्यांचे वादन ऐकतांना ह्यांच्याविषयी प्रेम उत्पन्न होई, व ह्यांच्या आंगच्या दुर्गुणाचा विसर पडे! व्यसनाधीन माणसांच्या आंगच्या गुणाची व्यसनाने कशी मातीमोल किंमत होते ह्याचे हे उत्तम उदाहरण आहे. श्री. माधवराव महाराज गादीवर असतांना दतिया संस्थानांत हे वारले. ह्यांनी कोणास शिकविले नाही, तरी 'आपण गणपतराव भैय्यांचे शिष्य आहो' असे म्हणविणारे काहीं आहेतच.




## गोविंदराव टेंभे.

हे हार्मोनियम (पेटी) चांगली वाजवितात. त्या वादनपटुत्वाबद्दल ह्यांचा प्रसिद्धि आहे. ह्यांचे शिक्षण प्रवेशपरीक्षेपर्यंत झाले आहे. हे सुस्वरूप असून चांगले नट आहेत. लोकांच्या नाटक कंपनींत काहीं दिवस घालविल्यावर ह्यांनी स्वतःची कंपनी काढिली होती. हे चांगले मराठी लेखक आहेत. ह्यांनी अनेक संगीत नाटके लिहिली आहेत. काहीं दिवस हे म्हैसूरदरबारचे नोकर होते. हल्ली ते सिनेमा अक्टर व म्युझिक डायरेक्टर म्हणून प्रसिद्ध आहेत.




## जलतरंगवादक.



### अमीरखां

हे बडोदे संस्थानांतील नामांकित जलतरंगवादक होऊन गेले. हे इ. स. २० व्या शतकाच्या पूर्वार्धात कालवश झाले.



## परखवाज व तबलावादक.

### धर्मा गुरव.


श्री. नानासाहेब पेशवे यांचे वेळी हा पेशवाईत नोकर होता. ह्याची मृदंग-वादनावद्दल फार प्रसिद्धि होती. ह्याचा हात मधुर असून वाजविण्यात फार तयार होता. हा साथहि उत्तम करी.





**नागु गुरव.**


श्रीमंत दुसरे वाजीराव पेशवे यांचे वेळीं हा पेशवाईत नोकर होता. हा मृदंग-वादनांत फार प्रवीण असे. ह्याचें वाजविणें मधुर असून वाजविण्यांत ह्याची फार तयारी होती. हा ध्रुवपदीयांची साथ उत्तम करी.

**फिरोजखां धाडी.**

हा लाहोरचा राहणारा. हा पखवाज फार उत्तम वाजवीत असे. ह्याचे वेळेस हें वाद्य वाजविणारा हा अद्वितीय आहे अशी ह्याची ख्याति होती.

**अमानउल्ला.**


हा काश्मीरच्या सुभेदाराच्या नोकरींत होता. हा उत्तम पखवाज वाजवी. हा इ. स. १८६० चे पुढें वारला.

**कर्यायी.**

हा काश्मीरचा राहणारा. हा पखवाज इतका उत्तम वाजवी कीं, ह्याला वादन-प्राविण्याबद्दल 'मृदंगराज' अशी पदवी असे. हा इ. स. १८६५ च्या सुमारास वारला.

**लाला भगवानदास.**

हा नामांकित वज्रवैद्या होता. ह्याच्या गुरु घराण्याचा कांहीं पत्ता लागत नाहीं. ह्याचें वाजविणें शुद्ध, स्पष्ट व गोड असे. वजावाट करून परणें बांधणें, व तीं कुशलतेनें वाजविणें, हे दोनहि गुण ह्याच्यामध्ये होते. ह्यानें अनेक शिष्य तयार केले, त्यांत कुद्वसिंगाचें नांव प्रामुख्यानें सांगण्यांत येतें. हा स्वभावानें शांत व नम्र असे. हा इ. स. १८ व्या शतकाच्या अंतीं कालवश झाला.

**कुद्वसिंग.**

हा जातीनें तद्देशीय ब्राह्मण असून बांध्याचा राहणारा होता. ह्याचा गुरु लाला भगवानसिंग हा होता. ह्याच्याजवळ हा विद्या परिपूर्ण होईतोपर्यंत राहिला होता. वाजिद अल्लीशहा लखनौच्या गादीवर असतां एकदां वाजविण्याबद्दल कांहीं



वाद उत्पन्न झाला. त्यांत ज्याची सरशी होईल त्याला हजार रुपयांचें बक्षीस देण्याचें नवावांनीं ठरविलें होतें. त्यावेळीं त्या वादांत ह्याची सरशी होऊन तें बक्षीस ह्यास मिळालें. अयोध्येच्या नवावांनीं ह्यास 'कुवरदास' ही पदवी ह्याच्या वाजविण्यावर खूष होऊन दिली होती. कुदवसिंग व जोतसिंग ह्यांमध्येहि स्पर्धा होती. हा फिरत फिरत ग्वालेरीस गेला. आपण अप्रतिम-वाजविणारे तेव्हां आपणास अजिंक्यपत्र मिळावें अशी ह्यानें श्री. जयार्ज राव महाराजांस विनंति केली. तेव्हां महाराजांस फार राग आला. 'आपल्या दरबारांत ह्याची बरोबरी करणारा कोणी नाही का ?' असा प्रश्न त्यांनीं मंडळींस केला, तेव्हां ख्यालीये म्हणाले, 'हे काम आमचें नाही.' यावर नारायण-शास्त्री वयातीत, पण ध्रुवपदीये तेव्हां त्यांस विचारतां 'आपण त्याजबरोबर सामना करण्यास तयार आहों,' असें त्यांनीं उत्तर दिलें; तेव्हां महाराजांस आनंद झाला. त्यांनीं सामान्याचा दिवस ठरविला. सरदार, गवय्ये, बजवय्ये, व ह्या कलेचे शौकीन सर्व जमले. कुदवसिंग येऊन हजर झाला. शास्त्रीबुवांस बोलावणें पाठविलें. तेथें ते मेण्यांतून येऊन उतरले. त्यांस पाहतांच कुदवसिंग म्हणाला, 'माझ्यासारख्या जवानाचा म्हातान्याबरोबर कसा सामना लावितां ?' तेव्हां एक गृहस्थ म्हणाला, 'येथें सामना शक्तीचा नाही, विद्येचा आहे.' शास्त्रीबुवांनीं ध्रुवपद गायनास सुरवात केली. कुदवसिंगास सम ध्यानांत येईना. चार वेळ त्याचा यत्न फसला. तेव्हां त्याचा गर्वपरिहार झाला, व भर दरबारांत ह्यानें 'आपण हरलों' असें कबूल केलें. अर्थात्च नारायणशास्त्र्यांचा महाराजांनीं बहुमान केला. महाराजांनीं कुदवसिंगाचें वाजविणें नंतर ऐकिलें. ह्याचें वाजविणें अप्रतिम ह्यांत शंका नव्हती. हात मधुर, वाजविणें स्पष्ट व नियमबद्ध; तेव्हां महाराजांनीं ह्यास आपल्या पदवीं ठेविलें. एकदां कुदवसिंगाच्या गजपर्णाची परीक्षा पहाण्या-करितां ह्याच्यावर हत्ती सोडिला. ह्यानें गजपर्ण वाजविण्यास सुरुवात केली त्याबरोबर हत्ती भ्याला व मार्गे सरून पळून गेला ! अशी आख्यायिका वृद्ध लोक सांगतात. ह्या आख्यायिकेवरून इतकेंच समजावयाचें कीं, ह्याचें वाजविणें चांगलें होतें. ह्यानें बरेच शिष्य तयार केले. हे लोक सुशिक्षित नसल्यानें कोणास काय बोलावें, ह्याचा ह्यांना सुमार रहात नसे. एकदां सासगी मंडळीमध्ये 'महाराज बेतालीये आहेत' असें हा म्हणाला. ही गोष्ट महाराजांच्या कानावर गेली. श्री. जयार्जमहाराज ह्या लोकांची किंमत ओळखून होते; शिवाय ते गुणांचे चहाते व थोर मनाचे असल्यानें त्यांनीं ह्याला त्याबद्दल कांहीं शासन केलें नाही ! पण हंसून म्हणाले, 'अडाण्याच्या शब्दाला किंमत काय द्यावयाची !'




ह्या कलेंत कुदवसिंगासारखे फार थोडेच आजवर निपजले, हें मात्र खरें. हा इ. स. १९ व्या शतकाच्या उत्तरार्धात दिवंगत झाला.



### जोतसिंग.

हा जातीनें तद्देशीय ब्राह्मण. ह्यानें पखवाज वाजविण्यांत चांगलें प्रावीण्य मिळविलें होतें. हा कांहीं दिवस लखनौस रहात असे. पुढें काशीस जाऊन राहिला. तेथें तुळशी रामायणाचें पुराण सांगवें, पखवाज वाजविण्याची कसरत करावी व कोणी शिकण्यास आल्यास त्यास शिकवावें, अशा प्रकारें ह्यानें आपलें आयुष्य घालविलें. कुदवसिंगाच्या सामन्यांत ह्याचा पराभव झाला होता तरी हा उत्तमांपैकीं बजवैय्या होता. ह्याच्या अनेक शिष्यांत नाना पानसे हा फार उत्तम निघाला, व त्याच्या मोठेपणामुळें गुरूचें नांव चिरस्मरणीय झालें आहे. हा इ. स. १९ व्या शतकाच्या उत्तरार्धात काशींत कालवश झाला.




### जोरावरसिंग.

ग्वालेरीस श्री० जयाजीरावमहाराजांच्या वेळीं हा नोकरांत होता. तबला वाजविण्यांत ह्याचें प्रावीण्य वाखाणण्याजोगें होतें. कुदवसिंगाचा हा स्नेही होता. ह्याच्या वेळीं अनेक ख्यालिये ग्वालेरीस होते. त्यांच्या साथींत ह्याच्या कलेचें प्रावीण्य दिसून येई. ह्याच्या वाजविण्यांत माधुरी व स्पष्टता हे गुण नेहमीं दृष्टीस पडत. हा इ. स. १९ व्या शतकाच्या उत्तरार्धात ग्वालेरीस कालवश झाला.




### अधवान.

लखनौजवळ उनाऊ म्हणून गांव आहे तेथील हा राहणारा. हा तबला फार उत्तम वाजवी. ह्याचें वाजविणें फार मधुर असे. हा साथ करण्यांत फार हुणार होता. इ. स. १९ व्या शतकाच्या उत्तरार्धात हा कालवश झाला.



### हाजी विलायतअल्ली धाडी.

हा लखनौमध्ये राहत असे. तबला वाजविण्यांत ह्याची फार प्रसिद्धि असे. ह्याचा हात फार मऊ व साथ करण्यांत हा फार प्रवीण होता. हा इ. स. १९ व्या शतकाच्या उत्तरार्धात होऊन गेला.






### बक्षु धाडी.

लखनौमध्ये हा राहत असे. तबला वाजविण्याबद्दल ह्याची फार प्रसिद्धि होती. ह्याची वादनाची तयारी दांडगी असे. ह्याच्या वाजविण्यांत लयकारी व माधुरी असे. हा इ. स. १९ व्या शतकाच्या उत्तरार्धात होऊन गेला.



### मक्खू.

हा लखनौचा राहणारा. ह्याचा हात तबला वाजविण्यांत फार तयार असे. ह्याचें वाजविणें स्पष्ट व मधुर असे. हा इ. स. १९ व्या शतकाच्या उत्तरार्धात होऊन गेला.



### नज्जू.

हा बक्षूचा शिष्य. हा लखनऊमध्ये राहत असे. ह्यानें गुरूची मर्जी संपादन करून तबला वाजविण्याची कला त्याजपातून पैदा केली. हा इ. स. १९ व्या शतकाच्या उत्तरार्धात झाला.



### नाना पानसे.


लहानपणापासून ह्यास पखवाज वाजविण्याचा नाद होता, परंतु लहानपणचे छंद मोठेपणांत कायम राहून त्यांत प्रावीण्य संपादून ज्यांचा नांवलौकिक झाला असे पुरुष थोडेच. त्या थोड्या पुरुषांपैकीं नाना हे एक होते. नाना आपल्या वडिलांबरोबर काशीस गेले, तेथें ज्योतसिंग नांवाचा एक रजपूत ब्राह्मण ह्यांनीं पाहिला. तो तुलसी रामायणाचें पुराण देवाल्यांत सांगून आपला निर्वाह करी, व राहिला वेळ पखवाजवादन व शिष्य पढविणें ह्यांत घालवी. तो मोठा प्रेमळ स्वभावाचा असून शिष्यांस मोठ्या आनंदानें व निष्कपटपणानें वादनकला शिकवी. त्याचें वादन ऐकून नाना संतुष्ट झाले व त्याच्याजवळ पखवाज वाजविण्यास शिकण्याचा हट नानांनीं वडिलांजवळ घेतला. मुलाचा विशेष आग्रह पाहून वडिलांनीं ह्यास परवानगी दिली. ज्योतसिंगाजवळ सुमारे बारा वर्षे शिकून नाना इंदुरास गेले. काशीस ह्यांनीं वाजविण्याची कसरत मनापासून रोज दोन प्रहर करण्यास सुरवात केली होतीच, ती इंदुरास गेल्यावर कायम ठेविली. पखवाज वाजविण्याची ह्यांनीं इतकी मेहनत केली कीं, ह्यांचें वाजविणें अडा-



ण्यासहि गोड लागूं लागलें, इतका ह्यांचा हात नरम झाला होता. हे स्वतः बुद्धि-वान् व हुशार असल्याने गणित दृष्टीने ठेक्यांत, बोलांत, पर्णांत ह्यांनीं कसर राहूं दिली नाही. जेथें गैर दिसलें तेथें बदल केला; जास्त होतें तेथें कमी केलें; कमी दिसलें तेथें नवी भर घातली, अशा रीतीने ह्यांनीं आपल्या विद्येत कोठें न्यूनपणा राहूं दिला नाही. नवे ठेके, पर्णे वगैरे बांधून शिष्यांस शिकविलें. शिकविण्यांत ह्यांचा हातखंडा होता. ह्यांनीं अनेक शिष्य तयार केले. गरीब शिष्यांस हे जेवावयास देखील घालीत. ह्यांच्यासारखा डोळस पखवाजी झाला नाही असें तज्ञ मोठ्या आनंदानें सांगून ह्यांची स्तुति गातात. महाराष्ट्र, सी. पी., यु. पी. ह्या प्रांतभर ह्यांची शिष्यशाखा पसरलेली आहे. हे समाधान-वृत्तीचे व आनंदी स्वभावाचे असत. इंदोर दरबारांत ह्यांस नोकरी होती. पगार ह्यांच्या विद्येच्या मानानें फार थोडा होता. राजवाड्यांत कथा झाल्यात ती वाज-विण्याचा प्रसंग ह्यांच्यावर येई! पण तें काम हे आनंदानें करीत. एकदां श्री. तुकोजीरावांस भेटण्यास श्री. जयाजी महाराज इंदुरास गेले; कारण ते एकमेकांस भाऊ समजत असत. नानांचें बजावणें ऐकून श्री. जयाजीमहाराज खूष झाले; ते कलाप्रेमी व मर्मज्ञ होते. त्यांनीं नानाची मागणी श्री. तुकोजीरावा जवळ केली; कारण त्यांस वाटलें होतें कीं, अशा गुणी पुरुषास इंदुरात योग्य तनखा पोंचत नसेल. श्री. तुकोजीराव म्हणाले, “नाना आपल्याकडे येत असल्यास माझी ना नाही.” श्री. जयाजीमहाराजांनीं नानाकडे पाहिलें. नानांनीं हात जोडून म्हटलें, “येथें काय कमी आहे! मला दोनहि महाराज सारखेच, तेव्हां येथें काय व तेथें काय! तरी आहे येथेंच राहण्याची परवानगी असावी.” हें भाषण ऐकून श्री. जयाजीमहाराजांनीं नानाची तारीफ केली. कोणाहि गायकाचा नाना मैफलींत उपमर्द अथवा बेरंग करीत नसत. लहानमोठ्या गवयाची वाहवाच करीत. तसेंच परठिकाणचा बजवैया आला असतां त्याचा हे गौरव करीत. हा ह्यांच्या मनाचा मोठेपणा फार थोडक्यांत दिसून येतो. बडोद्याचे बडे नाखरखां पखवाजीचे इंदुरास गेल्या वेळीं नानांनीं त्याच्या विद्येची तारीफ करून दरबारांत त्याचा मोठा मान केला व महाराजांकडून त्यांस मोठी देणगी देवविली. बाळकोबा नाटेकराची गोष्ट त्यांच्या चरित्रांत दिलीच आहे. पखवाज व तबला दोनीहि बाज ह्यांस उत्तम येत होते. तबल्याचा बाज विशेषेंकरून वामनराव चांदवडकर निसबत निजामसरकार यांस ह्यांनीं शिकविला होता. चार दोन ठेक्यांपासून शंभर



पर्णीपर्यंत अधिकाराप्रमाणे हे शिष्यांस शिकवति; नाही म्हणत नसत. बळवंतराव वैयांच्या आग्रहावरून हे महाराष्ट्रांत त्यांच्याचरोबर आले होते. श्रीक्षेत्र नर-सोबावाडीस श्रीदत्तगुरूंचे दर्शन घेऊन, मिरज संस्थानाधिपति श्री. बाळासाहेब ह्यांच्या आग्रहावरून हे तेथे गेले होते. श्री. बाळासाहेब ह्या कलेचे चांगले मर्मज्ञ आहेत, त्यांनाहि नानांचे वाजविणे ऐकून समाधान झाले व त्यांनी ह्यांची योग्य संभावनाहि केली. पुणे येथील विनीवाले ह्यांच्या वाड्यांतील दिवाणखान्यांत ह्यांचे वाजविणे झाले, तेव्हां नानांचे वाजविणे काय योग्यतेचे होते ह्याची सत्री पुण्यांतील ज्ञात्यांस पटली. ह्यांची राहणी फार साधी असे. ह्यांची अंगयष्टि सडपातळ असून उंच होती. ह्यांस नर्तनकलाहि उत्तम येत होती. ह्यांनी आपल्या कांहीं शिष्यांस ती शिकवलीहि होती. ह्यांस एक मुलगा व एक मुलीचा मुलगा होता. त्या दोघांस ह्यांनी उत्तम तयार केले होते. ह्यांचा स्वभाव फार नम्र व विनयशील असे. ह्या विद्येत असा पारंगत पुरुष फार दिवस झाला नाही असे ज्ञात्यांचे मत आहे. गवयाने सम दाखवून वादकास ती नीट समजली नाही, व त्याची इज्जत जाण्याची वेळ आली, अशी वादकाची दीन स्थिति एखादे वेळी होण्याचा प्रसंग आल्यास त्यांतून वचावण्यासाठी 'सुदर्शन' नांवाचा एक नवा ठेका ह्यांनी बांधिला. त्याची अशी खुबी आहे की, त्यांत प्रत्येक दुसऱ्या मात्रेवर सम ठेविली आहे. त्यामुळे वादकाचा वचाव होऊन ज्ञात्यांनी त्याची तारीफच करावी. पक्षवाजाच्या वादनकलेतील व त्या शाखांतील हे नायक होते असे म्हटल्यास म्हणणारावर अतिशयोक्तीचा दोष येणार नाही. हे इ. स. एकोणिसाव्या शतकाच्या उत्तरार्धात इंदुरास दिवंगत झाले.



### बळवंतराव पानसे.

हे इंदुरचे प्रसिद्ध पक्षवाजवादक नाना पानसे यांचे चिरंजीव. ह्यांचे ह्या कलेचे अध्ययन वडिलांजवळ झाले. त्या कलेत हे उत्तम निष्णात झाले. ह्यांचे वाजविणे ऐकून 'बापसे बेटा सवाई' असे तज्ञ म्हणू लागले होते. हे दिसण्यांत फार शोकदार होते. हे स्वभावाने वडिलांसारखे विनयशील असत. इ. स. १८८६ मार्चमध्ये सरदार बापुसाहेब रेशीमवाले ह्यांच्या कन्येचा विवाह पुण्यास झाला त्यावेळी सरदार बापुसाहेब यांजबरोबर हे पुण्यास आले होते. लग्नसमारंभ आटोपल्यावर शिमग्याचा सण आला. साहजिकच रोज रात्री गाणीं बजावणीं सुरू असत. एकदां असा प्रसंग आला की, त्या सणांत बाळकोबा नाटेकराचे गाणे सुरू झाले. बापुसाहेब त्यास म्हणाले, "बुवा, लावणी म्हणण्यांत




तुमची फार प्रसिद्धि आहे, असें मी ऐकितों; ध्रुवपद व ख्याल ऐकून मला कंटाळा आला आहे, तर आज तुमची दक्षिणची लावणी ऐकवा.” नाटेकराचा स्वभाव गोड. ते लगेच म्हणाले, ‘फार चांगलें.’ लगेच त्यांनीं लावणी म्हणण्यास सुरुवात केली, पण वाजविण्याची साथ नीट जमेना. तेव्हां बापुसाहेबांनीं पानशांकडे पाहिलें. पानसे म्हणाले, “काय हुकूम ?” बापुसाहेब म्हणाले, “साथ करा.” पानसे म्हणाले, “ही साथ मी नाहीं करणार.” बापुसाहेब म्हणाले, “नानांनीं हा बाज तुम्हांला शिकविला नाही का ?” पानसे म्हणाले, “आपण कांहीं म्हणा, पण मी लावणीची साथ करणार नाहीं !” मग नाटेकराचा नेहमींचा साथीदार ग्यानबा गुरव आला व गाणें चालूं झालें. ह्या प्रसंगीं प्रस्तुत लेखकाचे वडील हजर असल्यानें त्यांनीं हीं प्रश्नोत्तरें ऐकिलीं आहेत. तसेंच त्या सणांत पानशांचें वादनहि अनेक वेळां त्यांनीं ऐकिलें आहे. हा गुणी पुरुष वडिलांच्या पूर्वीं वारल्यानें नानांस फार दुःख झालें व मनास धक्काहि बसला. ह्यांचा हात वाजविण्यांत इतका मुलाइम व सफाईदार होता कीं, तळहातास बत्ताशे बांधून पखवाज वाजविण्यास सुरुवात केली तरी बत्ताशे फुटत नसत, अशी दंतकथा त्या वेळच्या लोकांच्या तोंडीं होती. हे इ. स. १९ व्या शतकाच्या उत्तरार्धांत इंदुरास कालवश झाले.



### वामनराव चांदवडकर.


हे गृहस्थ नाना पानसे ह्यांचे पट्ट शिष्य होते. पानसे ह्यांनीं तबल्याचा बाज ह्यांस उत्तम प्रकारें शिकविला होता. त्या बाजांत ह्यांच्यासारखा प्रवीण पानशांच्या शिष्यांत दुसरा कोणी झाला नाही अशी ह्यांची कीर्ति होती. ह्यांचा हात फार मुलाइम, वाजविणें मधुर, स्पष्ट व नियमबद्ध असे. पुढें हे निजाम हैदराबादेस नोकर झाले. ह्यांनीं कोणास फारसें शिकविलें नाही. मिरजेचे दत्तोपंत पटवर्धन ह्यांस फक्त शिकविलें. निजाम हैदराबादेस बरेच कलावंत सरकारांत नोकर आहेत, तसेंच कलावंतांचा धंदा करून पोट भरणारेहि पुष्कळ होते व आहेत; पण त्या मंडळींत चांदवडकर ह्यांची चांगली चहा असे. ‘मला शिकवा मी आपला शिष्य होतो’ असें कोणी म्हटल्यास, ‘ही कला मजबरोबर मी नेणार, मी कोणास शिकविणार नाही’ असें ते त्यास म्हणत. ह्यांच्या उलट ह्यांच्या गुरूंचें असे. असो. हा गुणी पुरुष इ. स. १९ व्या शतकाच्या उत्तरार्धांत कालवश झाला.






### नासरखां.

हे घरंदाज वजवैय्ये होते. ही विद्या हे आपले वडील ताजखां यांजपार्शी शिकले. विद्यार्थीदर्शेत ह्यांचा लौकिक असा होता की, कांहीं दिवसांनी हे कुधवासिंग ह्यांची बरोबरी करितील. वाजविण्यांत ह्यांचा हात फार मुलाइम असे. हे केवळ पखवाज वाजवून श्रोत्यांचें मनरंजन करीत; तसेंच साथ करूनही मोठी मजा आणीत. बडोदा रिसायतींत हे नोकर होते. रामपुरचे माजी नवाब हमीदअल्लीखां बहादूर ह्यांनी नासरखांस रामपुरास बोलावून, वादनाचे अनेक मुजरे करून ह्यांच्या गुणांची योग्य संभावना केली होती; श्रीमंत तुकोजीराव होळकर यांनी ह्यास बोलावून नेऊन ह्यांच्या कलेबद्दल योग्य पारितोषिक ह्यांस दिलें होतें. ह्यांचा स्वभाव मोठा प्रेमळ होता. ह्यांनी कांहीं शिष्य तयार केले. त्यांत कांताप्रसाद फार प्रसिद्धीस आले. हे फार डौलानें वागत असत. ह्यांच्या पखवाजास गलेफ किनकाफाचा व हातोडी चांदीची होती; पखवाज मिळविण्याची ह्यांची तऱ्हा डोकें उठेल अशी नसे. हल्लीं पहावें तर दुमजल्यावर गाणें असतां पखवाज मिळवूं लागलें की, तळमजल्यावरील राहणारास किंवा मालकास भयच उत्पन्न होतें ! ह्यांच्या इतपत विद्या नाही पण योग्य गोष्टींचें तरी ह्यांचें अनुकरण इतरांनीं करावें. ह्यांचें वर्तन सभ्य असे. हे बडोदा येथें इ. स. १९०३ मध्ये कालवश झाले.



### मोगरी रामय्या.

दक्षिण महाराष्ट्रांत कागवड नांवाच्या संस्थानांत गणपतीचा उत्सव मोठ्या थाटानें होत असे. संस्थानाधिपति सुसंस्कृत व मोठे मार्मिक असत. त्यांना गायनाची मोठी गोडी असे. उत्सवांत लांबलांबचे गायकवादक येत. त्यांच्या योग्यतेप्रमाणें त्यांस बिदागीहि मिळत असे. दरसाल पखवाजवादक रामय्याहि येत असे. हा पखवाज फार चांगला वाजवी व साथहि चांगली करीत असे. हा वाजविण्यास बसण्यापूर्वी आपल्या पखवाजापुढें रुप्याची मोगरी ( हातोडी ) ठेवी, व मैफलींत सांगे की, 'जर मी वाजविण्यांत चुकलों तर ह्या मोगरीनें मी आपला पखवाज फोडून टाकीन व पुनः वाजविण्याचा धंदा करणार नाही.' पुष्कळ ध्रुवपदीयांनीं ह्यास चुकविण्याचा यत्न करावा पण हा कधीं चुकला नाही. शाबास ह्याच्या विद्येची व परिश्रमाची ! अशीं रत्नें कधीं कधीं दृष्टीस पडतात. ही गोष्ट इ. स. एकोणिसाव्या शतकाच्या उत्तरार्धातील आहे.






### मन्याबा कोडीतकर.

हे सातारा जिल्ह्यांतील कोडित गांवचे राहणार. हे जातीचे गुरव होते. हे पख-  
वाज वाजवीत. ही विद्या हे आपल्या बापाजवळ शिकले. ह्यांचे वडील वाजवि-  
ण्यांत प्रवीण होते. हे म्हणत, 'आमचा स्वतंत्र बाज आहे. आम्ही गणित जाणत  
नाहीं, आमचे हात व वाजविणें हेंच आमचें गणीत !' स्वभावानें हे फार नम्र  
असत. पुण्यांतील प्रसिद्ध हरिदास वे. शा. सं. त्र्यंबकबुवा नाशिककर यांच्या  
पाठीमागे कथेंत हे पखवाज वाजवीत असतां, बुवांच्या घरीं कथेचा चांगला थाट  
जमून कथा रंगांत आली. बुवा आपल्या गोड आवाजानें शंकराच्या स्वारीचें  
वर्णन ज्यांत केलें आहे त्या पदांतील 'भं भं भं भं शंख पुकारत' हीं अक्षरें  
तोंडानें म्हणत आहेत व मन्याबा तीं अक्षरें मृदंगामधून स्पष्ट काढीत आहेत,  
असें एक वेळ झालें. पण दुसऱ्या वेळीं 'भं भं भं भं' हीं अक्षरें पखवाजांतून  
हातांनीं काढीत असतां ह्यांनीं पखवाजावर कपाळ टेंकिलें तें टेंकिलें ! तेथेंच  
ह्यांचें प्राणोत्क्रमण झालें !! त्र्यंबकबुवास व जमलेल्या मंडळीस वाईट तर वाटलेंच.  
पण अशा तऱ्हेनें, चांगल्या वेळीं व चांगल्या जागीं ह्यांचें देहावसान झाल्या-  
बद्दल सर्वास आश्चर्य वाटलें व समाधानहि झालें. ह्यांनीं काहीं शिष्य तयार केले  
होते. हे इ. स. १८७४ च्या सुमारास हा लोक सोडून गेले.




### दादा खरे.

हे जमखंडीचे राहणारे. ह्यांना पखवाज वाजविण्याचा मोठा नाद होता. हे  
कधीं फारसे बाहेर गेले नाहींत. ह्यांच्या वेळच्या परंपरेचें या कलेचें ज्ञान ह्यांस  
चांगलें असे. हे चांगले वादक अशी ह्यांची प्रसिद्धि होती. हे गृहस्थ असून  
संस्थानांत कारकुनीपेशांत नोकर असत. हे श्री. थोरले आपासाहेब यांच्या वेळीं  
होऊन गेले.



### विठोबा शाईवाले.

हा तासगांवचा राहणारा. तबला व पखवाज हे दोनहि बाज वाजविण्यांत हा  
कुशल होता. साथ करण्याचे कामांत हा बराच वाकच असे. ह्याचा हात मोठा  
गोड असे. 'इंदूरचे नाना पानशे यांचा मी शिष्य आहे,' असें हा सांगे. हा इ.  
स. १९०० चे सुमारास वारला.






### मार्तंडबुवा चौडे.

हे वाईचे राहणारे असून पखवाज वाजविण्यांत चांगले प्रवीण होते. 'आमच्या घराण्याचा वाज स्वतंत्र आहे,' असें हे म्हणत. हल्लीं गोभक्त म्हणून प्रसिद्ध असलेले चौडे महाराज यांचे हे वडील. आपल्या चिरंजीवास ह्यांनीं पखवाजवादन शिकविलें आहे. हे. इ. स. १९०५ चे सुमारास कालवश झाले.



### सखाराम गुरव.

हा नाना पानशांच्या पट्टशिष्यांपैकीं एक होता. नाना वारल्यावर हा इंदुरास राहून पानशांच्या पठडीचें वादन शिकविण्याचें काम करीत असे. कांहीं वर्षांनीं हा बऱ्हाणपुरास सरदार भुस्कुटे ह्यांच्या आश्रयास जाऊन राहिला होता. ह्याचा हात गोड व वाजविणें सफाईदार असे. ह्यानें अनेक शिष्य शिकविले, ह्याच्यासारखा प्रवीण पानशांच्या शिष्यशाखेंत आज कोणी राहिला नाही असें तज्ञांचें मत आहे. हा इ. स. विसाव्या शतकाच्या पूर्वार्धांत कालवश झाला.



### बळवंतराव वैद्य.

हे जमखंडीचे राहणारे. वाजविण्याचा नाद ह्यांना लहानपणापासून होता. जमखंडीस खरे म्हणून एक वादक असत, त्यांच्यामुळे बळवंतरावास हा नाद लागला. एकदां हे पुण्यास आले असतां एका गुरवाची व ह्यांची बोलाचाली होऊन, त्याचें पर्यवसान अपशब्दांत झालें. तेव्हां बळवंतराव म्हणाले, "उत्तम वादक होईन नंतर पुण्यास तोंड दाखविण्यास येईन." अशी प्रतिज्ञा करून हे मधुकरी मागत इंदुरास नाना पानशाकडे गेले व आपली सर्व हकीकत नानास ह्यांनीं निवेदन केली. नानांनीं ह्याचा निश्चय व विद्येबद्धल आस्था पाहून ह्यांस शिकविण्यास सुरुवात केली. बळवंतरावांचा हात फार कडक तेव्हां लांकडाच्या फळ्यावर हात बळविण्यास सुरुवात झाली. शिष्य एकनिष्ठ व श्रद्धाळू पाहून नानांनीं त्यास प्रेमानें शिकविण्यास सुरुवात केली. व त्यास पखवाजाचें वाजविणें चांगलें शिकविलें. बळवंतराव चांगले तयार झाले. नानांनीं थोडे टप्पे तसेंच थोडी नृत्यकलाहि त्यांस शिकविली. तयार झाल्यावर गुरूचा आशीर्वाद घेऊन हे महाराष्ट्रांत परत आले, पुढें श्री० बाळासाहेब मिरजकरांच्या पदरीं राहिले. ह्यांचा विशेष गुण म्हणजे

१२-[ सं. शा. व क. इ. ]




हे विलक्षण लयकार होते; त्यामुळे साथ करतांना भांडणें जुंपत. पुण्यांत ह्यांनीं गायनसमाज काढिला होता. ह्यांची शिष्यशाखा तयार झाली व महाराष्ट्रांत चांगला लौकिक झाला. आपले गुरु नाना ह्यांस महाराष्ट्रांत ह्यांनीं आणलें व त्यांचें वादन चौहोंकडे करविलें. तसेंच त्यांचा सन्मान करून त्यांच्या अंतःकरणास समाधान होईल अशा तऱ्हेनें त्यांशीं वागून, त्यांस परत ह्यांनीं पोचविलें. मोठमोठ्या तज्ञ लोकांत ह्यांच्या वाजविण्याची तारीफ होई. पखवाजवादनाचें ज्ञान ह्यांस पूर्ण झालें होतें. ह्यांची शिष्यशाखा महाराष्ट्रांत बरीच आहे. लोक ह्यांना एककल्ली असें जरी समजत, तरी हा पुरुष मनाचा प्रेमळ होता. ह्यांची साथ कोठें जुळत नसे, त्याचें कारण असें कीं, गायकाची लय गातां गातां वाढते. पण ह्यांच्यांत हा गुण विलक्षण असे कीं, पूर्वी गवयानें दाखविलेली लय शेवटपर्यंत ह्यांच्या हातांत राहिली; त्यांत बदल होत नसे. हे शंकरभक्त असत. सातारप्रांतीं रुष्णाकांठीं गोवें म्हणून एक क्षेत्र आहे, तेथें महाशिवरात्रीस मोठा उत्सव होतो. हे त्यावेळेस तेथें जात. त्याठिकाणीं असेपर्यंत मधुकरी मागावयाची, अशी ह्यांची वहिवाट असे. एकदां एका शिवरात्रीस नारायणबुवा गोगटे फलटणकर तेथें गेले होते. त्यांना 'आपण मोठे तालिये आहों' असें वाटत असे. तेव्हां बळवंतरावांशीं सामना करून आपला गुण लोकांस दाखवा अशी सल्ला त्यांच्या कांहीं स्नेही मंडळींनीं त्यांस दिली. ती त्यांस पटली. रात्रीं बुवांनीं बळवंतरावास म्हटलें, "बळवंतराव, आज मी कोटेश्वरापुढें गाणार, तेव्हां तुम्ही माझी वाजविण्याची साथ करा." बळवंतरावाचे ते स्नेही होते. बुवा असें म्हणाल्यावर बळवंतराव हंसून म्हणाले, "तुम्ही हरिदास, तुमच्या मार्गे वाजविणें ठीक नाही." यावर बुवा म्हणाले, "आज तुमची विद्या दाखवा." बळवंतराव म्हणाले, "हरिदासाच्या मार्गे वाजवावयाचें असतें तर इंदुरास जाऊन नानांचें शिष्यत्व पत्करण्याचें कारण काय होतें! हरिदासाची साथ मी पूर्वी करितच होतो! मी गवयाची साथ करितों. हरिदासाची करित नाही." तेव्हां मंडळींत एकच हशा पिकला. एकदां जमखंडीस असतांना बळवंतरावांचें गाणें ठरलें; मंडळी जमली. ह्यांस साधारण गातां येत होतें. दोनतास गाणें बरें झालें. नंतर कारभारी साहेबांनीं बळवंतरावास 'एकादी टुंबरी म्हणा' अशी शिफारस केली. तेव्हां ह्यांना राग आला! 'हें काम नायकिणीचें आम्ही टुंबऱ्या गात नसतो!' असें म्हणून ह्यांनीं जलसा संपविला! पण आतांचा काल तसा नाही. वाटेल तें गाण्यास सांगा, गवयी न रागावतां गातो व आपणांस वाटेल तें गातां येतें यांत धन्यता मानितो. हा कालमहिमा आहे! हा सरळ व सालस स्वभावाचा पुरुष वयाच्या ७२ व्या वर्षी इ. स. १८९५ सालीं परलोकवासी झाला.





## मुरारबा गोवेकर.

हे गोव्याचे राहणारे. गाणें, सतार, पखवाज व तबला वाजविणें ह्या कला ह्यास येत असत. नायकिणीस तालमी देऊन हे आपला निर्वाह करीत. कलावंतांत ह्यांची मोठी बडेजाव व ह्यांच्या शब्दास मान असे. ह्यांनीं पखवाज, सतार व गायन ह्या विषयांवर मराठींत पुस्तकें लिहिलीं आहेत. हे कधीं कधीं पुण्यासहि रहात असत. ह्यांचें वर्तन कांहींसैं सडेतोड असे. त्यावेळीं ह्या कलेंतील मंडळी फारशी सुशिक्षित नसल्यानें पक्षाभिमान ह्यांच्यांत जाज्वल्य असे, त्यामुळें शुष्कवाद विनाकारण होत असत. मुरारबा गुणाचे चहाते असल्यानें योग्य माणसांचा मान करून त्यांस आपल्या शिष्यिणींकडून पैशाची मदतहि करवीत असत. हे इ. स. एकोणिसाव्या शतकाच्या उत्तरार्धांत वयातीत होऊन कालवश झाले.




## बंडोपंत जोगळेकर.

हे मूळचे जमखंडीचे राहणारे, पण पुढें ठाणे जिल्ह्यांत आगाशीस राहत असत. तबला वाजविण्यांत हे मोठे कुशल होते. तुंबरी वगैरे हलक्या गाण्याची साथ हे फार उत्तम करीत. तसेंच नाच कामाचीहि साथ चांगली करीत. वाजविण्यांत ह्यांचा हात फार गोड होता. नायकिणीच्या गाण्यास ह्यांची साथ असली म्हणजे तिच्या गाण्यास दुप्पट रंग चढे. हे स्वभावानें प्रेमळ पण थोडे व्यसनीहि होते. हे इ. स. १९ व्या शतकाच्या उत्तरार्धांत कालवश झाले.



## दादा कुंटे.


हे सांगलीचे राहणारे. ह्यांचा कारकुनी पेशा. पण हे बुद्धिमान् असल्यानें पखवाजाचे ठेके नवे तयार करावे, परणें बांधावीं, हा ह्यांस नाद असे. केवळ जुनें तें चांगलें असें म्हणूं नये, योग्य असेल तें ग्रहण करावें अशा मताचे हे होते. बोलण्यांत हे निर्भीड असत. हे नवीं तयार केलेलीं परणें तोंडानें म्हणून, हातानें ताल धरून दाखवीत, तेव्हां जमलेल्या जुन्या पद्धतीच्या मंडळींस उत्तर देतां येत नसे. अशाच प्रकारचे नाचाचेहि बोल ह्यांनीं तयार केले होते. ह्यांच्या कुटुंबांतील पुढील मंडळी सुशिक्षित आहेत, तेव्हां त्यांच्या संग्रहीं ह्या गोष्टी असण्याचा संभव आहे. हा बुद्धिमान्, शौकीन् व निस्पृह गृहस्थ इ. स. एकोणिसाव्या शतकाच्या उत्तरार्धांत सांगली येथें कालवश झाला.





### सुखदेवसिंग.

श्री. जयाजीराव महाराजांच्या वेळीं तबला वाजविण्यांत प्रसिद्ध असलेला दरबारवादक जोरावरसिंग याचा हा मुलगा. हा तबला वाजविण्यांत फार तयार झाला होता. ह्याच्या बापानें ह्याला तबला उत्तम वाजविण्यास शिकविलें होतें. साथ करण्यांत हा चांगला कुशल होता. ह्याचे बोल स्पष्ट असत. हा स्वभावानें नम्र व गरीब असे. हा श्री. माधवराव महाराजांच्या वेळीं कालवश झाला.



### ग्यानबा.

हा पुण्याचा राहणारा. हा कोडितकरांपासून पखवाज व पिंगळ्यापासून तबला शिकला. ह्याचा हात फार गोड होता. साथ करण्यांत हा फार प्रवीण असे. पर्वती देवस्थानांत हा नोकर होता. स्वभावानें हा चांगला होता. ह्यानें फारसें कोणास शिकविलें नाहीं. इ. स. विसाव्या शतकाच्या पूर्वार्धांत हा पुण्यास कालवश झाला.



### कांताप्रसाद.


हा बडोद्यास राहत असे. हा तबल्याचा बाज फार उत्तम वाजवी. हा पखवाजहि वाजवीत असे. पण त्याबद्दल ह्याची तितकी ख्याति नव्हती. ह्याचा स्वभाव फार प्रेमळ असे. एकदां हुबळीस वाजविण्यासाठीं गेला असतां तेथून परत जातांना हा वाठार ह्या नांवाच्या गैरसमजुतीनें वाट चुकून आमच्या गांवीं आला होता. पण तेथें खेड्यांत ह्याची काय किंमत! मग हा आमच्या घरीं आला. तेथें रात्रीं जेवण झाल्यावर ह्यानें आपलें वाजविणें आमच्या सर्व मंडळींस ऐकविलें. “मला फार येत नाहीं; ‘नादी धीना’ फक्त वाजवितां येता,” असें हा विनयानें म्हणाला. पण ‘ना दी धी ना’ हें वाजविणें साधें खरें, पण इतकें सफाईदार, स्पष्ट व गोड क्वचितच कोणाचें उमटत असेल. हा बाज ह्यानें वाजवावा असें तज्ञ म्हणतात. पुढें हा गोव्हरजानच्या नोकरांत मरेपर्यंत होता. हा इ. स. २० व्या शतकाच्या पूर्वार्धांत कालवश झाला.






### गुरुदेवजी पटवर्धन.

हा मिरजेचा राहणारा. ह्याच्या घराण्याला गायन-वादन कला प्रतन्न आहे. पखवाज वाजविण्याची कला हा निजाम हैदराबादचे वामनराव चांदवडकर ह्यांज-  
पाशी शिकला व तीत चांगला प्रवीण झाला. हा बरीच वर्षे विष्णुबुवा पलुसकर  
यांच्याजवळ होता. दोघेहि गुणवान् व प्रेमळ स्वभावाचे, असे असतां पुढे त्यांचे-  
ह्यांचे पटेनासे झाले ! कारण कांहींहि असो ! ह्याने पलुसकरबुवांची नोकरी  
सोडली व मग हा मिरजेस जाऊन राहिला. ह्याचे वाजविणे फार मधुर व स्पष्ट असे,  
असे तज्ञ म्हणतात. स्वभावाने हा फार नम्र होता. हा इ. स. विसाव्या शतकाच्या  
पूर्वार्धात मिरज येथे कालवश झाला.



### गणपतराव रास्ते.

हा जमखंडीचा राहणारा. पखवाज व तबलावादन हा बळवंतराव वैद्यांपाशी  
शिकला. ह्या कलेत ह्याने फार परिश्रम केले होते. ह्याचे वाजविणे कडक नसून  
मधुर होतें. साथ करण्यांत हा चांगला प्रवीण असे. ह्याची गुरुभक्ति चांगली  
होती. ह्याचे नुसते पखवाजवादनहि होत असे, तेव्हां तोंडाने बोल म्हणून पख-  
वाजांत ते बोल स्पष्ट काढून श्रोत्यांचे मनरंजन हा चांगले करी. हा इ. स.  
विसाव्या शतकाच्या प्रारंभी कालवश झाला.




### बाळकृष्ण रास्ते.

हा जमखंडीचा राहणारा. बळवंतराव वैद्य ह्यांच्या पट्टशिष्यांपैकी हा एक होता.  
ह्याच्या वाजविण्यांत गोडी फारशी नसे. ह्या कलेमध्ये हा प्रवीण म्हणून ह्याची  
त्या प्रांतांत प्रसिद्धि होती. ह्याचे शिक्षण बेताचेच व स्नेही मंडळी हलक्या  
दर्जाची, त्यामुळे ह्यास व्यसनांनी गांठिले होतें. ह्याचे घराणे सडेतोड स्वभावाचे  
असल्याने ह्याचे कोणाशी फारसे जमत नसे. उतारवय लागतांच ह्याने चतुर्था-  
श्रम घेतला होता. हा इ. स. २० शतकाच्या पूर्वार्धात कालवश झाला.



### पुरुषोत्तमपंत दामले.

हे गृहस्थ असून पखवाज चांगला वाजवीत. B. B. C. I. कंपनीत हे नोकर  
होते. मुंबईत राहणारांनी ज्यांनी ह्यांचे वाजविणे ऐकिले असेल, त्यांस ह्यांच्या  
वाजविण्याची खुबी व प्रावीण्य कळून आले असेल. हे इ. स. २० व्या शतकाच्या  
पूर्वार्धात कालवश झाले.





### जगन्नाथ.

हा नेहमीं मुंबईत राहत असे. हा आपणास 'पानशांचा शिष्य' म्हणवी. ह्याचें वाजविणें व्यवस्थेशीर, गोड व स्पष्ट असे. अनेक गवयांची साथ करण्याचा ह्याला प्रसंग आल्यानें साथ करण्यांत प्रवीण असे. बऱ्यापैकीं एक वादक म्हणून हा मुंबईत प्रसिद्ध होता. इ. स. २० व्या शतकाच्या पूर्वार्धांत हा कालवश झाला.




### रामचन्द्र गोवेकर.

मुंबईत जे तबलावादक आहेत त्यांतील चांगल्या वादकांमध्ये ह्याची गणना असे. ह्याचें वाजविणें व साथ करण्याची शैली चांगली होती. हा इ. स. २० व्या शतकाच्या प्रथमार्धांत दिवंगत झाला.




### कालूराम.

तबला वाजविण्यांत व साथ करण्यांत हा कुशल होता. ह्याचा हात मऊ व वाजविणें स्पष्ट व गोड असे. हा नेहमीं मुंबईत राहत असे. हा इ. स. २० व्या शतकाच्या पूर्वार्धांत दिवंगत झाला.



### विष्णुपंत जोशी.

हा कोंकणचा राहणारा. हा आपणास बडोद्याचे प्रसिद्ध पखवाजीचे 'नासरखां यांचा शिष्य' म्हणवीत असे. ह्यांना तबला व पखवाज हीं दोनहि वाजवितां येत असत. कांहीं दिवस हा रा. ब. देवल यांच्या आश्रयास होता. पुढें हा कन्या-शालेंत नोकर झाला. ह्याला थोडेंबहुत गाण्याचें ज्ञान होतें. हा इ. स. १९२२ मध्ये क्षयरोगानें कालवश झाला.



### लाला हरिचरण.

हा जातीचा ब्राह्मण होता. तिऱ्हागड संस्थानांत हा नोकर होता. ह्या कलेचा अभ्यास ह्यानें कुदवसिंगाजवळ केला होता. ह्याची तयारी व वाजविण्याची हात-वटी चांगली होती. 'अखिल भारतसंगीत परिषदेत' ह्यास बोलावणें असे व त्यावेळीं ह्याचें वाजविणें ऐकण्याचा योग प्रस्तुत लेखकाच्या वडिलांस आला आहे. हा



स्वभावाने प्रेमळ असून नम्र होता. अलवार दरवारचा प्रसिद्ध ध्रुवपदीया अला-  
बंदे ह्याची साथ करीत असतां ह्याच्या वाजविण्याची योग्यता परिषदेच्या  
निमित्ताने काशीस जमलेल्या लोकांस चांगली कळली. हा इ. स. १९२५ च्या  
सुमारास कालवश झाला.




### रामा गुरव.

हा कुसुंदवाडचा राहणारा. हा तबला फार चांगला वाजवी. साथ करून गव-  
यांचा रंग वाढविणे ही कला ह्यास उत्तम साधली होती. हा कुसुंदवाडकरांच्या  
पदरी होता. ह्याच्या वाजविण्यांत गोडी असे. मीयां रहिमतखां ह्याची साथ ह्यानें  
अनेक वर्षे केली. हा इ. स. २० व्या शतकाच्या पूर्वार्धांत झाला.



### माखन.

हा मुंबईचा राहणारा. पखवाज वाजविण्याची ह्याची शैली चांगली असून  
साथ करण्यांत हा मोठा प्रवीण आहे. हल्लीं एका व्यापाऱ्यानें ह्याला आपल्या  
पदरी ठेविलें आहे.



### अबीद हुसेन.

हा लखनौस राहतो. हा घराणदार तबलजी आहे. वाजविण्यांत ह्याचा हात  
फार गोड आहे. नाचाच्या साथीबरोबर हा वाजवितो तेव्हां ह्याचें कलाप्रावीण्य  
दिसून येतें. स्वभावाने हा फार गोड आहे. हा कांहीं वर्षे 'मॉरिस कॉलेजमध्ये'  
तबलाशिक्षक होता. ह्याचें वाजविणें प्रत्यक्ष ऐकण्याचा योग प्रस्तुत लेखकास  
लखनौस असतां अनेक वेळां आला आहे. ह्याच्या बोलाचें अक्षर तबल्यावर  
इतकें स्पष्ट व मधुर उठतें कीं, ह्याचें तें वाजविणें सारखें ऐकत रहावें असें  
वाटतें. ह्याची चाट इतकी स्पष्ट व मधुर निघते कीं, तशी फार थोड्यांसच  
काढितां येईल.



### बीरू मिस्त्र.

हा बनारसचा राहणारा. हा उत्तम तबला वाजवितो. जलद लयीच्या गाय-  
नाची साथ करितांना ह्याचें प्रावीण्य दिसून येतें. बनारसमधील प्रसिद्ध वादकांमध्ये



ह्याची गणना आहे. ह्याच्या वाजविण्यांत गोडी व स्पष्टता फार आहे. 'अबीद-हुसेनपाशीं आपण कांहीं शिकलों' असें हा सांगतो.



### शंकर भैय्या.

हा पुण्याचा राहणारा. हा जातीनें गुरव आहे. पुण्यांत बळवंतराव वैद्य ह्यांचा गायनवादनाचा समाज असतां तेथें हा मृदंग व तबला हे दोनहि बाज वाजविणेंस शिकला. स्वभावानें हा फार सरळ व मनमिळाऊ आहे. 'बेलवाग' देवस्थानांत हा नोकर आहे. अनेक गवय्यांबरोबर साथ करण्याचा प्रसंग ह्याला आल्यामुळें साथ करण्याचें काम ह्यास चांगलें साधलें आहे. अलीकडे ध्रुवपद गाणारे गवई कमी झाल्यानें मृदंग वाजविण्याचें काम ह्यास फार पडत नाहीं, कथा वाजवितांना काय असेल तेवढेंच ! हल्लीं तबलावादनाची जरूर जास्त आहे. मार्मिक दृष्टीनें पाहिल्यास ह्याच्यामध्ये तबल्यापेक्षां मृदंगवादनाचें प्रावीण्य जास्त दिसून येतें.





## भाग ४.

### नर्तक.



### कन्हैया.

हा लखनौस राहत असे. ह्याच्या वेळीं, म्हणजे इ. स. १८५० च्या सुमारास, ह्या कलेस फार उत्तेजन मिळालें होतें, कारण त्या वेळचा लखनौचा नबाब ह्या कलेंत फारच वाकब होता. वाजिद अल्लीशहानें स्वतः ह्यास नर्तनकलेंत प्रवीण केलें होतें. त्याच्या दरबारीं अनेक कलावंतिणी व अनेक पुरुष नर्तक होते. सुमारे ५० तर निरनिराळीं वाद्ये वाजविणारे वादक व ६० गायक होते. ते सर्व कन्हैयाची नाचकाम व भाव ह्यांबद्दल स्तुति करीत. हा हुबेहुब आपल्या वस्तादाप्रमाणें त्या कलेंत प्रवीण झाला होता. हा फार देखणा होता. स्वभावानें हा मोठा मनमिळाऊ व रंगेल असे. ह्या शतकांत ह्या विद्येचा लोप होत चालला आहे. हा नर्तक इ. स. १९ व्या शतकाच्या उत्तरार्धांत कालवश झाला.



### कालिकादीन.

हा बनारसचा रहिवाशी. नर्तनविद्येंत हा फार प्रवीण होता. भावहि हा उत्तम करी. मरेपर्यंत हा बनारसमध्येच होता. बनारसच्या अनेक नायकिणींस ह्याने तालीमी दिल्या होत्या. ठुमरी म्हणून त्याचा भाव दाखविणें ह्या गोष्टीहि ह्याने त्यांस शिकविल्या होत्या. बनारसची ठुमरी प्रसिद्धच आहे. ह्याचा भाऊ बिंदादीन लखनौस राहत असे. ह्याचें वर्तन गृहस्थाप्रमाणें असे. सभ्य लोकांत ह्याला फार मान असे. हा इ. स. १९ व्या शतकाच्या उत्तरार्धांत कालवश झाला.



### बिंदादीन.

हा बनारसचा रहिवाशी. नर्तन व भाव ह्या कलांचा अभ्यास ह्याने बनारस शहरीं केला. ह्या कलेमध्ये प्रावीण्य संपादल्यावर व ५७ सालचा वंडाचा वणवा शम-




ल्यावर हा लखनौस जाऊन राहिला. हा विशेष देखणा होता. ह्या कलेवर ह्याला चांगले पैसे मिळाले. लखनौस ह्याने घर केले व जिनगी चांगली मिळविली. ह्याने अनेक शिष्यांस ही कला शिकविली. सकाळी ९ वाजल्यापासून ११ वाजेपर्यंत आपल्या घरी नाचावयाचे, असा ह्याचा नित्यक्रम असे; नाच पाहण्यासाठी ह्याच्या घरी लोकांची रोज गर्दी जमत असे. उभे राहून निरनिराळ्या तालांत व लयींत हा नाचकाम करी व त्यावेळी पायाने रांगोळीवर अनेक चित्रे काढून दाखवी. तसेच पायांत बांधिलेल्या धुंगरांपैकी एकच वाजविणे, दोनच वाजवून दाखविणे इत्यादि कसब ह्याच्या अंगांत होत. हा ह्याचा क्रम उतार वयांतहि चालत असे. अभिनय व भाव करण्यांतहि हा प्रवीण असे. 'आधिये' म्हणजे 'या' हा शब्द निरनिराळ्या आवाजाने व निरनिराळ्या आविर्भावांसह हा जेव्हां उच्चारी तेव्हां ज्ञाते चकित होत. उतार वयांत हा जरी स्थूल झाला होता तरी त्यामुळे ह्याच्या नाचकामांत कांहीं कमतरता आली नव्हती. ह्याला दोन मुलगे आहेत. तेहि हे काम चांगले करितात. ह्याने शिकविलेल्या स्त्रियांमध्ये विचवा व तिची थोरली बहीण ह्या फार प्रसिद्ध आहेत. हा गुणी कथ्थक इ. स. १९१५ च्या सुमारास लखनौ येथे कालवश झाला.



### लालूजी.

हा लखनौचा राहणारा. हा जातीने कथ्थक होता. गत, भाव व अभिनय ह्यांत हा फार प्रवीण होता. ह्याचा स्वभाव फार थट्टेखोर असे. हा इ. स. एकोणिसाव्या शतकाच्या उत्तरार्धात कालवश झाला.




### प्रकाश.

हा जातीचा कथ्थक होता. हा लखनौत राहत असे. गत, भाव व अभिनय ह्या कामांत हा फार प्रवीण होता. हा स्वभावाने नम्र व मनमिळाऊ होता. हा इ. स. १९ व्या शतकाच्या उत्तरार्धात वारला.



### दुर्गा.


हा लखनौच्या प्रकाश कथ्थकाचा पुतण्या. गत, भाव, व अभिनय ह्यांत हा फार तयार होता. हा फार देखणा व स्वभावाने मोठा रांगेल होता. नटणे ह्याला फार आवडे. हा आपल्या चुलत्याच्या देखत वारला.





### वेणीप्रसाद.

हा बनारसचा राहणारा. हा नृत्य व अभिनय ह्यांत फार कुशल होता. ह्याचें वागणें फार मोहक असे. हा दिसण्यांत सुरेख होता. हा इ. स. १९ व्या शतकाच्या उत्तरार्धांत कालवश झाला.




### मानसिंग.

हा लखनौचा राहणारा. हा नाचकामांत फार प्रवीण होऊन गेला. हा इ. स. १९ व्या शतकाच्या अंती कालवश झाला.



### रामसहाई.

हा हंडियाचा राहणारा. नाचकलेंत हा फार चांगला होऊन गेला. हा आदाहि उत्तम करी. हा स्वभावानें विनयशील होता. हा इ. स. १९ व्या शतकाच्या अखेरीस कालवश झाला.



### बांदा.

हा जातीनें कथक होता. नाचकामांत ह्याची फार तारीफ असे. ह्याचें वर्तन फार सभ्यपणाचें असे. हा मोठा विनोदी असे. हा इ. स. १९ व्या शतकाच्या उत्तरार्धांत वारला.




### रमझानी.

हा लखनौत राहत असे. नाचकामांत हा फार कुशल होता. हा फार देखणा व नटवा असे. हा इ. स. १९ व्या शतकाच्या अंती वारला.



### हुसेनबक्ष.

हा लखनौत राहत असे. हा नृत्य व भाव ह्यांत प्रवीण असे. ह्याचें नृत्त व नर्तन हे दोन प्रकार पाहण्याजोगे असत. हा इ. स. १९ व्या शतकाच्या उत्तरार्धांत वारला.





### कायमअल्ली.

हा लखनौत राही. नाचकाम व अभिनय ह्या कलांत हा मोठा कुशल असे.  
हा इ. स. १९ व्या शतकाच्या अंती वारला.




### मिरझावहीद.

हा काश्मीरचा राहणारा, पण पुढे लखनौस जाऊन राहिला होता. नृत्य व भाव ह्या कलेत हा फार चांगला, अशी त्या वेळेस प्रसिद्धी असे. हा इ. स. १९ व्या शतकाच्या उत्तरार्धात वारला.



### गुलबदन.

हा बनारसचा राहणारा. हा नाच व भाव ह्यांत फार कुशल होता. हा फार देखणा व थट्टेखोर असे; स्त्रीचा पोषाख केल्यावर तो स्त्री नाही असे कोणास वाटत नसे. हा इ. स. १९ व्या शतकाअंती वारला.



### सुखबदन.

हा बनारसचा राहणारा. नृत्य व भाव ह्या कलांत हा चांगला वाकब होता. हा दिसण्यांत फार सुरेख असे, ह्याचा स्वभाव विनोदी होता. ह्याची मित्र मंडळी फार असे. नृत्याच्या वेळीं निरनिराळ्या प्रकारचे रसाविर्भाव दाखवितांना हा जे चेहरे करी ते प्रेक्षक पहातच रहात. हा इ. स. १९ व्या शतकाच्या उत्तरार्धात कालवश झाला.






## भाग ५.




## स्त्रिया.



## मिराबाई.

उदेपूरच्या राण्याची ही बायको. ही महापतिव्रता व कवयित्री होती. हिला रुग्णाची मोठी भक्ति होती; दुष्ट लोकांनीं हिचा छळहि पुष्कळ केला, पण अंगच्या पुण्याईमुळे त्यांच्या छळापासून हिला कांहीं त्रास झाला नाही. प्रपंच अथवा संसारिक सुखापेक्षां ईश्वरभक्तीतच हिजला अधिक सुख वाटे. हिची ईश्वरभक्तीपर अनेक पद्ये अद्यापि लोकांच्या तोंडीं आहेत. हिनें हि 'मीरामल्लार' नांवाचा एक मल्लार प्रकार काढिला; परंतु तो सर्वच गवयांस येत नाही. हिचा आवाज मधुर होता; हिची म्हणण्याची ढबहि चांगली होती. भक्तिरस पद्ये ही फार उत्तम म्हणे, असा हिचा लौकीक आहे. गायनविद्येच्या नैपुण्यापेक्षां भगवंताची भक्ति करण्याबद्दल हिचा लौकिक फार आहे; दिल्लीपति अकबर बादशहा हिचे गाने ऐकून फार खुष झाला, असें इतिहासकार लिहितात. त्याचप्रमाणे पातिव्रत्याबद्दल व पवित्र आचरणाबद्दल लोक हिला फार मानीत होते, व अद्यापि मानितात. ही इ. स. १६ व्या शतकाच्या शेवटीं कालवश झाली.




## सरूपी.

ही नायकीण फार मोहक, बांधेसूत व सुंदर होती; ही इ. स. १७५५ सालांत पेशवाईत नोकर होती. हिचे गाने व नाच तारिफ करण्याजोगा होता.



## अम्माका सावनूरकरीण.

ही श्रीमंत नानासाहेब पेशवे यांच्या पदरी होती. ही फार नामांकित गाणारी म्हणून हिची प्रसिद्धी होती.





### मुसाहेब.

श्रीमंत नानासाहेब पेशवे यांचे वेळीं ही होती. ही नाचणारीण होती. हिची नाचकामांत विशेष प्रसिद्धी होती. हिला गाणें येत नव्हतें असें नाहीं, पण नाचकामांत ही गाण्यापेक्षां प्रेक्षकांचें मन मोहून टाकी.




### मैना.

ही सोलापूरची राहणारी. 'ही गाण्यांत व नाचण्यांत फार वाकबगार आहे,' असा हिचा लौकिक श्रीमंतांचे कार्णी गेल्यावरून हिला श्रीमंत नानासाहेब पेशवे यांनीं पुण्यास आणून आपले पदरीं ठेविलें. हिला दरमहा १५० रुपये पगार होता. ही फार देखणीहि होती.




### बना.

श्रीमंत नानासाहेब पेशवे यांचे पदरीं ही होती. ही गाण्यांत फार तरबेज होती. परंतु नाचकामांत हिचा हातखंडा नव्हता. हिला दरमहा १५० रुपये पगार मिळत असे.



### हेमंती.

ही फार देखणी, मोहक व बांधेसूत होती. ही गायन व नर्तन ह्या कलांत प्रवीण होती. हिचा आवाज मधुर असून हिची गाण्याची पद्धति वाखाणण्याजोगी होती. ही श्रीमंत राघोबादादा ह्यांच्या पदरीं होती. हिला दरमहा सातशें रुपये पगार होता. ह्यावरून तिच्या स्वरूपाची व कलेची कल्पना वाचकांस येईल.



### मोहना पालकर.

ही सुस्वरूप नायकीण इ. स. १७७२ सालांत पेशवाईत नोकर होती. ही जातीनें गोवेकरीण होती. ही नाचकामांत फार वाखाणण्याजोगी होती. हिचा नाच सातारचे महाराज पुण्यास आले होते, तेव्हां पेशव्यांनीं त्यांस मेजवानी दिली, त्यावेळीं करविला होता. गायन व नर्तन ह्या कलांत ही फार प्रवीण, असा त्यावेळीं हिचा लौकिक होता.






## गुलाब पुणेंकरीण.

ही नायकीण इ. स. १७७२ सालांत पेशवाईत नोकर होती. स्वरूप, गाणें व नाच ह्याबद्दल ही फार प्रसिद्ध होती.



### हिरा.

इ. स. १७७२ मध्ये पेशवाईत ही नोकर होती. हिचें नाचकाम तारिफ करण्याजोगें होतें. ही ठुमरीहि फार नटवून म्हणे. ही देखणी असून फारच मोहक होती. हिचा अभिनय फार वाखाणण्याजोगा होता. ठुमरीचा आदा करीत असतां प्रेक्षकांच्या मनाची ही लटपट उडवून देत असे. ही बांधेसूत असल्यानें हिचें 'नृत्य' वाखाणण्याजोगें वटे.



### सगुणा.

श्रीमंत दुसरे बाजीरावसाहेब ह्यांच्या पदरीं ही होती. ही फार मोहक व देखणी असे. हिजला श्रीमंतांनीं शुक्रवार पेढेंतील आपल्या वाड्याजवळ राहण्यास घर चांधून दिलें होतें. नाचकाम व गायन ह्यांत ही तरवेज होती म्हणून श्रीमंतांची हिच्यावर फार मर्जी असे. ही लावणीहि चांगली म्हणे.



### हिरा.

श्रीमंत दुसरे बाजीराव पेशवे यांचे पदरीं ही होती. बाजीरावसाहेबांची कलाविलासांतील गुणग्राहकता सर्वप्रसिद्ध आहे. हिरा ही अप्रतिम नाचणारी तशीच मोठी देखणी होती. एक वेळ हिच्या नाचकामावर खूष होऊन श्रीमंतांनीं हिला हजार रुपये बक्षीस दिले. ही गोष्ट इ. स. १८०७ चे सुमारास घडली.



### चंद्रा.

ही नायकीण श्रीमंत दुसरे बाजीरावसाहेब पेशवे यांच्या पदरीं होती. स्वरूपांत ही वाखाणण्याजोगी असून गायन व नर्तन ह्यांमध्येहि तरवेज होती. लावण्या म्हणून त्यांचा भाव ही विलक्षण मोहक प्रकारें करी, अशी हिची प्रसिद्धी होती.






## व्यंकटनरसी.

श्रीमंत दुसरे बाजीराव पेशवे यांच्या दरबारीं ही कलावंतीण होती. दक्षिणेच्या सौंदर्याचा मासला म्हणून श्रीमंतांनीं हिला पुण्याला आणविली होती. ही फार देखणी व नाजूक होती. विडा खातांना हिच्या गळ्यांत पकि दिसत असे, असें हिच्या नाजूकपणाचें वर्णन करतात. शरीरशास्त्रदृष्ट्या ही गोष्ट असंभवनीय आहे हें जरी खरें आहे, तरी तीवरून ही फार नाजूक होती येवढें समजावयाचें. ही नृत्य व गायन या कलांत फार प्रवीण होती. हिचें खरें नांव 'नरसी' असें होतें. हिच्या गुरूनें हिला ह्या दोन कलांत परिपूर्ण ज्ञान दिल्यानें त्याबद्दल उतराई होण्यासाठीं हिनें आपल्या नांवारंभीं आपल्या गुरूचें 'व्यंकट' हें नांव धारण केलें होतें. पण हिचें गुरु म्हणजे विश्वगुणादर्शचंपूकार 'व्यंकटाध्वरी' मात्र नव्हत, हें वाचकांनीं ध्यानांत ठेवावें; कारण ते संस्कृत कवि इ. स. १७१० च्या सुमारास झाले. श्रीमंतांस गायन व नर्तनाची विशेष गोडी असल्यानें हिचें नाचगाणें दरबारांत नेहमीं होत असे. हिला बाहेर जाण्याची बंदी असे; परंतु चिंचवडचे मोरया गोसावी यांस हिनें गुरुस्थानीं मानिलें असल्यामुळे तिकडे जाण्यास व त्यांस भेटण्यास हिला परवानगी असे. हिच्या नाचाच्या वेळीं आपण ह्या कलेचे तज्ज्ञ आहोंत हें दर्शविण्यासाठींच नाच पाहण्यास हजर असलेल्या लोकांत हिला 'वाहवा' देण्यांत चढाओढच लागून राही; व दर वेळेस सलाम करण्याचा सांप्रदाय असल्यामुळे ही कंटाळून जाई. तेव्हां एकदां हिनें श्रीमंतांस नम्रपणें अशी विनंति केली, 'आपणांवांचून मला कोणी वाहवा देऊ नये.' श्रीमंतांनीं हसून ती विनंति मान्य केली व सर्वास तसें फर्माविलें; त्यामुळे 'वाहवा'च्या वर्षावाचा दुष्काळ पडला ! पण थोड्याच वेळांत असें झालें कीं, तेथें एका बाजूस उभा असलेला जनोचा पाटणकर नांवाच्या कोठीतील एका कारकुनानें 'वाहवा' दिली ! त्याचरोबर त्यास तेथून बाहेर घालवून देण्यांत आलें, व आज्ञा मोडिली म्हणून पाहण्यांत बसविलें. नाच व गाणें बहारीचें झालें. श्रीमंत खूष होऊन हिला म्हणाले, "तुला काय पाहिजे तें माग." तेव्हां हात जोडून हिनें विनंति केली कीं, "महाराज, जनोबास माझ्या तैनातीस द्यावें." श्रीमंत म्हणाले, "हें काय मागतेंस ! कांहीं मोठें मागणें माग." त्यावर ही नम्रपणें म्हणाली, "महाराज, आपण मला काय कमी दिलें आहे ! पण इतक्या मंडळींत शिक्षेची पर्वा न करतां ज्यानें मला योग्य जागीं वाहवा दिली त्याच्या मार्मिकपणाची तारीफ करावी तेवढी थोडी आहे; तेव्हां माझी हीच विनंति मान्य व्हावी."



श्रीमंतांनीं हंसून हिची विनंति मान्य केली; व गरीब विचारा जनोबा पाटणकर तेव्हांपासून नरसीच्या परिवारांत सामील झाला. मार्मिकपणाचें मोल केवढें आहे पहा. एका गरीब विचाराच्या क्षुद्र कारकुनाचें नांव आपल्या स्मरणांत राहिलें आहे पण त्या वेळच्या मोठ्या सरदारांचीं नांवें स्मरणांतून नाहीशीं झालीं आहेत. हें केवळ त्या विचाराच्या चांगल्या परिपूर्ण मार्मिकपणाचें फळ होय. कोणतीहि विद्या-मग ती कितीहि हलक्या दर्जाची असो-तिच्यांत परिपूर्ण असणें हा गुणच होय.




### गोखीबाई.

सवाई रामसिंग राजाच्या पदरीं जयपुरास ही होती. ही गायनांत फार प्रवीण होती. नर्तनहि हिला येत होतें. ठुंबरी नटवून म्हणण्यांत हिचा हातखंडा होता. ही फार देखणी असे. ही स्वभावानें सरळ व मनमिळाऊ होती. हिच्या जवळचा काळु नांवाचा सारंगीवाला हिचा साजिंदा होता. त्याच्या दोन मुलांस हिनें गायनांत अप्रतिम तयार केलें म्हणून महाराजांनीं हिला 'बाई' हा बहुमानाचा किताब दिला. ही रामसिंग राजाच्या कारकीर्दीच्या शेवटीं शेवटीं कालवश झाली.



### रहिमानबाई.

ही चरखारीची राहणारी. ही गाणें गात असे. ही ख्याल व होरी इतक्या उत्तम तऱ्हेनें गात असे कीं, त्या वेळचे नामांकित गवई देखील हिची फार तारीफ करीत असत. 'कोणाहि गवयापेक्षां ही चांगली गाते,' असें हद्दूखां हिच्याबद्दल म्हणत होते. वयाला पन्नास वर्षे झालीं तरी देखील ही बाबुराम साईजवळ शिकत होती, इतकी हिला विद्येची गोडी असे. ही मुमारे पाऊणशें वर्षांची होऊन इ. स. १९ व्या शतकाच्या उत्तरार्धांत कालवश झाली.



### सुंदराबाई.

ही रहिमान बाईची बहीण. ही आपल्या बहिणीजवळ चरखारीलाच रहात असे. ख्याल गाण्याबद्दल हिची फार तारीफ होती. रागाची शुद्धता व शास्त्रीयता पहावी तर हिच्याच गाण्यांत असा हिच्या गाण्याचा विशेष होता, असें त्या वेळचे लोक म्हणत.





### लतफन.

सुप्रसिद्ध रहिमानची ही सर्वांत धाकटी बहीण. ही चांगल्यांपैकी गाणारी व नाचणारी होती.



### पीरबाई.

ही लखनऊची रहाणारी. ही ख्याल व ठुमरी गात असे. ठुमरी हें वाय-कांचें गाणें त्यांत ही अशा प्रकारें आदा करून ठुमरीचा अर्थ व्यक्त करी कीं, पुरुषगायकांस तो साधणें शक्य नव्हतें. पण पुरुषांचें गाणें जें ख्याल त्यांतहि ही पुरुषांवर ताण करी, अशारीतीनें ही गाण्यांत वरचढ होती. ही स्वभावानें नम्र असे; ही चांगली देखणी होती. हिला एक मुलगी होती. ही इ. स. १९ व्या शतकाच्या उत्तरार्धांत कालवश झाली.




### सरफूबाई.

ही पीरबाईची मुलगी. पीरबाई व ही अशा दीर्घजीवीहि ख्याल फार चांगल्या प्रकारें म्हणत असत. ह्यांची गाण्याची तन्हा महंमदखां सारखी होती. ख्याल-गायनांत ह्यांची बरोबरी करणें झाल्यास गवयानें फार परिश्रम केले पाहिजेत असें त्या वेळचे तज्ञ म्हणत. ही इ. स. १९ व्या शतकाच्या उत्तरार्धांत कालवश झाली.



### बया.

ही रूपानें फार सुंदर असून गायनकलेंत फार पटाईत होती. रामजोशी ह्या प्रसिद्ध महाराष्ट्र शाहीराची ही मैत्रीण होती. लावण्या म्हणण्यांत हिचा हातखंडा होता. रामजोशाच्या नव्या नव्या लावण्यांस चटकदार चाली हिनें च लाविल्या आहेत. ही सुमारे इ. स. एकोणीसाव्या शतकाच्या पूर्वार्धांत होऊन गेली.



### चंद्रभागा.

श्रीमंत जयाजीराव महाराज यांचे वेळीं ग्वालेर दरबारची ही नोकर होती. ही फार देखणी होती. हिचें गाणें बऱ्याच श्रेष्ठ दर्ज्याचें होतें. महाराजांनीं हिला गाणें शिकविण्याकरितां नामांकित गवई ठेवले होते व त्या कामीं बराच पैसा



सर्च केला होता. हिचा आवाज मधुर असून चांगला सुरेल होता. शेवटी शेवटी ही ग्वालेर दरबार सोडून गेली. हिला दोन मुलगे होते. थोरला मुलगा बळवंतराव भैय्या व अप्रतिम हार्मोनियम वादक गणपतराव भैय्या हा धाकटा. ही जातीनें मुसलमान होती, पण हिनें नांव मात्र हिंदु सारखें घेतलें होतें. ही इ. स. १९ शतकाच्या अखेर कालवश झाली.



### मिश्रा.

जैनुल अबदुलखां ह्याजपार्शी ही गाणें शिकली. ही पुण्यांतील मागल्या पिढीतील नामांकित नायकिणीपैकीं एक होती. ही नाचतहि असे. हिनें आपलें गाणें शुद्ध ठेविलें होतें, म्हणून संशय उत्पन्न झाल्यास हिचे गुरुबंधु महादेवबुवा गोखले व अंतूबुवा आपटे हिच्याकडे पुण्यास येत. ही घरंदाज नायकीण होती असें जुने लोक सांगत. जैनुल अबदुलखां हिचे गुरुजी पुण्यास हिच्या घरीं नेहमीं राहण्यास येत, व तीहि गुरूंची तबेत चांगली संभाळीत असे. ही सुमारे १८९० च्या सुमारास पुण्यांतच कालवश झाली.



### छटाकी.

हिचें खरें नांव प्रस्तुत लेखकांस निश्चितपणें माहीत नाहीं. ही फार देखणी व मोठी चंचल होती. हिचा आवाज फार मधुर होता. ठुंबरीगायनाची हिची लटक विलक्षण मोहक असे. आग्र्याचे प्रसिद्ध ध्रुवपदिये वजीरखां यांच्या गायनकलेवर व स्वरूपावर फिदा होऊन ही त्यांचेजवळ राहिली होती. वजीरखांबरोबर बडोद्याहून ही मुंबईस गेली. एक वेळ वजीरखांचें गायन गुजराथ्यांचे गुरु व गायनकलेचे मर्मज्ञ जीवनजी महाराज यांच्याकडे झाल्यावर हिनें उठून हात जोडून नम्रपणें जीवनजी महाराजांस विनंति केली कीं, 'मी वजीरखांची दासी आहे. आपण यांचें अप्रतिम गाणें तर ऐकिलेंच पण माझे म्हणजे यांच्या दासीचें गाणें दहा मिनिटें ऐकिण्याची मेहेरबानी करावी.' तेव्हां मंडळींच्या आग्रहावरून महाराजांनीं हिच्या बोलण्यास रुकार दिला. हिनें ठुंबरी गायनास सुरवात केली व जमलेल्या मंडळींवर अशी छाप पाडिली कीं, वेळ किती झाला याचें कोणास भान राहिलें नाहीं ! ठुंबरी हिनें अशी नटवून म्हटली कीं पूर्वींचा रंग सर्व नाहींसा करून टाकिला ! सर्वजण हिची वाहवा करूं लागले. हिची ठुंबरी




गायनाची कला कशी होती हे दिसून येतं. हिचा मुक्काम मुंबईस असतां पुण्याचे एक संगीत शास्त्रज्ञ हिच्या तेथे भेटास गेले. गाण्याच्या गोष्टी चालल्या असतां हिने त्या शास्त्रज्ञास स्पष्ट सांगितलें कीं, 'केवळ गोष्टी बोलून कला येत नसते; तसें असतें तर उस्ताद व श्रम, यांची काय जरूर होती.' तेव्हां ते गप्प बसले व हिरमुसलें तोंड करून पुण्यास परत आले ! हिचें वागणें अव्यवस्थित असे त्यामुळे हिचा अंतर्हि वाईट प्रकारें झाला. ही इ. स. १९ व्या शतकाच्या उत्तरार्धांत बडोद्यामध्ये मारली गेली.



### चुन्ना.

प्रसिद्ध बीनकार बंदेअल्लीखां यांच्याजवळ ही असे. त्यापूर्वी ही कोणाजवळ होती याची माहिती बरोबर लागत नाही. ही सामान्य देखणी होती. हिला बंदेअल्लीखांनीं गायनांत उत्तम प्रकारें तयार केली होती. ही ख्याल उत्तम म्हणें व ठुंबरीहि चांगली नटवून गात असे. ही कधीं नाचत नसे. पुण्यास हिचीं अनेक गाणीं झाल्यानें व हिचा मुक्काम येथे अनेक वर्षे असल्यानें हिची गायनांत कशा प्रकारची योग्यता होती हे मागल्या पिढीतील लोकांस ठाऊक आहेच. हिचा आवाज मंजूळ व गोड होता. हिचें वागणें नम्र व सभ्यपणाचें असे. बंदेअल्लीखां पुण्यास वारल्यावर नव्या पुलाजवळच्या दरग्यांत त्याची कबर आहे, त्यावर दर गुरुवारीं फुलें घालावीत व तेथें थोडा वेळ गावें, असा हिचा क्रम असे. हिनें पुढें हा गायकीचा पेशा सोडून दिला व एका मुसलमानाशीं निष्कालाविला. बंदेअल्लीखांजवळ असतांना पुण्यांत इसबजान नांवाची एक तयार नायकीण आली. तेव्हां पुण्यांतील शौकीन लोकांनीं एक जलसा ठरविला व गाण्यांत जिची सरशी होईल तिला शंभर रुपये बक्षीस द्यावयाचें म्हणून ठरविलें. दोघींना ही गोष्ट मानवली. जलशास मार्मिक लोकांसच पाचारण होतें. जलशास रात्रीं दहा वाजतां सुरुवात झाली. दीड तास प्रत्येकीनें गावें असें ठरलें होतें. दोघींचें गाणें झाल्यावर परीक्षकांनीं चुन्नानें पैज जिंकली असा आपला अभिप्राय दिला. ह्यावरून हिचें गायनपटुत्व प्रतीत झालें. त्या जलशाच्या वेळीं प्रस्तुत लेखकाचे वडिल हजर होते.





## इसब जान.

ही हिंदुस्थानांतील प्रसिद्ध नायकीण होती. गायनकलेंत ही तयार होती. ही दिसण्यांत कुरूप होती. हिचें विशेष कसब म्हणजे आदा करणें हें होय. विष्णुपंत छत्रे यांनीं हिला महाराष्ट्रांत आणून हिच्या अंगचा गुण लोकांस दाखविला. पुण्यास हिचा मुक्काम असतांना चुन्नाचा व हिचा गायनाचा सामना झाला. त्यांत गायनांत चुन्ना उत्तम ठरली व आदा करण्यामध्ये हिचा नंबर वर लागला. ही वागण्यांत फार सभ्य व मनमिळाऊ असे. ही विसाव्या शतकाच्या प्रथम पादांत कालवश झाली.



## झोराबाई.

ही आग्न्याची रहाणारी. ही फार देखणी होती. विशेषेकरून हिचे डोळे विलक्षण पाणीदार व मोठे होते. हिच्या सौंदर्याचा तो एक विलक्षण गुण समजला जात असे. ही गाण्यांत साधारणपणें बरी असे. नाचणें हा गुण हिच्यांत साधारणच होता. एकदां उत्तरेकडील एका मोठ्या राजाच्या लग्नसमारंभांत हिला व कलकत्त्याची प्रसिद्ध गोव्हरजान हिला बोलाविलें होतें. भरमंडपामध्ये गाण्यावरून या दोघींची बरीच बाचाबाच झाली ! ही गोष्ट झोराबाईस फार लागली ! एक नामांकित गवई हिनें गाणें शिकविण्याकरितां ठेवला व गायनाच्या अभ्यासासाठीं सहा वर्षे एका खेडेगांवांत जावून ही राहिली. गायनाचा अभ्यास परिपूर्ण केल्यावर आपण गोव्हरजानची बरोबरी करूं व वेळेस तिला हटवूं अशी हिच्या मनाची खात्री झाल्यावर एका राजाच्या महोत्सवप्रसंगीं हिनें गाण्याचें आमंत्रण पत्करिलें. कर्मधर्मसंयोगानें तेथें गोव्हरजानहि गेली होती. त्या ठिकाणीं या दोघींचीं गाणीं लागोपाठ झालीं. हिचें गाणें ऐकिल्यावर गोव्हरजाननें मोकळ्या मनानें भर मंडपांत झोराबाईजवळ उद्गार काढिले कीं, “बहिणी, तूं सरोसर धन्य आहेस ! माझ्या बोलण्यावरून तूं जी ही गायनांत तयारी केली आहेस ती ऐकून मला तुझें कौतुक केल्यावांचून राहवत नाही !” व सर्व लोकांदेखत या दोघींजणीं एकमेकांस तेथें प्रेमानें भेटल्या. लोकांस ह्या गोष्टीमुळे मोठें कौतुक वाटलें. राजेसाहेबांच्या कानांवर ही गोष्ट गेल्यावर त्यांनीं दोघींची स्वतंत्र गाणीं करवून दोघींनाहि मोठी बिदागी दिली, व झोराबाईच्या करारीपणाची तारीफ करून त्याबद्दल हिला निराळें बक्षीस दिलें. हिचा आवाज फार



चांगला होता व म्हणण्याची ढग गवयाप्रमाणें असे. दुंबरीहि ही फार नटवून गाई; हिचा आदा प्रसंशनीय असे. हिची वागणूक साधी असे. ही २० व्या शतकाच्या प्रारंभी मृत्यु पावली.




### बुढासानी.

ही फारशी देखणी नव्हती; परंतु आंगच्या गुणामुळे ही फार लोकप्रिय झाली होती. हिचा गायनाचा अभ्यास बळवंतराव वैद्यांपाशीं झाला होता. तालामध्ये ही पक्की होती. कंठ मधुर असल्याने हिचें गाणें मनोरंजक होई; नर्तन कला हिला चांगली अवगत होती. नर्तनाचा अभ्यास हिनें वैद्यांच्या जवळच केला होता. वैद्यास ही कला चांगली अवगत होती. ह्या कलेचा अभ्यास त्यांनीं आपले पखवाजवादन गुरु नाना पानसे याजपाशीं केला होता. ही इ. स. १९ व्या शतकाच्या उत्तरार्धात मरत झाली.




### जन्नासानी.

ही जमखंडीची राहाणारी. ही चांगली देखणी होती. हिच्या आईनें गाण्यांत व नाचण्यांत हिला चांगली प्रवीण केली होती. ही जमखंडीतील घरंदाज नायकिणीपैकीं एक होती. हिला राजाश्रय नव्हता. ही स्वभावानें नम्र व सरळ असे. ही इ. स. १९ व्या शतकाच्या अखेरीस मृत्यु पावली.



### मन्नासानी.

ही जमखंडीची राहाणारी. ही स्वरूपानें चांगली देखणी होती. ही जन्नासानीची बहीण. बहिणीप्रमाणें गाण्यांत व नाचण्यांत हिला चांगलें शिक्षण मिळालें होतें. या घरंदाज नायकिणीपैकीं होत्या. हिला कांहीं उत्पन्नहि आहे. ही स्वभावानें सरळ होती. नाचकाम बऱ्यापैकीं करी. ही इ. स. १९ व्या शतकाच्या अखेरीस मृत्यु पावली.




### अंबू बडोदेकरीण.

पुण्यांतील मागील पिढींत ही एक नामांकित नायकीण होती. ही फार देखणी व सभ्य होती. पुण्यांत 'फकड' म्हणून नांवाजलेले गृहस्थ असत ते दिवसां



तून एकदां तरी हिच्या घरीं गेले नाहीत असें व्हावयाचें नाहीं. हिची राहणी फार सभ्यपणाची असे. हिचा आवाज फार मधुर असून गाणेंहि चांगलें होतें. ही लावणी चांगली म्हणे. ही इ. स. १८९० चे सुमारास वारली.



### विठा डाळवाली.

ही पुण्याची रहिवासी होती. ही साधारण देखणी होती. हिचें गाणें बेताचेंच होतें, परंतु लावणी म्हणण्यांत ही फार तरबेज होती. मागल्या पिढींत हिचा लावणी म्हणण्याचा फार लौकिक होता व लोक त्या ऐकण्याबद्दल उत्सुक असत. ही इ. स. १९०६ चे सुमारास वारली.




### कृष्णा पनवेलकरीण.

ही कोंकणची रहाणारी. ही आपल्या आईबरोबर पुण्यास आली. पुण्यास आल्यावर ही गावयास शिकली. ही चांगली देखणी होती. हिचा कंठ फार मधुर होता. हिची लावण्या म्हणण्याबद्दल फार प्रसिद्धी असे. लावणी म्हणून त्या कवनाचा अर्थवाचक भाव ही चांगली करी. हिचें गाणें ह्यामुळें लोकांस फार पसंत पडे. ही इ. स. २० व्या शतकाच्या पूर्वार्धांत पुण्यास कालवश झाली.



### कृष्णा झुलपी.

ही मुंबईस रहात असे. ही जातीनें गोवेकरीण होती. हिला गायन शिकविण्याकरितां महाराष्ट्रांतील प्रसिद्ध ख्यालिये बाळकृष्णबुवा इचलकरंजीकर ठेविले होते. त्यांनीं हिला गायनांत चांगली तयार केली होती. बैठकीचें गाणेंहि चांगलें होते. ही ठुंबरी फार नटवून म्हणे. हिचा आदाहि चांगला असे व ही लावणाहि चांगली म्हणे. हिचें नाचकाम फारसें वाखाण्वाजोगें नव्हतें. लग्नाकार्यांत ही पिसवाज घालून नाचास उभी राही, पण नाचापेक्षां हिच्या गाण्याचीच तारीफ विशेष असे. हिचा आवाज जोरकस व गोड होता. ही विसाव्या शतकाच्या पूर्वार्धांत कालवश झाली.



### आवडा.

ही महाराष्ट्रांतील रहाणारी. ही साधारण देखणी होती. विष्णुपंत छत्रे यांनीं हिला गायन शिकवून उत्तम तयार केली होती. हिचा विशेष असा होता की, ही



तालामध्ये फार पक्की होती. गायनावर चांगली संपत्ति मिळऊन हिचा हिने कांहीं दिवस चांगला उपभोग घेतला. पुढे कांहीं कारणाने हिला उपरती झाली व तिची अशी विलक्षण छाप हिच्या मनावर पडली की, चांगला दिवस पाहून एका सत्पात्र ब्राह्मणास हिने आपली सर्व इस्टेट दान केली! एका पांढऱ्या पातळानिशीं ही घरांतून बाहेर पडली व नरसोबाचे वाडीस जाऊन तेथे दत्ताची सेवा करून राहिली. अशा प्रकारे दत्ताच्या सेवेत राहिलेल्या आपले आयुष्य घालून इहलोकची यात्रा हिने संपविली. ही इ. स. विसाव्या शतकाच्या पूर्वार्धात कालवश झाली.



### बया गणेशवाडीकरीण.

गणेशवाडीतील श्रीमान, सभ्य व संगीतज्ञ गृहस्थ बाळुकाका कानिटकर यांज-पार्शी ही गाणे शिकली. ही सुस्वरूप असून हिचा आवाज मधुर होता. ही सुस्वभाव होती. हिच्या गाण्यांत ढंगदारपणा व रंगत चांगली असे. ही घराणेदार चीजा फार नटवून म्हणे म्हणून हिचे गाणे सर्वत्रांस पसंत पडे. ही इ. स. १९ व्या शतकाच्या उत्तरार्धात कालवश झाली.



### बनु कोल्हापुरकरीण.

ही कोल्हापूरची राहाणारी होती. ही फार देखणी नव्हती; काळीसावळीच पण बांधेसूत होती. हिला नाचकाम येत नव्हते. ही बरी गात असे. तुंबऱ्या वगैरे चांगल्या म्हणे. विशेषेकरून ही लावण्या म्हणण्यांत चांगली तरबेज होती. हिला एक धाकटी बहीण होती. पण ती हिच्याइतकी गाण्यांत तयार नव्हती. ही इ. स. १९ व्या शतकाच्या शेवटी कालवश झाली.



### गुलाब.

ही हिंदु नायकीण जयपुराकडील होती. प्रसिद्ध हैदराबाद सारंगिया याने हिला गायनांत उत्तम तयार केली होती. ही कांहीं दिवस मद्रासकडे गायनाच्या हेतूने गेली होती. तेथे हिची गायनाबद्दल चांगली वाहवा होऊन राजाश्रयहि मिळाला होता. नंतर ही इकडे येऊन अहमदनगर येथे कायमची राहिली होती. हिचे गाणे एकाद्या गवयासारखे असे. आवाज गोड व म्हणण्याची ढब चांगली असे. हैद-



रखां हिच्या गायनाच्या वेळीं सारंगीनें साथ करी तेव्हां हिच्या गाण्याचा विलक्षण परिणाम होई. नाचकाम हिला बिलकुल येत नसे, त्याचप्रमाणें ठुंबरी गावून आदा करणें हेहि हिच्या गाण्यांत दृष्टी पडत नसे. 'कृष्ण मुरारी' ही हिची आवडती ठुंबरी मागल्या पिढींतील लोकांच्या अद्याप स्मरणांतून गेली नसेल. हैदरखां वारल्यानंतर हिच्या गाण्यांत थोडें वैगुण्य आलें असें मार्मिकांना वाटूं लागलें. म्हैसुरास हिला नवरात्राच्या उत्सवाचें वर्षासन होतें. हिचें वर्तन फार साधें, सभ्य असे; कोणी समजदार हिच्या घरीं गेल्यास त्याला ही आपलें गाणें ऐकवीत असे. ही इ. स. १९१० चे सुमारास म्हैसुरांत वारली.



### नर्मदा.

ही नेहमीं नाशिक येथें रहात असे. ही चांगल्यापैकीं गाणारीण होती. कांहीं दिवस ही विष्णुपंत छत्रे यांचेपाशीं गाणें शिकत असे. ठुंबरी गायनांत व आदा करण्यांत हिचा हातखंडा असे. विष्णुपंत छत्रे जेव्हां रहितखांला बरोबर घेऊन नेपाळांत गेले होते त्यावेळीं ही त्यांबरोबर नेपाळांत गेली होती. हिचा स्वभाव एककल्ली होता. ही नाचकामांत चांगली प्रवीण होती पण हिचें नर्तन सर्वत्रांस पाहण्यास सांपडत नसे. ही इ. स. १९१५ चे सुमारास मरण पावली.



### कृष्णा कोल्हापुरकरीण.

ही कोल्हापुरची राहणारी. हिला गाणें शिकविण्याकरितां नामांकित गवई ठेविले होते. हिचे गाणें बऱ्याच उच्च दर्ज्याचें असे. ही लावणीहि चांगली नटवून म्हणे. ही विशेष देखणी नव्हती. ही पुण्याची रहिवाशी झाली होती. ही सुमारे इ. स. १९१५ चे सुमारास वारली.



### बाबली.

ही गोवेकरीण असून मुंबईची राहणारी होती. हिला गायन शिकविण्यासाठीं चांगले चांगले गवई ठेविण्यांत आले होते. प्रसिद्ध ख्यालिया नथथनखां याची ही शिष्यीण होती असे म्हणतात. तयार झाल्यावर राजपुतान्यांतील एका राजाच्या पदरीं ही होती. एकाद्या पुरुषगवयासारखे गावून ही मैफल रंगवी अशी हिची ख्याति होती. ही ठुंबरीहि चांगली म्हणत असे. ही इ. स. १९२५ चे सुमारास मुंबईस मृत्यु पावली.





## ततैया.

ही ग्वालेरची रहिवासी. हिचा आवाज फार गोड होता. ही गाण्यांतहि फार तरचेज होती. ठुंबरी हा तिचा विशेष होता. ही १९१२ च्या सुमारास वारली.



## चंद्रावती.

ही बनारसची रहाणारी. ही ख्याल उत्तम गाई. बनारस शहर हें ठुंबरीकरितां प्रसिद्ध आहे, हें गायनप्रेमी लोकांत महाशूर आहे. ही ठुंबरी उत्तम गाई व आदाहि उत्तम करी. ही स्वभावानें फार नम्र व सरळ होती. हिचा आवाज मधुर होता. ही इ. स. १९२० चे सुमारास बनारस येथें कालवश झाली.



## गोव्हरजान.

ही गायिका इ. स. १८७० च्या सुमारास जन्मली. हिच्या आईबापांचें प्रथम एकमेकांवर फार प्रेम होतें, परंतु पुढें काय कारणें झालीं देवास ठाऊक, त्यांच्या मध्ये प्रेमाच्या जागीं द्वेषभावना प्रगट झाली; त्याचा परिणाम असा झाला कीं, त्याचें प्रायःश्रित ह्या मुलीस भोगण्याची पाळी आली! हिला आपल्या बाळपणांतच हें जग सोडून जाण्यासारखें संकट प्राप्त झालें होतें, परंतु ईश्वरानें त्यांतून हिला बचावलें. कारण आपणा सर्वांत हिचें तें मोहक गायन ऐकावयाचा योग होता! ही फार देखणी, गोंडस व बांधेसूत असे. वयांत आल्यावर ही गायनकला उत्तम शिकली; रामपूरचा नजीरखां, व प्रसिद्ध प्यारासाहेब ह्या सारखे उत्तम गवई हिला ही कला शिकण्यास उस्ताद मिळाले. ख्याल, होरी वगैरे उच्च दर्जाचे गाण्याचा हिनें उत्तम अभ्यास व कसरत केली; पुढें ही ठुंबरी गायन इतकें उत्तम शिकली कीं, त्या विद्येंत हिचा पाडाव करणाऱ्या गायिका क्वचितच निपजल्या. हिचा आवाज गोड, गोल, सुरेल असून भरदार होता. अभिनय ह्या कलेंत हिनें चांगलें प्रावीण्य संपादिलें. विद्या शिकणें झाल्यावर, ऐन तारुण्यामध्ये कांहीं वर्षे दरभंगा दरबारची गायिका म्हणून तेथें ही राहिली होती. पुढें ही प्रायः कलकत्त्यासच राहत असे. मुंबई, पुणे, मद्रास वगैरे शहरांत हिचीं सासगी गाणीं व अनेक प्रसिद्ध जलसे झाले, तेव्हां हिच्या गायकीची व त्या कलेंतील हिच्या प्राविण्याची लोकांस खात्री पटली. हिचीं ग्रामोफोन रेकॉर्ड्स ऐकून लोक मोहून गेले. पुरुषी गाणें म्हणजे ख्याल, होरी वगैरेंत ही तयार



असेच; पण हिचें खास गाणें म्हणजे ठुमरी हें होय; तें ही गाऊं लागली व योग्य अभिनय करूं लागली म्हणजे श्रोते चित्रासारखे तटस्थ होत. हिचा आवाज मोठा असून फार गोड व मोहक असे, त्यामुळें ऐकूं येत नाही व आलें नाही ही तक्रार हिच्या गाण्याच्या वेळीं रहात नसेच. शिवाय नाटकगृहासारख्या मोठ्या जागेंत जरी हिचे जलसे झाले तरी लोक राजीच होत. प्रस्तुत लेखकास हिच्यापासून दोन हात अंतरावर बसून हिचें खासगी गायन ऐकण्याचा व हिचा अभिनय पाहण्याचा सुयोग लखनौ शहरीं दोन वेळां लागला आहे; त्यावेळीं हिच्यासमोर गायनांतील पंडित व शास्त्रकार बसले असल्यामुळें हिनें आपल्या कलेचें प्रदर्शन शक्य तितक्या कसोसीनें केलें. ही स्वभावानें सरळ व विनयशील असे. ह्या कलेवर हिच्याइतकी संपत्ति आजवर कोणी मिळविली नाही. उतार वयांत हिनें म्हैसूर दरबारची नोकरी पत्करिली व तेथेंच इ. स. १९३० च्या सुमारास हिचें देहावसान झालें.



### मंगु.

ही ग्वालेरची राहणारी असून एखाद्या गवयासारखी गाते. हिच्या गाण्यांत एक प्रकारची मोहनी आहे. ही ठुंबरी नटवून म्हणते. ही प्रसिद्ध मेंदी हुसेन यांची शिष्याण आहे.



### विद्याधरी.

ही बनारसची राहणारी. ही दिसण्यांत चांगलीच आहे. ख्याल ही चांगला म्हणते. ठुमरी हिच्या तोंडून ऐकिली म्हणजे बनारसची ठुमरी ही काय चीज आहे हें श्रोत्यांच्या ध्यानीं येतें. हल्ली गायनकलेंत प्रवीण म्हणून ज्या स्त्रिया गणल्या आहेत त्यांत हिचा नंबर फार वर आहे. ही स्वभावानें नम्र असून हिची वागणूक सरळ व साधी आहे.



### सिद्धेश्वरी.

ही बनारसची राहणारी. ही फार देखणी व मोहक आहे. गायनकला ही चांगली जाणते. गायनांतील ठुमरीचे गाण्यांत हिचा हातखंडा आहे. हिची ठुमरी ऐकून हिच्यावर फिदा झाला नाही असा कोणी नाहा. ही स्वभावानें नम्र आहे.



चोलण्यांत मिठास आहे, पण मतलबास जागृत आहे. हिची सांपत्तिक स्थिति चांगली आहे. कंठ मधुर व म्हणण्याची शैली गोड, ह्यामुळे बनारसमध्ये गेल्यावर हिचें गाणें ऐकण्याचा मोह सर्वास पडतोच. हिच्या गुणांमुळे व रूपामुळे सहर्षी हिला श्रीमंतांचा आश्रय लाभला आहे.



### इंदिरा.

ग्वाल्हेरचे श्री. माधवराव शिंदे यांचे वेळेपासून ही दरबारची नोकर आहे. ही उत्तम देखणी असून हिचें गाणेंहि फार मोहक आहे. हिच्या गाण्याचा विशेष म्हणजे ही ठुंबरी चांगली म्हणते व त्याचरोबर हिचा 'भाव'हि पहाण्यासारखा असतो.



### बिचवा.

ही लखनौची राहणारी. ही तेथील घरंदाज असून हिला तेथें चांगला मान आहे. बिंदादीन म्हणून लखनौस जे नामांकित नर्तक होते त्यांची ही शिष्याण आहे. त्यांच्याजवळ नर्तनांतील जे दोन भेद 'नृत्य' आणि 'नृत्त' ते ही उत्तम प्रकारें शिकून, त्यांत प्रवीण झाली आहे. आज 'नृत्ता'मध्ये हिच्यासारखी प्रवीण उत्तर हिंदुस्थानांत दुसरी कोणी नाही अशी समजूत आहे. प्रस्तुत लेखकास तिचें 'नृत्त' दोन वेळां पाहण्याचा योग लखनौमध्ये आला आहे. नृत्यांतहि ही चांगली प्रवीण आहे. ही स्वभावानें फार सरळ व सभ्य आहे. हिची वडील बहीणहि या कलेमध्ये अशीच प्रवीण आहे; पण ती आतां फार वृद्ध झाल्यानें तिनें तो व्यवसाय अजिबात सोडला आहे. अलिकडे या दोघी बहिणी आनंदानें घरां स्वस्थ राहत आहेत. ह्यांची सांपत्तिक स्थिति चांगली आहे. त्यांचे स्वतःचें उत्तम घर आहे; प्रतिष्ठित लोक नेहमीं ह्यांच्या घरां जातात.



### नूरजहान.

ही कलकत्त्याची राहणारी. ही गवयांप्रमाणें जोरकस व ढंगदार गाते व ठुंबरीहि चांगली नटवून म्हणते. हिचा आवाज गोड आहे. दिसण्यांतहि ही बरी आहे. प्रस्तुत लेखकानें हिचे गाणें प्रत्यक्ष ऐकिलें आहे.





## लक्ष्मी.

ही कोल्हापुरची राहणारी असून अलादियासांचे बंधु हैदरां ह्यांच्याजवळ गाणें शिकली आहे. ख्यालाचें गाणें ही ऐकण्याजोगें गातें व ठुंबरीहि चांगली नटवून म्हणते. बडोद्याच्या दरबारची ही नोकर आहे.



## केसर.

मुंबईत गोवेकरणींची जीं कांहीं नामांकित व श्रीमंत घराणीं आहेत त्यांतील एका घराण्यापैकीं ही एक आहे. हिला गायनकला शिकविण्यासाठीं कोल्हापुरच्या आलादियासांसारखे गुरु ठेवण्यांत आले होते. ही एखाद्या गवयासारखें मैफलींत बसून गाते. हिच्या तानेची तयारी ऐकण्यासारखी आहे. ही ठुंबरीहि नटवून व हावभावांसह उत्तम गाते. आज मुंबईत ज्या नामांकित गाणारणी आहेत त्यांत हिचा नंबर चांगलाच वर लागेल.





# सूची.



नांव	पृ.	नांव	पृ.
अ		आ	
अख्तरपिया ...	१२८	आण्णां घरपुरे... ...	१५८
अघवान ...	१७०	आप्पा तुळशी ...	२१
अघोर बाबू ...	४९	आचा दीक्षित वाटवे ...	११८
अचपल ...	१२१	आला बंदेखां ...	५०
अधारंग ...	१४१	आवडा ...	१९९
अनंत फंदी ...	१३२	आपक अल्लीखां ...	१०८
अन्विद हुसेन ...	१८३	इ	
अब्दुल करीमखां ...	११९	इंदेसिंग ...	४२
अमानउल्ला ...	१६८	इनायतखां ...	८१, १५९
अमीरखां ... १४४, १५७, १६७	६	इब्राहिमखां ...	१६०
अमीर खुशरू ...	९८९	इमदादखां ...	१५८
अम्माका सावनुरकरीण ...	१६१	इम्रतसेन ...	१५४
अल्लादाद ...	११८	इसबजान ...	१९७
अल्लादियाखां ...	७९	इंदिरा ...	२०४
अल्लीखां ...	३९	उ	
अल्लीदाद ...	१६१	उमरावखां ...	११८, १४४
अल्लीबक्ष ...	४४	क	
अल्लीमुल्लाखां ...	१४५	कदरपिया ...	१२९
अल्लीहुसेनखां ...	१५६	कन्हैया ...	१८५
अष्टीवाले ...	५३	करमीनखां ...	१४९
अहंमदखां ...	१०	करामतउल्लाखां ...	१६५
अहोबल ...	१११	करीमखां ...	५७
अंतुबुवा आपटे ...	१२०	कर्यायी ...	१६८
अंतुबुवा जोशी... ...	१९८	कल्लनखां ...	१०८
अंबू बडोदेकरीण ...			



नांव	पृ.	नांव	पृ.
काक्षमअल्लीखां...	१६३	गुणसेन	४०
कादरबक्ष	५८	गुरुदेवजी पटवर्धन	१८१
कानखां	४२	गुलबदन	१८८
कान्ताप्रसाद	१८०	गुलाब	२००
कायमअल्ली	१८८	गुलाब पुणेकरीण	१९१
कालिकादीन	१८५	गुलाम अब्बास	११७
काळू	१६१	गुलाम अल्ली	१६४
काळूराम	१८२	गुलाम महंमद	१५२
कुतुबअल्ली	५४, १५३	गुलाम रक्षा	१५२
कुदवसिंग	१६८	गुलाम रसूल	५२
रुष्णधन बानर्जी	२०	गुले इमामखां	६५
रुष्णशास्त्री शुक्ल	८६	गोखीबाई	१९३
रुष्णा कोल्हापुरकरीण	२०१	गोपाळ	२५
रुष्णा झुलपी	१९९	गोपाळ रुष्ण	१३९
रुष्णा पनवेलकरीण	१९९	गोपाळलाल	३५
रुष्णा पंडित	१२१	गोपेश बानर्जी	५१
रुष्णानंद व्यास	१९	गोविंदराम	१६१
केशवबुवा आपटे	५१	गोविंदराव ठेंभे	१६७
केशवबुवा गोगटे	१२७	गोव्हरजान	२०२
केसर	२०५	गुंडुबुवा इंगळे	१०५
		ग्यानबा गुरव	१८०
ख		घ	
ख्वाजाबक्ष	१६०	घसीटखां	१५३
खुशहालखां	३९		
खुशालखान	३८		
ग		च	
गणपतराव भैय्या	१६६	चतुर कल्लिनाथ	५
गणपतराव रास्ते	१८१	चरजू	२७
गणपतिबुवा भिलवडीकर	९८	चुन्ना	१९६
गणेशपंत फडके	४९	चंचलसेन	३०



# यांचा इतिहास.

नांव	पृ.	नांव	पृ.
चंद्रभागा ...	१९४	तानसेन ...	३१
चंद्रा ...	१९१	तान्द्रजसां ...	१०६
चंद्रावती ...	२०२	ताराचंद ...	१२३
चांदसां ...	३०	तुळाजीराजे भोसले ...	१७
चिंतामण मिश्र ...	४४	त्र्यंबक आत्माराम ...	३८
छ		थ	
छंज्जूसां ...	१२४	थोरले बाळरुणबुवा ...	८२
छटाकी ...	१९५	द	
छोटे महंमदसां ...	६७	दत्तिल ...	२
छोटे मुन्नेसां ...	११७	दत्तुबुवा जांभेकर ...	९९
ज		दत्तोपंत जोशी ...	२३
जगन्नाथ ...	४०, १८२	दत्तोपंत फडके ...	१४८
जन्नासानी ...	१९८	दादा कुंटे ...	१७९
जमालउद्दिनसां ...	१४८	दादा सरे ...	१७६
जाक्रुद्दिनसां ...	५०	दामोदर ...	१५
जाफरसां ...	१६२	दामोदरपंत मालपेकर ...	१४९
जीवनर्जामहाराज ...	१५६	दावलसां ...	३९
जैनुलअबदुलसां ...	११०	दिरंगसां ...	४१
जोतसिंग ...	१७०	दिलावर अल्लीसां ...	४३
जोरावरसिंग ...	१७०	दिलावरसां ...	५५
झ		दिलीपराय ...	१३०
झोराबाई ...	१९७	दुर्गा ...	१८६
ड		दुलहनसां ...	१५१
डळू ...	२७	देवीदास ...	१६०
त		दौलतसां ...	५१
ततैय्या ...	२०२	ध	
तानतरंगसां ...	३७	धर्मा गुरव ...	१६७
		धोंडू ...	२७



नांव	पृ.	नांव	पृ.
<b>न</b>			
नजीरखां ...	१२०	परसादु ...	१२५
नज्जू ...	१७१	पावा भीमराव ...	३८
नथथनखां ...	१०८	पार्श्वदेव ...	४
नथथन पीरबक्ष ...	५८	पीरबाई ...	१९४
नह्नेखां ...	१६४	पुरुषोत्तमपंत दामले ...	१८१
नबाब कासमअल्लीखां ...	४३	पूजा ...	४२
नबाब गुलाम हुसेनखां ...	१५२	पांडुरंगबुवा येवलेकर ...	९७
नबाब सालरजंग ...	४३	पांड्ये ...	२८
नबाब सुलतानअल्लीखां ...	४३	पुंडरीक विठ्ठल ...	९
नबाब हुसेनखां ...	४३, १२५	प्यारखां ...	१६२
नबीबक्ष ...	१५४	प्रकाश ...	१८६
नर्मदा ...	२०१	प्रभाकर ...	१३५
नागु गुरव ...	३९, १६८	<b>फ</b>	
नागेशभट काशीकर ...	१५५	फजल अल्ली ...	५५
नाना पानसे ...	१७१	फत्तुखां ...	७९
नारद ...	१, १२, १३	फिदा हुसेनखां ...	१६५
नारायणबुवा फलटणकर ...	१२७	फिरोजखां ...	१५०
नारायणशास्त्री ...	४४	फिरोजखां धाडी ...	१६८
नारो आप्पाजी भावे ...	१५२	फैज महंमद ...	१०८
नासरखां ...	१७५	फैयाजखां ...	११९
निसार अल्लीखां ...	१६३	<b>ब</b>	
निसार हुसेनखां ...	७२	बडे महंमदखां ...	५३
नूरजहान ...	२०४	बडे मुन्नेखां ...	५७
<b>प</b>		बना ...	१९०
पन्नालाल गोस्वामी ...	१५७	बना भोसेकरीण ...	५७
परशुराम ...	१३६	बनु कोल्हापुरकरीण ...	२००
परशुरामबुवा बर्वे ...	११६	बन्नेखां ...	६६
		बया ...	१९४
		बया गणेशवाडेकरीण ...	२००



# यांचा इतिहास.

५

नांव	पृ.	नांव	पृ.
वरकत उल्ला ...	१५९	विलासखां ...	३६
बळवंतबुवा पोरे...	११७	वीरुमिश्र ...	१८३
बळवंतबुवा बापट ...	९८	बुढासानी ...	१९८
बळवंतराव केतकर ...	११३	बैजु ...	२६
बळवंतराव पानसे ...	१७३	बैजूबावरे ...	३५
बळवंतराव भैय्या ...	१४७	बंडोपंत जोगळेकर ...	१७९
बळवंतराव वैद्य...	१७७	बंदेअल्लीखां ...	१४६
बहादुरखां ...	१५१	बिंदादीन ...	१८५
बहादुर हुसेनखां ...	१६५	बुंदुखां ...	१६२
बहिरामखां ...	१०६	बिजचन्द ...	३०
बहिरू ...	१३३	<b>भ</b>	
बक्षू ...	२८, १७१	भगवान ...	२७
बाजबहादूर ...	२९	भडजी बापू ...	४९
बांदा ...	१८७	भरत ...	२
बापु जोशी ...	९७	भलोबा लिमये ...	४७
बाबली ...	२०१	भाळबुवा कागवाडकर ...	११७
बाबा दीक्षित ...	८७	भाळबुवा कानिटकर ...	११३
बाबु इसरिप्रसाद ...	१५३	भानू ...	२६
बाबुराम सहाई ...	१२३	भावभट्ट ...	१६
बायाक्षिंदखां ...	१६३	भास्करबुवा बखले ...	१०९
बाळरुण रास्ते ...	१८१	भिकुबुदा इंगळे...	१००
बाळरुणबुवा इचलकरंजीकर	९३	भैय्या जोशी ...	९०
बाळकोबा नाटेकर ...	११४	<b>म</b>	
बाळा ...	१३३, १३५	मखनखां ...	५७
बाळाजीपंत ...	१५२	मखबु ...	१७१
बाळासाहेब गुरुजी ...	९१	मतंग ...	३
बाळुकाका कानिटकर ...	११३	मनरंग ...	८७
बिचवा ...	२०४	मनोहरबुवा जोशी ...	१००
बिचूखां ...	१५५	मन्नासानी ...	१९८



नांव	पृ.	नांव	पृ.
मन्याबा कोडितकर ...	१७	मीर अहंमदसाहेब ...	४३
मसजीदखां ...	१४९, १५०	मीर नासरअहंमद ...	१४४
महंमद अल्लीखां ५०, १०७, १४४, १६०		मुनवरखां ...	५४
महंमद बागी ...	४२	मुबारक अल्लीखां ...	५४
महंमद रक्षा ...	१८	मुम्मीखां ...	१२४
महादेवबुवा गोखले ...	१११	मुराद अल्लीखां ...	५४
महिपती ...	३६	मुरादखां ...	५६, १४७
माखन ...	१८३	मुरारबा गोवेकर ...	१७९
मार्तेडबुवा चौडे ...	१७७	मुश्रफखां ...	१४९
मार्तेडबुवा दवणे ...	१००	मूसाहेब ...	१९०
मानसिंग ...	१८७	मैडूखां ...	५५
मामुखां ...	१६१	मैदी हुसेनखां ...	६५
मियाजान ...	११६	मैना ...	१९०
मिरझाखान ...	१८	मोगरी रामय्या ...	१७५
मिरझावहीद ...	१८८	मोजूद्दीनखां ...	१३०
मिराबाई ...	१८९	मोरया गोसावी ...	४५
मिश्रा ...	१९५	मोहना पालकर ...	१९०
मिश्रखांधाडी ...	४०	मौजखां ...	५७
मीयां गम्मू ...	१२३	मौलादाद ...	४०
मीयां छज्जूखां ...	४३	मौलाबक्षखां ...	१४७
मीयांजानि ...	५६	मंगू ...	२०३
मीयां जीवनखां ...	४३	मंगेशराव तेलंग ...	१४९
मीयां तानसेन ...	३१		
मीयां नथ्येखां ...	६४		
मीयां शकरखां ...	५२		
मीयां शौरी ...	१२२		
मीयां हदुखां ...	६०		
मीयां हस्सुखां ...	५८		
मीर अल्लीसाहेब ...	१२४		

र

रघुनाथ भूपाल ...	१३
रजबअल्ली ...	५५
रजाअल्ली ...	१५९
रजाखां ...	१२१
रमजानी ...	१५९
रमझानी ...	१८७



# यांचा इतिहास.

७

नांव	पृ.	नांव	पृ.
रसचीनखां ...	१४१	लालखां ...	३८
रहिमतखां ...	७५	लालजी ...	४९
रहिमानचाई ...	१९३	लाला भगवानदास ...	१६८
रहिमसेन ...	१५१	लाला हरिचरण ...	१८२
रागरसखां ...	३७	लालूजी ...	१८६
राजा ठाकुर नबाब ...	२४	लोचन ...	७
राजा शौरिन्द्र मोहन टागोर ...	२०	लोहंग ...	२६
राजाभैय्या पूछवाले ...	१२०	व	
राणु शिंपी ...	३८	वजीरखां ...	४२, ४८, १४५
राधिका गोस्वामी ...	५०	वहीदखां ...	१४८
राम जोशी ...	१३१	वाजपेई ...	१५३
राम सहायी ...	१८७	वामनबुवा कवठेकर ...	४८
रामरुष्ण देव ...	१२५	वामनबुवा देशपांडे ...	४५
रामरुष्ण वझे ...	११९	वामनराव चांदवडकर ...	१७४
रामचंद्र गोवेकर ...	१८२	वारसअल्लीखां ...	७३
रामदास ...	३५	वासुदेवबुवा जोशी ...	८३
रामभाऊ अलीबागकर ...	१०५	विठा डाळवाली ...	१९९
रामभाऊ सावेरकर ...	९६	विठु गुरव ...	३८
रामा गुरव ...	१८३	विठोबा शाईवाले ...	१७६
रामा गोंधळी ...	१३८	विठोबा पारनेरकर ...	३९
रामामात्य ...	८	विद्याधरी ...	२०३
रावजीबुवा गोगटे ...	१२६	विनायकराव लिमये ...	१५५
रावजीबुवा बेलबागकर ...	४७	विश्वनाथबुवा ...	४९
ल		विश्वनाथबुवा काळे ...	१५६
लतफन ...	१९४	विष्णुपंत छत्रे ...	९२
लतीफखां ...	१४८	विष्णुपंत जोशी ...	१८२
ललनपिया ...	१३०	विष्णुपंत भातखंडे ...	२२
लक्ष्मी ...	२०५	विष्णुबुवा पलुसकर ...	१०१



नांव	पृ.	नांव	पृ.
विष्णुबुवा मटांगे ...	१५५	सदारंग ...	१४१
विष्णुबुवा रेडे ...	१२८	सदोबा आप्तेकर ...	४७
वेणीप्रसाद ...	१८७	सनदपिया ...	१२९
व्यंकटरशी ...	१९२	सनबहा ...	१५३
व्यंकटमखी ...	१५	समोखनसिंग ...	१४०
श		सय्यद निजामोद्दीन ...	२८
शादिखां ...	५६, १२४	सरफूबाई ...	१९४
शार्ङ्गदेव ...	४	सरूपी ...	१८९
शिखरसेन ...	१६३	सलामचंद डागूर ...	४२
शेख कमाल ...	४०	सवाई प्रतापसिंह ...	२१
शेख बाहुद्दिन चर्ना ...	४१	सातद अल्लीखां ...	१६५
शेख शारिमहंमद ...	४४	सादक अल्लीखां ...	१६३
शेख सादुल्ला ...	४२	सादतखां ...	१६४
शंकर पंडित ...	९१	सादिक अल्लीखां ...	४४, १४९
शंकर भैरव्या ...	१८४	साबित अल्लीखां ...	१६०
शंकरबुवा धुळेकर ...	९९	साले रबाची ...	१६४
श्रीकंठ ...	१६	सावदखां धाडी ...	४१
श्रीचंद ...	३१	साहेबजादा हैदरअल्लीखां ...	१६६
श्रीनिवास ...	१३	सिद्धेश्वरी ...	२०३
स		सुखदेवसिंग ...	१८०
सखाराम गुरव ...	१७७	सुखबदन ...	१८८
सखारामबुवा अलवारकर ...	८२	सुरतसेनखां ...	३७
सखारामबुवा काशीकर ...	४५	सुरदास ...	३६
सखारामबुवा मिरची ...	४५	सुलतानहुसेन शर्की ...	२९
सखावतखां ...	१६५	सुलेमानखां ...	५६
सगनभाऊ ...	१३७	सुंदराबाई ...	१९३
सगुणा ...	१९१	सूरजखां ...	३०
सज्जादहुसेन ...	१५३	सोदाससेन ...	४०



## यांचा इतिहास.

९

नांव	पृ.	नांव	पृ.
सोभलसेन ... ..	४०	हिरा ... ..	१९१
सोमनाथ ... ..	११	हुसेनखां ... ..	१५४
ह		हुसेनबक्ष ... ..	१६०, १८७
हकीम महंमद करम इमाम ...	१८	हृदय नारायण ... ..	१४
हयाति ... ..	१६३	हेमंती ... ..	१९०
हररंग ... ..	१२२	हैदरखां ... ..	३९, १०७, ११६
हरिदासस्वामी ... ..	३१	हैदरबक्ष ... ..	१६१
हसनखां ... ..	१४३	होनाजी ... ..	१३४
हाजी विलायतअल्ली ... ..	१७०	क्ष	
हाफीजखां ... ..	१५४, १६४	क्षेत्रमोहन स्वामी ... ..	१९





~~12~~  
142

